

آمنہ جنید کے قلم سے تحریر شدہ
MH370 کے واقعات پر مبنی



جہبوت

”بسم اللہ الرحمن الرحیم۔۔۔

السلام علیکم احباب۔۔۔۔

”ناولز کی دنیا“ کے ناولز میں خوش آمدید۔۔۔۔

ناولز کی دنیا (NKD) کی جانب سے ناولز کو بغیر کسی غلطی کے آپ تک پہنچانے کی کوشش کی گئی۔ اگر کوئی غلطی اس میں ملتی ہے تو اسے محض اتفاق سمجھا جائے۔ کیونکہ ناول کو پورا پروف ریڈ کر کے ہی پبلش کیا جاتا ہے چوک ہونا محض اتفاق ہوگا۔۔

نئے اور مختلف لکھنے والوں کے لیے ”ناولز کی دنیا“ [ویب سائٹ / گروپ / پیج / یوٹیوب چینل](#) دے رہا ہے تمام لکھاریوں کو ایک ایسا پلیٹ فارم جہاں آپ اپنی خدا داد صلاحیتوں کو اپنے قلم سے تحریر کر کے اپنا اور اپنے ملک کا نام روشن کر سکتے ہیں۔۔۔ اگر آپ کو بھی اللہ کی طرف سے یہ صلاحیت دی گئی ہے تو اسے اجاگر ضرور کریں۔۔۔ ہمیں آپ جیسے ہی لکھاریوں کی تلاش اور ضرورت ہے۔۔۔۔

اگر آپ ہمارے بلاگز پر اپنا ناول، ناولٹ، افسانہ، کالم، آرٹیکل یا شاعری پوسٹ کروانا چاہتے ہیں تو ہم سے رابطہ کریں۔۔ اپنی تحریر اردو میں ٹائپ کر کے ہمیں بھیجیں۔ جتنا جلدی ہو سکا آپکی تحریر پوسٹ ہو جائے گی۔۔۔

مزید تفصیلات یا کسی بھی طرح کی مدد کے لیے ہم سے گروپ یا پیج انباکس میں رابطہ کریں یا ای میل پر ہم سے رابطہ کر سکتے ہیں۔۔

Email address :- Novelskiduniya77@gmail.com

Facebook page :- [Novels ki duniya](#)

(user name [@zoyatalib77](#))

Facebook group :- [Novels ki duniya](#)

Instagram Page:- [Zoya Talib](#) (UserName: [Novelskiduniya77](#))

[Youtube Channel: Novels Ki Dunya \(NKD\) Official](#)

(پر خیال رہے کہ یہ گروپ زویا طالب کا ہی ہو) اور باقی کے رابطے کے لیے ہر پیج کے نیچے [Blue](#) الفاظ میں لکھے لفظ میں آپکو لنکس مل جائے گے۔۔ شکریہ۔۔۔۔

”تنبیہ: لکھاری کے حقوق کی حفاظت کیلئے اہم پیغام“

اس ناول کے تمام جملوں کی حقوق مصنف یا لکھاری 'عروہ عامر' کے نام پر ہیں۔ کسی بھی صورت میں، اس ناول کے کسی بھی حصہ یا کہانی کو کسی دوسرے پلیٹفارم یا سوشل میڈیا پر شیئر کرنے سے پہلے، لکھاری کی اجازت حاصل کرنا ضروری ہے۔ بغیر اجازت کے کسی بھی شخص یا پلیٹفارم پر یہ ناول کا استعمال کرنے والوں پر سخت کارروائی کی جا سکتی ہے۔

اس ناول کو "ناولز کی دنیا" پلیٹفارم پر لکھاری کی اجازت کے ساتھ پبلش کیا جا رہا ہے، لہذا اگر یہ ناول اس پلیٹفارم کے علاوہ کہیں اور بھی ملتا ہے یا اس پی ڈی ایف کو استعمال کر کے مختلف جگہ پبلش کیا جاتا ہے تو اس کے خلاف قانونی کارروائی کی جا سکتی ہے۔

All Rights Reserved to the Writer “Arooba Amir” And “Novels ki Duniya”. Publishing this novel or any part of this story is prohibited to any Website, Channel, Book and Any Digital Or Social Platform...

(یہ کہانی اور اس میں موجودہ کردار صرف تخیلات ہیں۔ کسی بھی واقعی کہانی یا شخص سے کوئی تعلق نہیں ہے۔ اگر کسی قسم کی مماثلت پائی جاتی ہے تو یہ صرف اتفاق سمجھا جائے گا۔)

ہبوط

(حصہ اول)

از آمنہ جنید

پیش لفظ

بسم اللہ الرحمن الرحیم!

ہبوط کا سفر طے کرنے سے پہلے اس ناول کی مصنفہ کے طور پر میں چند اہم نقاط پر چرچہ کرنا چاہوں گی۔ اولاً اس کہانی کا خیال میرے دل میں ڈالنے اور اسے ایک کتاب کی صورت تشخیص دینے میں میں اپنے رب کی تہ دل سے مشکور ہوں۔ اس نے مجھے ہمت دی اور کڑی سے کڑی راتوں اور لمبے سے لمبے دنوں میں بھی مجھے اپنے عزم کے لیے ثابت قدم رکھا۔

’ہبوط‘ کا آئیڈیا مجھے گزشتہ سال جولائی میں نصیب ہوا تھا۔ ایک دن میری نظروں کے سامنے MH370 پر مشتمل ڈاکیومنٹری فلم کا ٹریلر سامنے رینگ گیا۔

“The plane that disappeared.”

ایسا جہاز جو غائب ہو گیا۔ جس کی گمشدگی کو ایک دہائی بیت چکی ہے لیکن سوراخ کے نام پر ایک ہنٹ، ایک کلیوٹک سامنے نہیں؟ کوئی مجرم، کوئی مشکوک نہیں؟ اور یہاں پر میرا دماغ کام کرنا شروع ہو چکا تھا۔ ان دنوں سے چند روز قبل ہی مجھے ہوائی جہاز کے اندر ایک نامعلوم شارٹ اسٹوری لکھنے کا بھوت سوار تھا، لیکن اس کا پلاٹ مجھے کچا پکا تھا۔ لیکن جس روز ایم ایچ تھری سیون ابھر کر واضح ہوا، وہ شارٹ اسٹوری یہ ناول بن گئی اور نامعلوم ’ہبوط‘ بن گیا۔

اس کہانی کو میں نے نو ماہ لگا کر لکھا ہے۔ اس میں کی گئی ریسرچ کمر توڑ تھی اور وہی اس کے رائٹنگ پراسیس کا سب سے خوبصورت اور مشکل حصہ ہے۔ اپنے گھر کی چار دیواری میں دنیا گھوم لینا کوئی چھوٹی بات تھوڑی ہی ہے۔ کوالا لاپور سے لے کر پہانگ اور جینٹنگ ہائی لینڈز کی دلکش وادیاں، دبئی کی نارنجی مغرب، انڈمان و نکوبار کے ساحل اور نیویارک کی ہولی ووڈ لائف، ہر جگہ، حقیقی یا فرضی میرے دل کے بہت قریب ہے اور یقیناً وقت کے ساتھ قارئین کے بھی ہو جائے گی۔

میرے لیے 'مہبوط' لکھنے کا مقصد ایک نارمل کتاب لکھنے سے منفرد ہے۔ یہ کہانی سو فیصد فرضی نہیں ہے۔ اس کے کور (core) میں ایک ایسی حولناک داستان چھپی ہے جسے کئی دہائیوں بعد بھی انسان فراموش نہیں کر سکتا۔ آٹھ مارچ ۲۰۱۴ء دنیا بھر کے لوگوں کے لیے عبرت کا نشان ہے۔ ایک رات میں دو سوانتالیس جانیں ایک نقطے کی طرح صفحہ ہستی سے مٹ گئیں۔ انسانیت نے یہ کب اور کہاں دیکھا ہے؟ ایسی کہانی کس نے تشکیل دی ہے؟

بغیر کسی ثبوت اور گواہوں کے یہ انہونی آج تک ہر فرد کا دماغ چکر ادینے کی صلاحیت رکھتی ہے۔ یہ کیسے ممکن تھا؟ ہماری جدید دنیا میں ایک بونگ 777 کا طیارہ غائب ہو جائے اور کسی کو خبر نہ ہو؟ دنیا بھر میں بھگ دڑ مچ گئی تھی۔ ہر اتھارٹی رکھتا آدمی اپنی کرسی کا جواب دہ تھا۔ انجینئرز، ایوی ایشن ایکسپرٹ، سمندری ماہرین، صحافی، مہم جوئی، اور شہداء کے لواحقین نے مل جل کر اس پزل کو حل کرنا چاہا ہے۔ کئی سرے ملے، کئی سرے بگڑے، اور ہم آج وہی ہیں جہاں 08 مارچ کو تھے۔

اسکرین کے پیچھے چھپے ہر فرد کے پاس دماغ ہے، اور کی بورڈ پر ٹائپ کر کے اپنا پیغام دنیا تک پہنچانے کی آسائش بھی۔ پچھلے دس سالوں میں میڈیا اس دُر گھٹنا پر کئی تھیوریز نکال چکا ہے۔ انھیں ایک فراخ حد تک کھوجا اور مانا بھی گیا ہے، لیکن آفیشل نوٹس ہمیشہ کچھ اور رہا ہے۔ آدھا، ادھورا اور ڈھیروں سوالات اٹھاتا۔ کچھ لوگ جہاں اس سے متفق ہیں، باقیوں کی بھوک اس محدود معلومات سے نہیں مٹتی۔

'مہبوط' بھی ایسی ہی ایک تھیوری پر لکھا گیا ہے۔ پلاٹ کا بنیادی نقطہ MH370 سے نسبت میں ایک جانی پہچانی سوچ کی عکاسی کرتا ہے۔

اس کتاب میں ظاہر ہونے والے تمام کردار، یہاں تک کہ وہ جو حقیقی لوگوں پر مبنی ہیں، مکمل طور پر فرضی ہیں۔ زندہ یا مردہ حقیقی افراد سے کوئی مشابہت محض اتفاقی ہے۔ یہ کتاب مکمل طور پر افسانوی ہے۔

یہ ناول لکھ کر میں ہر اس شخص کا خسارہ آپ تک پہنچانا چاہتی ہوں جس نے اس دردناک حادثے میں اپنی یا اپنے کسی پیارے کی جان کھودی۔ اس کتاب کا ہر ہر لفظ ان لوگوں سے دل جوئی کرتا ہے۔ میرا مقصد اس پزل کو ایک بار پھر منظر عام پر لانا ہے۔ اسے بھولنے دینا انسانیت پر تہمت ہوگی۔ یہ ناول پڑھنے والے ہر ایک شخص سے میری گزارش ہے کہ وہ کچھ نہ کرے تو سوچے، اور آٹھ مارچ کی رات فنا ہو جانے والے اس طیارے کو کبھی نہ بھولے۔ وہ ہم میں سے ہی تھے جو چلے گئے۔

اگر میں اس کہانی کو لے کر کسی کی احسان مند ہوں تو وہ میری سب سے پرانی دوست اور الفاریڈر (alpha reader) حصہ حسنی ہیں۔ انھوں نے مجھے اس کہانی کے جھول پر کھنے میں مدد کی، مجھے اپنے آپ میں مضبوط محسوس کروایا اور ایک لکھاری کے طور پر اپنی خوبیوں اور خامیوں سے تعارف کروایا۔ میری رائٹنگ جرنی کو شروع دن سے بڑھاوا دینے والی یہ پہلی ہیں۔ ’ہبوط‘ جتنا میرا ہے، اتنا ہی تمھارا ہے، ڈیئر شکتی۔ میری دوسری الفاریڈر گل ہیں۔ اپنی مصروف تر زندگی کے درمیان انھوں نے مجھے اپنی دوستی، وقت اور محبت سے نوازا۔ ہبوط پر سب سے لمبی ڈسکشن بھی انہی سے ہوا کرتی تھی اور اپنی کہانی سے ہونے والے ایک نئے طور پر عشق کا باعث بھی یہی خاتون ہیں۔ جس خوبصورتی سے گل کی آنکھ نے اس کہانی اور اس کے کرداروں کو دیکھا ہے، میری دعا ہے آپ لوگ بھی دیکھ پائیں گے۔ میرے لیے اپنی راتیں برباد کرنے کا شکریہ، میم! The journey doesn't end here.

میری دوست آمنہ مناہل رفیق جنھیں انسٹاگرام پر اکثر عوام pensauriens کے لقب سے جانتی ہے، ان کی موجودگی ہی میرے دل پر قرض ہے۔ آمنہ میرے رائٹنگ کریئر سے لے کر کبھی پیچھے نہیں ہٹیں۔ ’ہبوط‘ کا پہلا ڈرافٹ تمھیں نہیں پڑھوا سکی تھی، اس کے لیے معذرت خواہ ہوں۔ تحفے میں پوری آمنہ جنید قبول فرمالو۔

میری ساتھی رائٹر دوست اور ’بخت‘ کی مصنفہ مہر النساء شاہمیر نے بھی میری کتاب کو میری نظر میں بہتر بنایا ہے۔ آپ کی باریک بینی نہ ہوتی تو کہاں جاتی میں، پریزیڈنٹ صاحبہ؟ پچھلے دس ماہ تمھیں تنگ کرنے پر شرمندہ تو نہیں صرف پر جوش ہوں۔

اس کے ساتھ ہی کئی لوگ جو اس سفر کا حصہ تھے، میرے انسٹامیو چیول دوست اور فالوورز، جنھوں نے مہینے کاٹے، کچھ نے دن اور کچھ جو یہ ناول بغیر کچھ سوچے اٹھا رہے ہیں۔

میں ’ہبوط‘ پڑھنے والی ہر آنکھ کی تہہ دل سے ممنون ہوں۔

اس سفر میں میرے ساتھ جڑے رہنے کے لیے شکریہ!

آمنہ جنید

انتساب

ہر اس شخص کے نام جس نے بے باق خوشی اور اطمینان کے بعد اپنا نزول دیکھا۔
ایک بار پھر، اڑان آپ کی منتظر ہے۔

مرحلہ نمبر ۱۰

خروج

(روانگی)

۷ مارچ، ۲۰۱۴

کوالالمپور انٹرنیشنل ایئرپورٹ، ملائیشیا

PM 11:15 ، ٹرمینل ون

ہر طرف زندگی تھی۔

ہوا کا رخ اس گھنٹے شمال سے جنوب کی طرف تھا۔ مدھم لیکن نرم ہوا۔ آسمان میں پورے دن گھنے بادلوں کا پہرا رہا تھا، اور رات ہوتے ہی سارے تارے ان کے پیچھے روپوش ہو گئے تھے۔

یہ کوالالمپور میں بہار کا وقت تھا، جب سرخ رنگے سبسکس اور انڈین یا سمین کے پھولوں کی ٹولیاں ہر گھر کے باہر کسی تھال کی طرح سجی ہو تیں۔ جب ہوا میں ہر سانس کے ساتھ ایک تازگی ہوتی۔ ایسی تازگی جو جگا جاتی، بہلا جاتی، کسی پیارے کی یاد دلا جاتی۔

یہ سماتھا کو الہ پور ایئر پورٹل ائیر پورٹ کا، جہاں اس لمحے ایک الگ ہی دنیا آباد تھی۔ خیر، اس لمحے کی کیا کہیں؟ وہاں ہر لمحے ہی ایک ایسا جادو بچھا ہوتا تھا کہ جانے انجانے میں ہر مسافر اس کی حل چل کا حصہ بن جاتا۔

ٹرینل ون اس وقت مسافروں کے ہجوم میں ڈوب رہا تھا۔ سفید چمکتے ٹائلز پر جوتے چلیں گھسٹتے، اپنے بھاری بھر کم سامان کو براسا منہ بنائے کھینچتے، کھانے پینے کی اشیاء سے چہرے کے نقوش خراب کرتے لوگ ہر جگہ ٹھل رہے تھے۔ یہاں ہر ثقافت، ہر جات پکش کے لوگ سانجھے تھے، ان کا مقصد متفق۔ وہ سب کسی مسافرت کے درمیان میں تھے، انت اور شروعات دونوں ہی سے بہت دور۔ ان کا سہارا وقت تھا، وعدے تھے اور وہ دعائیں تھیں جو ان کی خیر اور عافیت کے لیے لمحہ بالمحہ کوئی عزیز نہایت شدت سے مانگ رہا تھا۔

لیکن ہر کوئی اتنا خوش نصیب نہ تھا کہ اس کے پیچھے دعاؤں کے پل بندھے جاتے۔ کچھ کہ پیچھے صرف لعنت، ملامت اور سراپ کے ستون انشاء تھے۔ وہ جو کہیں سے بھاگ کر کہیں پہنچنا چاہتے تھے۔ بغیر کسی منزل کی آس میں، بغیر کسی کے منتظر۔

وہ بھی ان ہی چند بد بختوں میں سے ایک تھی۔

سر سے پیر تک اس کا وجود سیاہ رنگ کے عبائے میں ملبوس تھا۔ ہلکی گندمی رنگت ٹرینل کی روشنیوں میں پسینے سے متمار ہی تھی۔ اس کے نوڈلز جیسے بالوں کا رنگ اس کے لباس کا تھا، سیاہ، جو کہ سر کے گرد ڈھیلے بندھے شیفان اسکارف سے آدھے چھپے ہوئے تھے۔

وہ درمیانے قد و قامت کی لڑکی تھی، لیکن اس کی چال پھرتیلی تھی۔ اپنے ساتھ گہرے سرخ رنگ کا سوٹ کیس چلاتی وہ اس ہی لمحے ٹرینل کے دروازوں سے داخل ہوئی تھی۔ کندھے پر اس کا سنہری زنجیر والا پڑس جھول رہا تھا اور پیروں میں چپکانے والے اسنیکرز تھے، جو ماضی کی کسی گھڑی میں بلاشبہ مرمی سفید ہوتے ہوں گے لیکن اب ان کا رنگ اور شکل دونوں ہی دیکھ کر دکان دار کو چکر آ جانے تھے۔

وہ تیز قدموں سے ٹرمینل کا ہال عبور کر رہی تھی۔ ماتھے پر بہتا پسینا جگہ کی گہما گہمی میں ذرا اور ہی واضح ہو گیا تھا۔ گہری بھوری آنکھیں، جن کے نیچے ہلکے اس قدر تھے کہ لگتا سالوں سے اسے کسی نے بتایا نہیں تھا کہ رات سونے کے لیے ہوتی ہے، زمین پر جمی ہوئی تھیں۔ ہونٹ اچھے تھے، بھرے بھرے اور گلابی، لیکن غور کرنے پر معلوم ہوتا وہ صرف بھرے ہوئے نہیں، بلکہ سو جے ہوئے تھے۔ لال اور سو جے ہوئے۔

ایک کونے پر بنی برگر کنگ کی لال دکان کو دیکھ کر اس کے قدم ذرا برابر سست ہوئے۔ گہری بھوری آنکھوں نے جگمگاتی بتیوں میں روشن دکان کے نام سے لے کر آس پاس بیٹھے مسافرین تک سفر کیا جو کبھی کاغذ میں لپٹے برگر سے نوالہ توڑتے تو کبھی ہاتھ میں موجود کوکا کولا کی بوتل سے گھونٹ باگھونٹ اپنی پیاس بجھاتے۔

اس کے پیٹ میں بھوک نے پھر ایک گٹھاں لگائی۔ صبح سے کوئی چوہتی بار تھا، اور وہ بھی ڈھیٹوں کی طرح ہر بار اپنے جسم کی التجاء کو دھتکار کر پیچھے کر دیتی۔ کھانے کا وقت نہیں تھا اس کے پاس۔ کھانے کے بارے میں سوچنے کا بھی نہیں تھا، اور وہ یہی کر رہی تھی۔ وقت ضائع۔

اچانک خود پر غصے کا ایک بے قابو غبار اٹھتا محسوس ہوا تو اس کی گرفت سوٹ کیس کے ہینڈل پر مضبوط ہوئی۔ اس نے سر جھٹکا۔

ایک بار یہاں سے نکل جائے، کھالے گی برگر کنگ، کوئین، رُخ، سب۔

ایک بار پھر چلنے کے لیے اس نے قدم آگے بڑھائے ہی تھے کہ کچھ محسوس ہوتے وہ ٹھٹک کر رکی۔ گردن دائیں سے بائیں گھماتے اس نے اپنے پیچھے دیکھا۔ مسافرین، رش، شور، لائوڈ اسپیکر سے گونجتی اعلان کاروں کی آواز، جگہ جگہ رکھالوگوں کا سامان، متحرک سیڑھیوں سے اوپر نیچے جاتے لوگ، کھانے کی خوشبو، یہاں وہاں بھاگتے بچے۔ کوئی بھی اسے نہیں دیکھ رہا تھا۔

اس نے ایک بھاری سانس اندر اتارتے اپنا سر گرایا، عبائے کی آستین سے ماتھے پر چمکتا پسینہ صاف کیا۔ کوئی بھی نہیں، خود سے دہرایا۔

لائوڈ اسپیکر پر ایک اور بار اعلان ہوا تو اس کے کان کھڑے ہوئے۔ جلدی جلدی اپنے اکلوتے سوٹ کیس کو ساتھ دھکیلتے اس نے رخ چیک ان کاؤنٹر کی جانب کیا۔ وہ پہلے ہی مقررہ وقت سے کافی تاخیر سے وہاں پہنچی تھی۔ اگر اب بھی پھرتی نہ دکھاتی تو اس نے کہیں کا نہیں رہنا تھا۔



جگہ: ڈیپارچر گیٹ

11:57 PM

ساری مشقتوں اور پھرتیوں میں پون گھنٹہ لگانے کے بعد اب وہ کچھ مطمئن سی خارجی دروازے کی طرف روانہ تھی جہاں سے اس نے اپنی فلائٹ میں بیٹھنا تھا۔ گہری بھوری آنکھیں خوشی اور حتیٰ کے تھوڑے بہت سکون میں ٹکٹ کو تک رہی تھیں جہاں اس کا اور فلائٹ کا نام درج تھا۔

Malaysian Airlines

Flight: MH370

Zabia Yameen.

اس نے ہاتھ میں پکڑے ٹکٹ کو تہ لگائی۔ برسوں پہلے مردہ ہوئی خود اعتمادی اس کے اندر موجوں کی صورت جاگ رہی تھی۔ ایک عرصہ ہوا تھا اسے بھولے کے اپنے کام کیسے کرتے ہیں، کیسے کسی اور کے نقش قدم ناپنے کے بجائے اپنے پتھر آپ ہتاتے ہیں۔ ظبیہ یمین، جو کبھی کسی سے پانی کا ایک گلاس تک نہیں مانگتی تھی، اپنی ہر چیز خود کرنے کی عادی تھی، اپنی زندگی بغیر کسی پابندیوں کے جیتی تھی، چار لوگوں کے درمیان اپنا نام تک بتانے میں جھجھکنے لگی تھی۔ لیکن اب نہیں۔

ایک ہفتہ پہلے بتی رات کے بعد ماضی اور حال کے درمیان وہ خود لکیر کھینچ چکی تھی۔

اور ظبیہ اپنا حال یا ماضی نہیں، وہ اپنا مستقبل تھی۔ وہ مستقبل جسے وہ اپنے ٹوٹے قلم اور خشک ہوئی سیاہی سے حرف با حرف زندگی دے گی۔ وہ مستقبل جسے وہ یہ فلائٹ لے کر یقینی بنائے گی۔

ہال میں پہنچ کر اس نے ایک خالی بیچ دیکھی تو فوراً سوٹ کیس کو ساتھ لگاتے وہاں بیٹھ گئی۔ اب بورڈنگ کا انتظار تھا۔ وہ دونوں ہاتھ چہرے تک لے کر گئی اور ماتھے پر چپکتے بالوں کو پیچھے ہٹایا، اسکارف کو ذرا ڈھنگ سے لپیٹا جو گہما گہمی میں سرک کر گرنے کو تھا۔

اس سارے عمل میں اسے وہ احساس ایک بار پھر ہوا۔
دیکھے جانے کا احساس۔

ریڑھ کی ہڈی میں ایک سنسنی اتری تو ظبیہ نے گردن آہستہ سے موڑتے اپنے پیچھے دیکھا۔ ٹرمینل میں پھرتے لوگ اس کی گہری، جانچتی نظر سے غافل تھے، ایک ایک، سوائے اس کے۔
ظبیہ کا دل اس کے ہلکے تک اچھلا اور وہ یک ٹک دور کھڑے نامعلوم شخص کو دیکھتی رہی۔
وہ واقعی اسے ہی دیکھ رہا تھا۔

اس کا قد چھ فٹ کے ہندسے سے ذرا اوپر تھا، قامت دہلی لیکن راسخ۔ سر تا پا اس نے سیاہ رنگ کا لباس تان رکھا تھا۔
لیڈر جیکٹ میں چھپا اس کا کندھا ٹرمینل کی روشنی میں چمک رہا تھا۔ وہ ظبیہ کی نظروں سے ترچھا ہوا کھڑا تھا، برگر کنگ کے اسٹال پر کہنی ٹکائے۔

یہاں سے تو وہ اس کا چہرہ چاہ کر بھی نہیں دیکھ سکتی تھی، لیکن تعاقب کار نے پہلے ہی حافظتی اقدامات کے تحت منہ ماسک سے چھپایا ہوا تھا، اور بال تھے یا نہیں اس کا اندازہ بھی کرنا مشکل تھا۔ سر پر بیس بال کیپ جو تھی۔
ظبیہ نے جھٹکے کے ساتھ چہرہ موڑا، دل پھٹ کر باہر آنے کو تھا۔ اپنے سوٹ کیس کو قریب کھینچتے اس نے اندر ہی اندر آیات الکرسی پڑھنا شروع کی۔ اس کا اعمال نامہ اسے کیسے ڈسنے آئے گا یہ سوچ سوچ کر ہی وہ پچھلے ایک ہفتے کے عرصے میں خود کا آدھا دماغ ضائع کر چکی تھی۔ اگر اس کی موت کسی نقاب پوش تعاقب کار کے ہاتھوں ہونی تھی تو بہتر تھا وہ خود کو آپ پولیس کے آگے کر دے۔

اس سے تھوڑے فاصلے پر نشست چند مہینے کے بچے کو سینے سے لگائے ایک عورت گھونٹ باگھونٹ Sunquick کی بوتل سے جو س پی رہی تھی۔ بال ڈھیلے پونی میں تھے اور بچہ نرم کمفرٹر میں لپٹا تھا۔ ظبیہ نے ایک پل کے لیے سوچا اگر وہ اس عورت سے مدد مانگے تو کیا وہ اس کی مدد کرتی۔ شاید ہاں، شاید نہیں۔ لیکن وہ کسی سے مدد نہیں مانگ سکتی تھی۔ مدد مانگنا اپنی سیچوشن مزید خراب کرنا تھا۔

اس نے اس عورت کا چہرہ دیکھا، کتنا سکون تھا وہاں۔ کیا وہ اس لیے تھا کیونکہ وہ ماں تھی؟ کیا ظبیہ اسی لیے محروم رہی تھی اس امن سے، کیونکہ وہ ماں نہیں بن پائی تھی؟

بھوری آنکھیں کسی خمار میں ڈوبتی گئیں۔ انگلیاں اس کی ہتھیلیوں کے اوپر دائرے کھینچتی گئیں۔ کوالا پور ایئرپورٹ کی بھگ دڑ میں اچانک ایک اور آواز شامل ہو گئی۔ ظبیہ نے دانت پیس کر اسے خود پر حاوی ہونے سے روکا، مگر وہ اس کے ضبط سے کئی زیادہ قوی تھی۔

سنان راہداریاں اس کے منظر میں ابھریں اور پھر ایک ساتھ کئی ساری رونے کی آوازیں۔ دودھ پیتے، نوزائیدہ بچے سینے کے دم پر چیخ چیخ کر رو رہے تھے۔ اس کے دل میں چھبنا اٹھی اور اس نے سوٹ کیس کے ہینڈل کو پکڑ کر قریب کھینچا، مگر وہ آنکھیں نہیں کھول پارہی تھی۔ ہانک پر جوش تھی، ایسی کے اس کی اپنی سانس روک دے۔ یکایک سفید دیواریں اس کی بصارت سے غائب ہو گئیں۔ ان کی جگہ ایک اور منظر واضح ہوا۔ دھندلا، ناکافی۔ اس کے کانوں میں پانی کے بہنے کی آواز آرہی تھی۔ کپکپاتی انگلیاں۔ چڑھتی سانسیں۔

اس نے خود کو کسی دیوار کے ساتھ ٹکٹے محسوس کیا۔ کوئی باہر دروازہ پیٹھ رہا تھا۔ اس نے کراہ کر سردیوار سے ٹکایا، اور جب ہی اس کی نظر اپنے گر بننے سرخ تلاب پر بنی۔ اس کی ٹانگوں کے درمیان سے ڈھیروں خون رس رہا تھا۔ اس نے چیخنے کے لیے منہ کھولا ہی تھا کہ سب دھواں ہو گیا۔

وہ حال میں تھی۔ کوالا پور ایئرپورٹ کے ٹرمینل ون میں، اپنی فلائٹ ایم ایچ تھری سیون زیرو کے انتظار میں۔ اس نے بے ضابطہ سانسیں بحال کیں، چہرے سے پسینہ پونچھا۔

جرم اور ناکامی کے بادل پھر سے اس کے اوپر سیاہ ہوئے۔ اپنی نظریں ہاتھوں تک گراتے اس نے زبان سے ہونٹ ترکیے۔ آہ، وہ اب بھی سوچے ہوئے تھے۔ اور اس جلن کے ساتھ ہی اسے یاد آیا کہ قصور اس کا نہیں تھا۔

صرف اس کا نہیں تھا۔

”خواتین و حضرات، یہ بیجنگ، چین کے لیے ملائیشیا ایئر لائنز کی پرواز MH370 کی ابتدائی بورڈنگ کال ہے۔ ہم تمام مسافروں سے گزارش کرتے ہیں کہ وہ بورڈنگ کے لیے گیٹ C1 پر آجائیں۔۔۔“ جیسے ہی اعلان کار کے الفاظ اس کے کانوں میں پڑے، ظبیہ تیزی سے اپنا سامان سمیٹتی کھڑی ہو گئی۔ وہ گیٹ پر پہنچی تو پہلے ہی ایک طویل قطار اس کی منتظر تھی۔ بورڈنگ پاس اور دیگر دستاویزات ہاتھوں میں سنبھالتی وہ تیز قدموں سے قطار میں شامل ہو گئی۔ جب اس نے ساری چیزوں کو ترتیب دے دی تو ایک پُر اطمینان نگاہ سامنے ڈالی۔ اس کے آگے کم از کم سات لوگ اور تھے۔

دانتوں کے بیچ ہونٹ کو دباتے، اس نے سر یہاں وہاں گھمایا۔ کالے سراپے میں ملبوس شخص اب کہیں نہیں تھا، شکر۔ لیکن ایک اور منظر اس کی سانس اٹکا گیا۔ زمین نے جیسے ہچکولے کھائے۔ گہرے نیلے کوٹ اور سفید بٹن شرٹ پر مشتمل وہ اپنے یونی فورم میں ملبوس تھا۔ بازو کے ساتھ ہی پائلٹ کی مخصوص ٹوپی بھی پھنسا رکھی تھی۔ برابر چلتے اپنے ساتھی پائلٹ کی بات وہ مسکراتا ہوا سنتا جا رہا تھا۔ اس کے ہر قدم میں سلیقہ تھا، ہر لفظ میں مہارت۔

گہرے بھورے بال ماضی کی طرح چھوٹے کر کے ماتھے سے پیچھے کو سیٹ تھے، لیکن شیو بڑھی تھی۔ ظبیہ نے خود کو بمشکل کھڑا رہنے پر مجبور کیا۔ اس کے پیروں میں سے جان نکل رہی تھی، گھٹنے کمزور پڑ رہے تھے، لیکن وہ اسے دیکھے گئی۔

وہ وہی تھا، ویسا ہی تھا۔ ہر مسکراہٹ کے ساتھ اس کے گال پر واضح ہوتا وہ آدھا چاند، ٹرمینل کی روشنیوں میں دکتی اس کی ہلکی ہیزل آنکھیں، اور ہاتھ ہلا کر اپنا نکتہ منوانے کی عجیب عادت۔

ظبیہ کو اپنی سانسیں رکتی محسوس ہوئیں۔ اس نے نظریں نیچے کرتے اپنی انگلیوں کو آپس میں مروڑا۔ ایئر پورٹ کی دیواریں اس کے اوپر تنگ ہو رہی تھیں۔ وہ کہاں بھاگے، کہاں اپنا منہ چھپائے؟

پھر اچانک اس کے ذہن میں خیال آیا تو اس نے کمر اکڑائی۔

وہ کیوں بھاگے، اس نے کیا کیا تھا جو اتنا قبیح تھا؟ وہ کیوں منہ چھپائے؟ ظبیہ نہیں تھی جو وعدے نہیں نبھاسکی تھی، وہ وہ تھا۔

بھوری آنکھیں زمین سے اٹھاتے، اس نے ایک مستحکم نگاہ سے اس کی طرف دیکھا، اور اس ہی لمحے، نیلے کوٹ میں ملبوس شخص نے بھی کسی احساس کے تحت اس کی جانب گردن موڑی۔

ان کی آنکھیں ملیں تو ساری روشنیاں مدھم پڑھ گئیں، ساری آوازیں دم توڑ گئیں۔ اس کی ہیزل آنکھوں میں پہلے تو الجھن کے رنگ ڈھلے پھر شناسی اور آخر کار، حیرت۔

لیکن ظبیہ کا اپنے تاثرات پر مکمل قابو رہا۔ قطار آگے بڑھی تو وہ چہرہ پھیرتے سب کے ساتھ دو قدم آگے آئی۔ اب کہ اس سے آگے بس دو لوگ اور تھے۔

اس نے دوبارہ اس کی جانب دیکھنے کی کوشش بھی نہیں کی۔ خدایا، ایک یہی پائلٹ رہ گیا تھا پورے ملائیشیا میں؟ اگرچہ وہ دیکھ نہیں رہی تھی، لیکن نیلے کوٹ میں ملبوس آدمی اب اس ہی قطار کی طرف بڑھ رہا تھا۔ چند لمحات قبل والی نرمی اس کے چہرے پر ڈھونڈنے سے بھی نہیں مل سکتی تھی۔ ابرو سختی سے بھنچے ہوئے تھے، گہری آنکھیں سارے نور سے خالی تھیں۔

اس کے ساتھ پائلٹ، جو اس سے عمر میں خاصا سینئر نظر آتے تھے، اس سے کچھ کہہ کر وہاں سے واپس مڑ گئے تھے اور اب وہ اکیلا چیک اپ کاؤنٹر کے عملہ کے ساتھ کھڑا بات چیت کر رہا تھا۔ ہاتھ جیبوں میں تھے اور ٹوپی

سرپر۔ بائیں ہاتھ کی پاٹ پر پروئی ہوئی چاندی کے ونگ پن لائونج کی ہلکی نیم روشنی میں چمک رہی تھی اور کندھے پر سنہرے پٹیوں والا بیچ (badge) تھا جو اس کے درجے کی نشاندہی کر رہا تھا۔
 ظبیہ نے اسے دیکھ لیا تھا لیکن اثر نہ لیتے ہوئے اپنی باری کا انتظار کرتی رہی۔
 اس کے آگے موجود آدمی نے اپنی جگہ چھوڑی تو وہ سوٹ کیس کھینچتے دو قدم آگے آئی۔ اب وہ بالکل اس کے عین مقابل تھا۔

”شب بخیر، میم۔ ملائیشیا ایئر لائنز کی پرواز MH370 میں خوش آمدید۔ کیا میں آپ کا بورڈنگ پاس دیکھ سکتی ہوں؟“ گلے میں لال آئی ڈی کارڈ لٹکائے لڑکی نے اس سے نہایت گرم جوشی سے اس کے دستاویزات مانگے۔
 ظبیہ نے ہلکا سا سر ہلاتے اسے اپنا سامان تھمایا۔ اس پورے عمل میں ان ہیزل آنکھوں کا بوجھ اس پر کسی پہاڑ سے بھی زیادہ تھا۔ وہ اسے دیکھ رہا تھا، اس کا ہر عمل گن رہا تھا۔
 ویری فیکیشن کے بعد وہ لڑکی اسے کاغذات واپس کرنے ہی والی تھی کہ نیلے کوٹ والے نے ہاتھ بڑھا کر یہ عمل روکا۔ ”مجھے دیکھائیں۔“ بے ساخت، ٹھنڈی آواز۔

ظبیہ ہی نہیں بلکہ اونچی پونی والی لڑکی نے بھی گر بڑا کر گردن موڑے پائلٹ کو دیکھا۔
 ”جی، سر؟“ لیکن آواز کا رعب ایسا تھا کہ ہاتھ پہلے ہی کاغذات کا پلندہ اس کی طرف بڑھا رہے تھے۔
 سر جھکاتے، بھورے بال والے نے اس کی ایک ایک چیز کو خوب وقت لگا کر پڑھنا شروع کیا۔ ظبیہ کو سمجھ نہیں آیا وہ یہ کیوں کر رہا ہے۔ اس سے پہلے تو کسی شخص کو نہیں روکا۔
 اندر ہی اندر اس کا دل پھٹ رہا تھا۔ اللہ، کسی کو پتا تو نہیں چل گیا؟
 ”کچھ ہوا ہے؟“ اس نے اپنا وزن ایک سے دوسرے پیر پر منتقل کیا۔ آنکھوں میں بے چینی اور شک کے بادل تیر رہے تھے۔

ہیزل آنکھوں نے ایک لمحہ اسے دیکھا پھر واپس سر گرا کر پڑھتی گئیں۔ ”سیکیورٹی چیکنگ۔“

ظبیہ کی پریشان نظروں نے اس سے لے کر اس کے ہاتھ میں قید اپنے ویزا تک سفر کیا۔ وہ اتنا غور سے ہر چیز پڑھ رہا تھا کہ اگر کچھ مسئلہ نہیں بھی ہوتا تو بھی نکل ہی آتا۔

”مجھ سے پہلے تو کسی کو نہیں روکا۔“ وہ زیادہ دیر خاموش نہیں رہ سکی۔

حالاں کہ وہ زیادہ بولنے والی نہیں تھی، حالاں کہ اسے لڑائی جھگڑوں سے حول اٹھتا تھا، کچھ تھا اس شخص کی موجودگی میں جو اسے عجیب کر دیتا تھا، ہمیشہ سے۔

”آپ سے پہلے کوئی اتنی مشکوک حالت میں بھی نہیں آیا۔“ نظریں اس کے سرخ ہوئے ہونٹ اور بے ڈھنگے سے

عبائے تک گئیں۔ ”دوبارہ مہر لگوانی ہوگی۔“ اس کا بورڈنگ پاس اس کی طرف بڑھاتے اس نے علان کیا۔

ظبیہ کی تو سانس ہی بند ہو گئی۔ آنکھیں پھیلتی چلی گئیں۔ ”ہیں!؟“

دوبارہ مہر لگوانے کا مطلب تھا دس منٹ (یا اس سے بھی زیادہ) کی واک، ایک اور قطار میں لگنا، دس اور گالیاں کھانا، پسینے میں اور شرابور ہونا، اور سب سے مزے کی بات، فلائٹ بھی مس کر دینا، کیونکہ بورڈنگ میں اب بس آخری پچیس منٹ رہتے تھے۔

”ایسے کیسے۔۔۔“ اس نے اپنا پاس اس سے چھینتے اسے جانچا۔ ”سب ٹھیک تو ہے۔ آپ دوبارہ دیکھیں، پلیز۔ میں واپس کیسے جاؤں گی؟“

اس نے رخ لال آئی ڈی کارڈ والی لڑکی کی جانب کیا۔ ”آپ بتائیں ناں۔ سب ٹھیک نہیں ہے کیا؟“ مگر وہ لڑکی مجبور سی اپنے ساتھ موجود شخص کو دیکھ کر ہونٹ سے کھڑی رہی۔

نیلے کوٹ والا اب ایک قدم آگے آیا۔ ”آپ باتوں کے بجائے اگر مہر لگوالائیں تو آپ کے لیے بھی آسانی ہوگی اور ہمارے لیے بھی۔“

”کیا کہہ رہے ہیں آپ؟ پچیس منٹ رہ گئے ہیں۔ مجھے وہاں پہنچنے تک ہی فلائٹ اڑن چھو ہو جائے گی۔ دماغ تو

ٹھیک ہے تمہارا، رانج؟“

آخری فکرہ کہنے کا نہ تو اس کا کوئی ارادہ تھا نہ ہی سننے کی رانج کی تیاری۔ اور کیونکہ وہ جملہ کہتے اس کی آواز پہلے سے مقابلتاً تیز تھی، لال آئی ڈی کارڈ والی لڑکی اور ظبیہ کے پیچھے کھڑے لوگوں نے بھی یہ کاروائی کھلے کانوں سے سنی تھی۔

چند ثانیہ وہ اسے دیکھتا رہا، ہیزل آنکھوں میں چھبسن سی اٹھی تھی۔ ظبیہ شرمندگی سے ایک سانس بھرتی رہ گئی۔ اس نے پلکیں جھپکیں اور اسے دوبارہ مخاطب کیا۔ ”آئی ایم سوری، لیکن میں واپس نہیں جاسکتی۔ یہ تو زیادتی ہے۔ میں نے ساری چیزیں چیک کروائی ہیں۔ آپ میرے ساتھ چلیں میں۔“

”میڈم۔“ رانج نے اس کی بات کاٹی۔ اب وہ پھر سے وہی تھا۔ سخت، کٹھور، بے رحم۔ ”میں کہیں نہیں جاسکتا۔ یہ فلاٹ مجھے اڑانی ہے۔ آپ کو دوبارہ مہر لگوانی ہوگی۔“ اس نے ایک لاپرواہ نگاہ اپنے گھڑی بندھے ہاتھ میں قید ظبیہ کے پاسپورٹ پر ڈالی۔ ”مجھے تو یہ بھی فورج لگتا ہے۔“

ظبیہ کے پیچھے کھڑے لوگ اب مشغول، لیکن اپنی باری کے انتظار میں بے چین ہو رہے تھے۔ ان کی آپس میں کردہ سرگوشیاں ظبیہ کے کانوں میں پڑیں، تو اسے اپنا آپ کو نلوں پر دھکتا محسوس ہوا۔ گندمی رنگت غصے میں لال پڑ رہی تھی۔ وہ شخص انسانیت کے سارے ناطے بھول چکا تھا۔

اس نے جبراً کستے رانج کو گھور کر دیکھا۔ ”اب آپ بد تمیزی کر رہے ہیں۔“

حریف نے جواباً شانے اچکائے۔ ”میں اپنا کام کر رہا ہوں۔“

ظبیہ ایک قدم آگے آئی، اتنا کہ وہ اس کی آنکھوں میں بنتے اپنے عکس کو بخوبی دیکھ سکتی تھی۔ جب بولی تو آواز آدھے سینڈ کے لیے لرزش کا شکار ہوئی تھی، اور پھر روح کی طرح ساکن۔

”مجھے نہیں لگا تھا کہ میں کبھی تم سے اور نفرت کر سکتی ہوں۔“ وہ سانس لینے کو ٹھہری اور رانج کی سانسیں ہی ٹھہر گئیں۔ ”لیکن مجھے آج تم سے گھن آرہی ہے۔“

اس لمحے اس کی آنکھیں بدلی تھیں۔ ظبیہ کو لگا جیسے ان میں نمی بھی جھلکی تھی۔ وہ چند ثانیے اسے ایسے ہی دیکھتا رہا۔ ہونٹ کچھ کہنے کے لیے کھل بند ہوئے لیکن الفاظ نہ تھے۔ مقابلہ کرے اس کے ہاتھ میں ایک عجیب سی کپکپاہٹ تاری ہوئی لیکن کوئی حرکت نہ ہوئی۔

مسافر کی بھوری آنکھوں سے نظر چراتے، رانج نے دو انگلیوں کے اشارے سے قریب کھڑے نیلی وردی میں ملبوس ایک گارڈ کو بلایا۔

ظبیہ یہ سارا عمل آنکھوں میں ڈھیروں شبہ لیے دیکھتی گئی۔ اسے کسی پر بھروسہ نہیں تھا۔ کیپٹن رانج آدم پر تو بالکل نہیں۔

”جی، سر؟“ رانج کو سلام کرنے کے بعد گارڈ بلائے جانے کی وجہ مطلوب کر رہا تھا۔

رانج نے ایک ٹھنڈی سانس بھرتے ٹھوڑی سے ظبیہ کے سوٹ کیس کی طرف اشارہ کیا۔ ”ان کا لگج چیک کریں۔ ایک ایک چیز، ایک ایک جیب، اچھے سے۔ کتنا اچھے سے کیا ہے اس کا فیصلہ میں کروں گا۔ مہر نہ سہی اتنا تو کر ہی سکتے ہیں۔“

گارڈ نے سٹپا کر رانج کو دیکھا پھر ساتھ کھڑی کالے عبائے میں ملبوس مسافر کو۔ کوئی بھی اس کے چہرے کے تاثرات سے بھانپ سکتا تھا کہ یہ ایک غیر متوقع حکم تھا۔

”ایک منٹ!“ ظبیہ فوراً آگے آئی۔ اس کے صبر کا پیمانہ لبریز ہو چکا تھا اور دل بند ہونے کے دہانے پر تھا۔ اپنے سوٹ کیس کو تو وہ مر کر بھی اسے ہاتھ نہ لگانے دے۔

اُس کے اندر۔۔۔ نہیں۔ ظبیہ نے خود سے بھی یہ بات تسلیم نہیں کی۔

”یہ ہو کیا رہا ہے؟ پہلے مجھے سکیورٹی لائن میں اتنی دیر روکا گیا، میرے وقت کی قدر نہیں کی اور اب، اب آپ میرے سامان میں ہاتھ ڈالیں گے؟!“ اس کے آنکھوں کی سفیدی سرخی میں تبدیل ہو رہی تھی۔

”میڈم، یہ بس سکیورٹی چیکنگ ہے۔ ہمارا آپ سے کوئی ذاتی مسئلہ نہیں ہے۔ It's purely random۔“

گارڈ نے معاملہ سنبھالنا چاہا۔ اسے تو رانج پر تعجب ہوا۔ مسائل سلجھانے والا نمبر ایک انسان آج خاموش تھا؟

”یہ کیسی سکیورٹی چیکنگ ہے جس میں سو ہزار لوگوں کے درمیان صرف مجھے پکڑ کر ذلیل کیا جا رہا ہے؟ اکیلی عورتوں کے ساتھ آپ یہ سلوک کرتے ہیں؟“ ظبیہ کو سانس مشکل سے آرہی تھی۔ سوٹ کیس پر اس کی گرفت آہنی تھی، اس قدر سخت کہ اس کے بند انگشت سفید پڑ رہے تھے۔

آس پاس اور ظبیہ کے پیچھے کھڑے لوگ بھی اب تماشہ دیکھ رہے تھے لیکن خلل کرنے کی ہمت کسی میں نہیں تھی۔

رانج کی بس ہو گئی تھی۔ اس نے ایک قدم آگے بڑھاتے ظبیہ کو گھور کر دیکھا۔ ”آپ کو ہمارے حفاظتی اقدامات سے مسئلہ ہے، ہمارے طریقہ کار سے مسئلہ ہے، authorities کو بتائیں، مجھے نہیں۔ رہی بات چیکنگ کی تو میرے پاس پورا حق ہے اپنے مسافرین کی سلامتی لازم کرنے کا۔“ وہ رکا، لمبی، مڑی ہوئی پلکیں جھپکیں۔ ”آپ سمیت۔“

ظبیہ کو لگا تھا اس کے پاس بہت الفاظ تھے، لیکن اب وہ چپ تھی۔ رانج نے گارڈ کو آگے بڑھنے کا اشارہ کیا۔ اس بار اس نے روکنے کی کوشش بھی نہیں کی۔

گارڈ گھٹنوں پر بیٹھا اب اس کا بیگ کھولے سامان ادھر ادھر کر رہا تھا۔ ظبیہ اسے دیکھ رہی تھی، ساتھ ہی اس کی سانسیں کم ہو رہی تھیں۔ اسے یہاں سے بھاگنا تھا۔ اسے ملائیشیا سے بھاگنا تھا۔ اس سب سے دور کہیں بھاگنا تھا۔

گارڈ کے ہاتھ ایک موٹی کتاب لگی تو ظبیہ نے پہلا کلمہ یاد کیا۔ ہاتھوں کی مٹھی بنائی اور اپنے خوف کو اندر ہی اندر پینے کی کوشش کی۔ اب وہ گئی تھی۔ ان لوگوں کو پتا چل جانا تھا۔ اس کی موت تھی۔ ملائیشیا کیا وہ تو یہ ایئرپورٹ بھی ہتھکڑی لگے بغیر نہیں چھوڑ پائے گی۔

فائیونٹ کرافٹس والوں، اللہ الگ سے حساب لے گا تمہارا۔

بیپ۔ بیپ۔ بیپ۔

میٹل ڈیٹیکٹر چیخ رہا تھا۔ ظبیہ کا دل کیا وہ بھی چیخے۔

بند آنکھوں سے اس نے زمین پھٹنے کی دعا کی اور آہستہ سے کلائیاں آگے بڑھادیں۔ لگا دو ہتھکڑی۔ دے دو مجھے پھانسی۔

”محترم، پیچھے ہٹے! آپ آگے نہیں جاسکتے!“

ایک منٹ! ہاتھ سے چیکنگ میں میٹل ڈیٹیکٹر کہاں سے؟

ظبیہ نے ڈرتے ڈرتے آنکھیں کھولیں۔ اس کے ہاتھ خالی تھے، ہتھکڑی سے پاک۔ نیچے دیکھا تو گارڈ کھڑا ہو رہا تھا۔ سامنے رانج گردن ترچھی کیے برابر والی قطار میں ہوتی ہلچل کا جائزہ لے رہا تھا۔

اس نے نیچے کھلے اپنے سامان کو دیکھا۔ وہ بچ گئی تھی؟

”کیا ہوا ہے بھئی؟ کہہ تو رہا ہوں بس جیکٹ ہے۔“ برابر والی قطار میں کھڑا کالی بیس بال کیپ پہنا مرد شکایت کر رہا تھا، لیکن ظبیہ کے کانوں نے دماغ سے رابطہ توڑ رکھا تھا۔ اس کا دل اب بھی بے قابو تھا، ہتھیلیاں پسینے میں چکنی ہو چکی تھیں۔ اگر وہ اتنی بدحواس نہ ہوتی تو یقیناً پہچان جاتی کہ وہ اس کا تعاقب کار ہی تھا۔

اس کے ذہن میں اس وقت صرف ایک ہی سوال تھا۔ وہ واقعی بچ گئی تھی؟

ساتھ کھڑے گارڈ نے برا سامنہ بنایا اور کالی بیس بال کیپ والے مرد کو گھورا، جواب سستی سے اپنے کندھوں سے لیڈر جیکٹ سرکارہا تھا۔ جیکٹ کے بازو پر پانچ کے سکے جتنا بڑا میٹل بیج badge تھا جس پر کسی کارٹون مووی کے کردار کی شکل واضح تھی۔ کوئی چالاک سالوٹر کالا چشمہ چڑھائے مسکرا رہا تھا۔

شاید اس ہی کی وجہ سے اسے میٹل ڈیٹیکٹر سے گزرنے میں دقت ہو رہی تھی۔

نیچے اس نے آدھی آستینوں کی سفید ٹی شرٹ پہن رکھی تھی۔ جیکٹ اتار کر اس نے دوبارہ میٹل ڈیٹیکٹر سے

گزرنے کی کوشش کی، لیکن مشین ایک بار پھر ’بیپ بیپ‘ کی آواز کے ساتھ چنگھاڑنے لگی۔ اب

کی بار گارڈ نے اسے باقاعدہ دھکا دیتے پیچھے کیا۔

”میں نے کہا آپ نہیں جاسکتے! تلاشی دیں!“

”میرے پاس نہیں ہے!“ کیا کہنے تھے۔ ظبیہ تھوڑا سا تو ہنس ہی دیتی اگر وہ ہارٹ فیلیئر سے مرنے کے دہانے پر نہ ہوتی۔

گارڈ نے ایسا منہ بنایا جیسے بریانی کے دوسرے نوالے پر ہی نیو نگل لیا ہو، وہ بھی چھلکا سمیت۔ معاملہ بگڑ رہا تھا۔ بیس بال کیپ والا مرد بد تمیز تو تھا ہی، لیکن اس کا ضرورت سے زیادہ پُر سکون ہونا گارڈ کو اور مشکوک کر رہا تھا۔ اب گارڈ پھولتے نتھنوں کے ساتھ اس کی جیبوں پر ہاتھ مار رہا تھا۔ اس کے پیچھے مسافرین بے قرار ہو رہے تھے۔ انھیں اپنی فلائٹ کی فکر تھی۔

MH370 کی بورڈنگ میں اب بس آخری دس منٹ تھے۔

رانج نے بگڑتے حالات دیکھے تو دخل دینا پڑا۔ ظبیہ پر ایک آخری، دیر پا نگاہ ڈالتے وہ قدم قدم چلتا سفید ٹی شرٹ والے مسافر تک گیا۔

شیطان چلا گیا، تو ظبیہ نے سانس لیتے اپنا سامان بیگ میں واپس ڈالنا شروع کیا۔ بد تمیز گارڈ ساری تہ کھول چکا تھا۔ سیدھی ہوئی تولال آئی ڈی کارڈ والی لڑکی نے ایک شر مندہ سی مسکراہٹ کے ساتھ اس کا بورڈنگ پاس تھامتے جانچا۔ سب سہی تھا، سہی ہی ہونا تھا۔ رانج آدم تو بس شیطان کا چیلہ تھا۔

بار کو ڈاسکین ہو گیا تو اس نے ظبیہ کو اس کا پاس واپس تھمایا۔ ”ہم معذرت خواہ ہیں، میم۔ کیپٹن رانج حادثے کے بعد سے۔“

”محترم اکائرز مور صاحب، آپ اپنی جیبوں میں چلر کیوں لیے ہوئے ہیں؟“ رانج گرج رہا تھا۔ ”پہلے کبھی

ایئر پورٹ نہیں آئے آپ؟“

آدھا چہرہ کیپ سے چھپا تھا، آدھے پر ماسک تھا، پھر بھی کمینی مسکراہٹ آنکھوں میں اتر رہی تھی۔ ”آپ نے کبھی بلایا ہی نہیں۔“

توبہ، رانج ہکا بکا اسے دیکھے گیا۔

گارڈ نے رانج کے مانگرین کی شعاعیں اٹھتیں محسوس کیں تو فوراً معاملہ سنبھالنے آگے بڑھا۔ ”آپ اپنی جیبیں خالی کریں، مسٹر زمورا۔ بیلٹ بھی اتاریں۔“

لال آئی ڈی کارڈ والی لڑکی کے منہ سے وہ لفظ سن کر ظبیہ کے دل کو کچھ ہوا تھا۔ وہی لفظ جو پانچ سال پہلے ان کی زندگیوں کا کل بن گیا تھا، جس نے اسے اٹھتے بیٹھتے ڈسا تھا۔ وہی لفظ جس نے رشتے چبا کھائے تھے اور خوابوں پر خون تھوکا تھا۔ وہی لفظ جس کی بنا پر رانج آدم نے اپنے اور اس کے درمیان انگنت فاصلے پرودیے تھے۔

حادثہ۔

وہ حادثہ۔

حادثے کے بعد رانج بدل گیا تھا؟ حادثے کے بعد اس نے سب کھو دیا تھا؟ ظبیہ اپنی کون سی رگ دباتی جو وہ ہنس پاتی۔

اس دن رانج آدم خود تو زندہ بچ کر آیا تھا، لیکن اس نے ظبیہ یمین کی موت پر قلم بلا جھجک توڑ دیا تھا۔ اس شخص سے اگر اس کا کوئی بھی رشتہ تھا تو وہ تھا ظالم اور مظلوم کا۔ فاسق مجرم اور کند ذہن مقتول۔

”D25“

”ہوں؟“ ظبیہ نے گردن موڑے فلائٹ اٹینڈنٹ کو دیکھا۔ وہ ہلکا سا مسکراتی اس کے پاس کی طرف اشارہ کرنے لگی۔ ”آپ کا سیٹ نمبر۔ سیدھا چلتے دایس ہاتھ کی طرف، تھوڑا آخر میں۔ میں دکھا دوں؟“

”نو، اُس اوکے۔ تھینکس۔“ وہ ہڑبڑا کر کہتی کنارے سے کٹ کے نکل گئی۔ رانچ کا کچھ بھروسہ نہیں تھا۔ وہ کہیں سے بھی پرکت ہو کر اس کی فلائٹ رکوا سکتا تھا۔ خطبہ کا دل کیا تھا اس کا منہ توڑ آئے، لیکن زندگی بھر کے جرائم وہ کر چکی تھی۔ اب تعزیز کا وقت تھا، معافی اور توبہ کا۔

پیچھے کالی جیکٹ والا مرد بیزار سا کھڑا گاڑی کو دیکھ رہا تھا، جو جھک کر اس کا بیک پیک کھول کھول کر تلاشی لے رہا تھا۔ اس کے پیچھے سینے پر بازو لپیٹے، ہیزل آنکھوں میں ڈھیروں شبہ لیے، کیپٹن رانچ تھا۔ اس حکم کا صادر۔ اللہ، کوئی اس شخص کو اندر بھیجتا۔ جہاز اس نے اڑانا تھا۔

”تم نے جو اس لڑکی کے ساتھ کیا۔۔۔“ اکائر نامی مرد بولا، آواز بے ساخت تھی اور ماسک کے پار سے جھانکتی سیاہ سرمئی آنکھیں رانچ پر۔ ”اس کے لیے تم پر کیس ہو سکتا ہے۔ ہراسمنٹ کا۔“ اس کا بیک چھانٹتا گاڑی ایک دم رکا۔ اس ایک سیکنڈ میں اسے اپنا آپ سلاخوں کے پیچھے نظر آیا تھا، اور وہ منظر ڈراونا تھا۔ رانچ آدم، تم مجھ سے کیا کروا رہے ہو؟ خدا پوچھے تمہیں۔ اس نے برسا منہ بناتے ایک زپ بند کرتے دوسری کھولی۔

رانچ نے مسکرا کر اسے دیکھا۔ ”مجھے نہیں معلوم تھا ہمارے درمیان ایک لیگل ایکسپرٹ بھی موجود ہیں۔ شکریہ، مجھے یقین ہے ہمارے پلین کو آپ کی ماہر رائے کی قطعاً ضرورت نہیں پڑے گی۔“ نگاہ گاڑی کی طرف موڑتے نہ تو اس کے چہرے پر مسکراہٹ تھی نہ ہی آواز میں طنز۔ ”ہو گیا؟“ ”جی، سر۔ All clear.“ گاڑی نے اکائر کی معصومیت کی گواہی دی، حالاں کہ انگلی بھی سب سے پہلے اسی نے اٹھائی تھی۔ اکائر اسے گھورتا رہ گیا۔ اب زندگی بھر اسے بڑی مونچھیں اور مرجان کی انگوٹھی پہنے ہاتھ اپنی بد دعائوں میں یاد رہنے تھے۔

”گڈ۔“ رانچ اس کی طرف گھوما۔ ”Have a safe flight, Mr Zamora.“ اور یہ کہہ کر وہ چلا گیا تھا۔

اکائر اس کی پشت کو دور جاتا دیکھتا رہا۔ اسے لگا جیسے اس نے رانج کو بہت دور جا کر رکنا دیکھا تھا۔ شاید وہ کسی دیوار سے ٹیک لگائے ہوا تھا۔ شاید اسے سانس نہیں آرہی تھی۔ شاید وہ اوندھا ہوا فرش پر کچھ ڈھونڈ رہا تھا۔ یا شاید وہ رو رہا تھا اور آنسو بہانے کو اس نے زمین چنی تھی۔

لیکن پھر اس نے سر جھٹکا۔ رانج آدم کیوں رونے لگا؟ آنکھیں چھوٹی کرتے اس نے وہاں اسے ڈھونڈنا چاہا، لیکن اب وہ راہداری خالی تھی۔ شاید ہمیشہ سے ہی خالی تھی۔ اکائر کو دھوکا ہوا ہو گا۔ سب کو ہوتا ہے۔

اس نے گردن موڑتے قدم فلائٹ اٹینڈنٹ کی جانب بڑھائے۔ تقریباً سارے مسافر جہاز میں سوار ہو چکے تھے اور آخری کے چند افراتفری میں اپنا سامان اوپر چڑھا رہے تھے۔

فلائٹ اٹینڈنٹ اسے دیکھ کر مسکرائی اور اس کا پاس لیتے اسکین کرنے لگی۔ اتنے میں اکائر اپنا ماسک اور کیپ اتارنے لگا۔ اس کی سرخ و سپید رنگت جہاز کی بتیوں میں دمک اٹھی۔ ٹھوڑی پر گھنی شیو اور نرم کالے بال، جو کناروں سے ذرا بڑھے تھے اور پچھلی طرف نفسات سے جمے ہوئے۔ وہ ایک خوش شکل نوجوان تھا۔ عمر لگ بھگ اٹھائیس انتیس کے عنقریب۔

”آپ کا نام؟“ فلائٹ اٹینڈنٹ اپنی ٹوٹی پھوٹی مالائی انگریزی میں پوچھ رہی تھی۔

”اکائر زمورا۔“ اس نے ٹھنڈی آواز کے ساتھ جواب دیا۔ لڑکی کے برعکس اکائر کی انگریزی صاف تھی اور حروف صریح۔ وہ ملائیشیا کا رہائشی تھا، لیکن کوئی بھی بتا سکتا تھا اس کی جڑیں کسی غیر ملکی کی تھیں۔

لڑکی نے پریشان سی شکل بنا کے اس سے اسپیلنگ پوچھی، تو وہ مسکرا دیا اور جیکٹ بازو پر ڈالتے دروازے کے ساتھ ٹک کر لہک لہک کر بتانے لگا۔

”A-c-a-i-r“ آگے جھکتے لڑکی کے ہاتھ میں پکڑے کاغذ کو دیکھا، کہ لکھ بھی رہی ہے یا نہیں، پھر بند آنکھوں سے بولتا گیا۔ ”Z-a-m-o-r-a“۔

لڑکی نے اسے اس کی سیٹ بتائی تو وہ ایک منٹ کے لیے رکا، نظریں سامنے دوڑائیں جہاں قطار در قطار لوگ بیٹھتے دکھائی دے رہے تھے۔ ان کے درمیان اس کی سیاہ سرمئی آنکھیں صرف ایک کو تلاش رہی تھیں۔ جیسے ہی کالے عبائے کا سرا اسے نظر آیا وہ چہرہ موڑتے واپس اس سے مخاطب ہوا۔

”میری سیٹ تبدیل کر دیں۔“

”جی؟“ اٹینڈنٹ گڑبڑا کر اسے دیکھنے لگی، تو اس نے ایک معصومانہ مسکراہٹ سمیٹتے اپنی بات کی وضاحت کی۔ ”وہ، میری ٹانگیں لمبی ہیں۔ فلائٹ میں مسئلہ ہوتا ہے۔ میری نسیں چڑھ جاتی ہیں۔ تو اگر کوئی خالی سیٹ جس میں لیگ روم ذرا زیادہ ہو تو۔۔۔۔۔“

”اوہ اوہ، جی، ضرور۔ میں دیکھتی ہوں۔ ملائیشیا ایر لائنز اپنے مسافرین کا جوڑ توڑ کر خیال رکھتی ہے!“ فلائٹ اٹینڈنٹ پر جوش سی بول رہی تھی۔

اکاڑ دل کھول کر مسکرا دیا۔ ”How sweet.“

فلائٹ اٹینڈنٹ آگے بڑھ کر گر معلومات کرنے لگی اور وہ ادھر ہی ٹک گیا، آنکھیں اب اس پر تھیں جو اپنا بیگ سر کے اوپر والے خانے میں جمار ہی تھی۔ سوٹ کیس ضدی بچے کی طرح باہر کو سرکنے لگا، تو اس نے پوری قوت سے اسے ٹھوکر مارتے اندر کیا۔ اکاڑ نہ چاہتے ہوئے بھی مسکرا دیا۔

اور مسکراتے ساتھ ہی اپنے آپ کو روکا اور گڑبڑا کر ماسک پھرتی کے ساتھ واپس چہرے پر چڑھایا۔

کچھ چیزوں کا پوشیدہ رہنا ہی سب کے لیے مفید ہوتا ہے۔

☆☆☆ ▪

جگہ: بورڈنگ گیٹ کے باہر

12:15 AM

رانج گردن پیچھے کیے آسمان کو تک رہا تھا۔

گہرے سیاہ بادل چاروں طرف تھے۔ آج نہ آسمان میں کوئی ستارہ تھا نہ ہی چاند۔ سب جیسے چھپ سے گئے تھے۔ وہ بورڈنگ کے دروازے کے باہر کھڑا تھا۔ اس کا ساتھی پائلٹ اسامہ عامر اپنی بیوی کی دو کالز اگنور کرنے کے بعد تیسری اٹھانے ذرا دور گیا تھا۔

ویرانے میں اڑتی ہوئیں مدھم تھیں۔ آس پاس ٹیک آف کرتے پلین، کارگو کے لوڈ ہونے کی آوازیں، دور ٹرمینلز کی روشنیاں وہاں سے دور تھیں۔ رانج یہاں پر کھل کر سانس لے پارہا تھا۔ اسے بند جگہوں سے ویسے بھی خاراٹھتی تھی۔

اسامہ اس سے عمر میں بلاشبہ بڑا تھا، لیکن ایئر لائنز کا کوئی بھی فرد بلا جھجک یہ کہہ سکتا تھا، کہ کامیابی کے پہاڑ سر کرنے میں اور اس پھرتی کے ساتھ کرنے میں، رانج آدم کا نام سرفہرست تھا۔ بائیس سال کی عمر سے شروع ہوا اس کا کریئر صرف اونچائیوں کی نذر ہوا تھا۔ وہ ہر درجہ، ہر مقام پر ایک مثال رہا تھا۔ ملایشیا ایئر لائنز کا قابل ترین پائلٹ رانج آدم۔

پھر کچھ ہوا تھا۔

کہانی نے ایک موڑ لیا تھا، جیسے سب لیتی ہیں، لیکن وہ موڑ رانج آدم کی زندگی کا بن جائے گا، اس کا اندازہ اسے نہیں تھا۔

”بادلوں میں کس کو ڈھونڈ رہے ہو؟“ اسامہ کال ختم کر کے اب اس کی جانب قدم بڑھا رہا تھا۔ رات کی ٹھنڈی ہوا سے اس کے کپڑے جیسے بال ماتھے سے پیچھے اڑ رہے تھے۔ اس نے بھی رانج جیسا ہی یونی فارم تان رکھا تھا، سفید شرٹ، نیلا کوٹ، البتہ رانج جیسی قامت اس کے پاس نہیں تھی۔

رانج نے اسے دیکھا اور کچھ سوچ کر ہلکا سا مسکرا دیا۔ ”میں سوچ رہا ہوں شادی کر لوں۔“

اسامہ اس کے قریب آکر رکھا، آنکھوں میں حیرت تھی اور چہرے پر بڑی ساری مسکراہٹ۔ ”نہ کرو۔ تم میرا پوٹ بنارہے ہو۔“

رانج ابرو اٹھائے مسکراتا رہا۔ اسامہ نے ڈرامائی سانس خارج کی اور پھر سر دائیں بائیں جھٹکنے لگا۔ ”مجھے پتا تھا۔ یہ ایک محبوب کی نظر ہے۔ لیکن ایک بات میری کان کھول کر سن لو، کپتان۔ اگر اس بار میرا دل توڑا تو الگ سے ساتے کی دعوت لوں گا تم سے۔“ (ساتے ایک مالائی پکوان ہے جس میں مرغ یا گوشت کو گرل یا میرینیٹ کر کے پیٹ ساس کے ساتھ کھایا جاتا ہے۔)

رانج ہنس دیا، گال پر آدھا چاند واضح ہوا۔ آسمان کا چاند شاید اسی نے چرایا تھا۔ ”نہیں، اس بار ارادہ پکا ہے۔“ اسامہ کو تو بہت مزہ آرہا تھا۔ رانج آدم اپنی لولائف پر روشنی ڈال رہا تھا، وہ بھی بغیر پوچھے۔ ایسا دن روز روز کہاں آتا تھا بھلا؟

”تو میں نورین کو بولوں لڑکی دیکھے؟ کچھ بتا رہی تھی وہ ہفتہ پہلے۔ کسی رشتے دار کی بیٹی ہے اس کے۔“ اسامہ جیبوں میں ہاتھ ڈالے فوری رشتے ڈھونڈنے لگ گیا تھا اور وہ ساتھ کھڑا مسکرائے جارہا تھا۔ اس نے سر نفی میں ہلایا اور ہاتھ اٹھا کر اسامہ کو روکا جو اسے چوتھا رشتا گنوارہا تھا۔ ”تم اپنا سوٹ ریڈی کرواؤ۔ لڑکی میں ڈھونڈ چکا ہوں۔“

اور یہ کہہ کر وہ سیڑھیاں چڑھتے اوپر چل دیا۔ اسامہ اس کے پیچھے نہیں ہیں، کرتا لپکا۔ دروازے کے پار فلائٹ اٹینڈنٹ نے انھیں خوش آمدید کہا۔ لورا ووڈس۔ رانج اسے جانتا تھا۔

وہ سر کو خم دیتے برابر سے نکل کر کاکپٹ کی جانب بڑھا۔ پیچھے اسامہ لورا کو رانج کی شادی کی تازہ دم خبر سنارہا تھا اور لورا اس کی آواز کا ویلوم کم کرنے کی کوشش میں تھی۔

جلد وہ بھی کاکپٹ میں آچکا تھا۔ رانج اپنی ٹوپی، فون، چابیاں وغیرہ پائلٹ کے مخصوص خانے میں ڈال رہا تھا، ہیزل آنکھیں پینل اور سیٹ اپ جانچ رہی تھیں۔ اگر کوئی مسئلہ ہوتا ہے تو warning lights اپنا رنگ بدل کر پائلٹ کو اطلاع دے دیتی ہیں۔ وہ بھی عادتاً ایسے ہی کسی جھول کو ڈھونڈ رہا تھا۔

چیزیں سمیٹ کر اس نے آگے ہو کر بائیں ہاتھ والی اپنی سیٹ سنبھالی۔ اسامہ نے بھی اپنی جگہ لے لی اور صفحات پلٹ پلٹ کر فلائٹ پلان پڑھنے لگا۔

”چائے پہنچ کر اگر تم نے مجھے تصویر نہیں دکھائی تو میری تیری دوستی ختم۔“ اسامہ سنجیدہ آواز کے ساتھ بولا، تو وہ ایک منٹ کے لیے چونکا پھر تھوڑا سا مسکرا دیا۔

اپنی سیٹ برابر کی اور اپنے گرد بیلٹ کسی۔ ”اسے پسند نہیں آئے گا اگر میں اس کی تصاویر بانٹوں گا۔“ پھر سامنے رکھا ہیڈ سیٹ اٹھا کر کانوں پر لگایا۔ ساری آوازیں ایک لمحے کے لیے بند ہو گئیں۔ اس کے کانوں کے پردے سہم گئے، دماغ خالی ہو گیا۔ رانج کو لگا جیسے اب وہ آوازیں پھر کبھی نہیں آئیں گی۔ اس کا دل زور سے دھڑکا۔ شاید سب سہی ہو گیا تھا۔ پانچ سال پہلے چلا طوفان سمٹ رہا تھا۔ شاید وہ ماضی کے اس عذاب سے نکل آیا تھا۔ اور پھر سکوت کا بچھا تخت ایک آواز کے ساتھ پلٹا۔

وہ آواز کہیں باہر سے نہیں آئی تھی۔ وہ رانج آدم کے حوش و غوش سے آتی ایک ہی کلکاری تھی جس سے اس کے کان تو غافل رہ سکتے تھے، لیکن اس کا دماغ نہیں۔

ہنسی۔ ایک معصوم ہنسی۔ جو ٹھنڈی ہوا کے جھونکے کی طرح اس کے کان کی لو کو چھو کر گزر جاتی، اپنے بھولے بھالے قہقہوں سے اس کے روح کے ذرے ذرے کو سال دیتی۔

ہیزل آنکھوں کے سامنے ایک منظر دھندلا رہا تھا۔ وہ اس کے حواسوں پر قابو چاہتا تھا، اسے اپنے ساتھ ماضی کی اس آزار دہ گھڑی میں لے کر جانا چاہتا تھا جہاں سے مخرج اسے کبھی حاصل نہیں ہوا تھا۔

اس نے سختی سے اپنی آنکھیں بھنچیں۔ ساتھ بیٹھا اسامہ ریڈیو فریکوئنسی درست کرتے اس سے کچھ کہہ رہا تھا، لیکن وہ کچھ نہیں سن رہا تھا۔ سن ہی نہیں پار رہا تھا۔ ہنسی کی آواز اس کے کانوں سے ہو کر کندھوں پر چڑھ رہی تھی، ہر قہقہے کے ساتھ اور تیز، اور ہنگم اور بھی زیادہ خوش۔

”(ابی) Abby!“ اور یہاں اس کی سانس اٹک سی گئی۔

وہ منظر اب پہلے سے زیادہ تیزی سے ہوا میں جذب ہو رہا تھا۔ رانچ کی ہتھیلیاں ٹھنڈی ہو رہی تھیں اور چہرہ دھک رہا تھا۔ اس نے ہاتھوں کی مٹھی بنا کر خود کو قابو کرنا چاہا، لیکن اس کے آس پاس سب بہہ رہا تھا، اور وہ اس خون شار میں اوندھے منہ ڈوب رہا تھا۔

ایک جھٹکے کے ساتھ وہ سیدھا ہوا۔ اسامہ نے گردن موڑ کر اس پر ایک نگاہ ڈالی، لیکن شاید اسے اس کی اندرونی جنگ کا اندازہ نہ ہوا۔

کاش ہو جاتا۔

رانچ بمشکل کپکپاتی انگلیاں نیوی گیشن پینل Navigation panel تک لے کر گیا۔ ایک دو بٹن سیٹ کرنے کے بعد اس نے ہیڈ سیٹ کے ساتھ لگائے گئے درست کیا اور ہونٹوں کے قریب لایا۔ شہادت کی انگلی سے کنارے پر لگا سوئچ آن کیا۔ اگلے الفاظ جو کاپٹ میں گونجے وہ اس کے اپنے تھے۔

“Ground, Malaysian 370. Good morning. Charlie one.

Requesting push and start.”

اس نے طیارے کی جگہ اور روانگی کے لیے ضروری مخصوص تیاری کی اطلاع دی۔

دوسری طرف گڑ گڑاہٹ ہوئی۔ اسامہ فریکوئنسی چیک کرنے کے لیے آگے ہوا۔ رانچ ہیڈ سیٹ کے اوپر انگلیاں لگائے جواب کا انتظار کرنے لگا۔ اور پھر ATC نے اس کی بات کی تصدیق کی۔

“Malaysia 370, Lumpur Ground. Good morning. Pushback and start approved. Runway 32 Right. Exit via Sierra 4.”

اجازت مل چکی تھی۔ رانج مانگ میں ہامی بھر کر سیدھا ہوا۔

اس کے انتظار کے پل اپنے انت کے بہت قریب تھے۔

اور یہیں پر ہم کیپٹن رانج آدم اور ان کے کوپاٹلٹ اسامہ عامر کو اس بد طالع طیارے کی کاکپٹ میں چھوڑ کر وقت کے چابک پیچھے چلاتے ہیں۔ پانچ سال پیچھے!

جب رانج آدم کے ستارے پھٹ پڑے تھے اور آسمان نے اس کا ساتھ چھوڑ دیا تھا۔ جب فضاء میں ہوتے ہوئے بھی اس کے پیروں کے نیچے سے زمین نکل گئی تھی۔ جب اس کے سراپ کا پہلا بیج بویا گیا تھا، وہ بیج جو ذرا سی ہوا اور پانی سے اس کی زندگی کی سب سے بڑی شاخ بنا تھا۔ ایسی شاخ جس کا سایہ چھاؤں کے بجائے آگ برساتا تھا۔ جب ہماری کہانی نے وہ موڑ لیا تھا جس کے بغیر کلائمکس ناممکن تھا۔



۱۸ نومبر، ۲۰۰۹

متحدہ عرب امارات، دبئی

دبئی انٹرنیشنل ایئرپورٹ

گارہود کا علاقہ مغرب کی نارنجی روشنی میں پر نور تھا۔

قریب کسی مسجد سے آتی اذان کی آواز نے ایئرپورٹ کی مسلسل ہلچل میں وقتی طور پر ایک سکوت پیدا کیا تھا۔ کچھ مسافرین اپنی اپنی جگہوں پر بیٹھے احترام و عزت کے ساتھ اذان سن کر اس کا جواب دے رہے تھے، کچھ کو ابھی بھی دنیاوی چیزیں جیسے ٹکیننگ اور اپنی فلائٹ کی فکر کھائے جارہی تھی اور کچھ جائے نماز ہاتھ میں دبائے نماز ہال کا رخ کیے ہوئے تھے۔

ٹرینل کے اندر ہی جگہ جگہ قد آور ناریل کے درخت اور جگماتے سفید ستون نصب تھے، جن کے اوپر لگی LED اسکرینز پر دنیا جہاں کے نامی گرامی برینڈز کی نمائش ہو رہی تھی۔ پرفیوم، گھڑی، چاکلیٹس۔ نظر گھماؤ تو ذرا فاصلے پر (Dubai International Airport) DXB کا لوگو بھی مخصوص پیلی اور نیلی بتیوں میں واضح تھا۔

ذرا آگے بڑھو تو لفٹ اور اسکیلیٹر سے اوپر نیچے جاتے لوگ دکھائی دے رہے تھے، آنکھوں میں ایک نئے سفر کا جوش لیے۔ کھانے پینے اور خرید و فروخت کی دکانوں کے باہر تو الگ ہی رش نمایاں تھا۔ کیونکہ یہ وہ دور تھا جب موبائل فون اور آن لائن شاپنگ کس چڑیا کا نام ہے، کوئی نہیں جانتا تھا۔

زندگی آسان تھی، سیدھی سی۔ محبتیں بھی آسان تھیں۔

مرمری ٹائلز رات کی بڑھتی تاریکی میں ایسے ہی تھے جیسے سیاہ آسمان پر سجاتاروں کا تھال۔ ماضی کی اس گھڑی میں دبئی انٹرنیشنل ایئر پورٹ کا ٹرمینل ون ویسے ہی جشن منا رہا تھا جیسے پانچ سال بعد ہزاروں کلو میٹر دور کو الہ پور ایئر پورٹ کا ٹرمینل ون۔

دونوں ہی دو آزار دہ حادثات سے پہلے کے لمحات تھے۔ کاش کوئی وقت موڑ دیتا، کاش کوئی نشانی چھوڑ دیتا۔

یہ منظر تھا اس ہی ایئر پورٹ کے ایک کنارے پر بنے کیفے Costa Coffee کا۔ سرخ رنگ کی دیوار پر یہ نام بڑے بڑے انگریزی اور عربی حروف میں درج تھا۔ یہ ایک چھوٹا سا ربن اسٹائل کیفے تھا، لکڑی اور اینٹوں سے آرائش، لال، کتھی اور ہلکے نارنجی رنگوں میں ڈوبتا ہوا۔

جگہ کے محدود ہوتے ہوئے بھی بیٹھنے کے انتظام کو پوری طرح سے آرام بخش بنایا گیا تھا۔ لکڑی کی سیٹوں پر نرم گدیاں سجائی گئی تھیں اور ساتھ ہی کائوچ اور چھوٹے صوفوں کا بھی بھرپور استعمال فراہم تھا۔

”Bila Abby datang؟“ (ابی کب آئیں گے؟)

یہ معصوم آواز سرخ رنگ کے صوفے پر ٹانگیں لٹکائے بیٹھی ایک چھوٹی بچی کی تھی۔ اس کے بال ہلکے سنہرے تھے جنہیں کناروں پر دو بن (Bun) میں باندھا گیا تھا۔ رنگت سپید اور گال بھرے بھرے گول۔ آنکھیں اس کی جانی مانی تھیں۔ ایسی آنکھیں آپ اس کہانی میں دیکھ چکے ہیں۔ ہیزل۔ لیکن ان میں سبز رنگ ذرا زیادہ تھا۔

وہ ہونٹوں کا گول دائرہ بنائے سر یہاں وہاں گھما رہی تھی، سامنے رکھے چاکلیٹ کرو سینٹ کو بری طرح اگنور کرتے۔ اگر کرو سینٹ کوئی عزت دار آدمی ہوتا تو اب تک اپنی ناقدری پر اٹھ کر چلا گیا ہوتا۔

”Dia akan datang.“ (وہ آجائے گا۔)

”Jom, makan dulu.“ (چلو، پہلے کھانا کھالو۔)

یہ آواز بچی کے سامنے کرسی پر بیٹھی تیس بتیس سال کی عورت کی تھی، احتمالاً اس کی ماں۔ اس نے ہلکے بھورے رنگ کی ٹرٹل نیک پہنی ہوئی تھی، سبز آنکھیں بڑی اور کالے رنگ کے لائزر میں کھل رہی تھیں۔ کندھوں تک آتے بال گہرے سنہرے اور ہلکے بھورے کے درمیان ایک خوبصورت رنگ کے تھے۔ چہرے پر تھوڑا بہت ہی میک اپ تھا، کثیر اس کی اپنی نیچرل بیوٹی تھی۔

وہ بار بار ہاتھ میں پکڑے اپنے فون کو دیکھتی، چھوٹی اسکرین والا بٹن فون، لیکن وہ بجھا رہتا۔ کیا وہ نہیں آ رہا تھا؟

اس کے سرخ و سپید چہرے پر ناخوشی کی ایک جھلک واضح ہوئی پھر فوراً فون سائڈ رکھتے وہ سیدھی ہو کر بیٹھی اور اپنی بیٹی کو گھورا جواب بھی کرو سینٹ میں خالی پیلی انگلیاں مار کر اسے تنگ کر رہی تھی۔

”ادا، کھانا کھاؤ یا۔ کیا مذاق ہے؟ تمہارا باپ میرا سر کھائے گا ورنہ۔“ وہ فر فر مالائی میں بولتی چلی گئی۔ بچی نے سر اٹھا کر اسے دیکھا، آنکھوں میں نہ ماں کا خوف تھا نہ کھانے کا شوق۔

”ابی۔“ ہلکی سی سرگوشی میں بس ایک لفظ کہا اور سرواپس گرالیا۔ اس کی ماں اسے دیکھتی رہ گئی۔ تو یہ طے تھا کہ اس نے کچھ نہیں کھانا تھا جب تک ابی نہ آجاتا۔

رباب نے بٹنوں والا فون کھولا اور ایک دو کلک کے بعد ایک نمبر ملانے لگی۔ پہلے فون اپنے کان سے لگایا اور جیسے ہی رنگ جانے لگی تو آگے بڑھ کر ادا کے کان سے جوڑ دیا۔

ادا پہلے تو پریشان ہوئی لیکن دوسری طرف کی آواز سن کے اس کا سارا چہرہ کھل اٹھا۔ ”کہاں ہیں آپ؟“ وہ فون میں ہنسی۔

”بہت دور۔ میں نہیں آ سکتا شاید۔“ اس کی آواز فون سے آئی تو ادا پوری کی پوری مرجھا گئی۔ اس ہی لمحے رباب نے اس کے پیچھے اڈتے سر کو دیکھا۔ آہ، وہ آگیا تھا۔ تنگ کر رہا تھا بچی کو۔ اس نے ہونٹ کاٹ کر بمشکل اپنی ہنسی روکی۔

”ایسے کیسے؟ ہمیں کٹ کیٹ پارٹی کرنی تھی!“ ادا کے آنسو تو بن کر بہنے والے تھے۔ آج اس کا دل ٹوٹا تھا۔ ابی، اس کی پہلے محبت، اسے کٹ کیٹ پارٹی کا لارا دے کر بھاگ گیا تھا۔ اس پر تو چار راتوں کا سوگ بنتا تھا۔ گھر جاتے ہی ساتھ اس نے Jerry & Tom کے چار سیزن دیکھنے تھے اور دو ہفتوں کے لیے اسکول سے لیو پر جانا تھا۔ محبت میں دھوکا ہوا تھا، بھئی۔

”او، ڈیم اٹ! ادا کے آنسو تو بن کر بہنے والے تھے۔ آج اس کا دل ٹوٹا تھا۔ ابی، اس کی پہلے محبت، اسے کٹ کیٹ پارٹی کا لارا دے کر بھاگ گیا تھا۔ اس پر تو چار راتوں کا سوگ بنتا تھا۔ گھر جاتے ہی ساتھ اس

نے Jerry & Tom کے چار سیزن دیکھنے تھے اور دو ہفتوں کے لیے اسکول سے لیو پر جانا تھا۔ محبت میں دھوکا ہوا تھا، بھئی۔

”او، ڈیم اٹ! میں تو اسنیکرز لے آیا۔“ وہ نائک چھوڑ کر ٹھیک اس کے پیچھے کھڑا ہوا تو ادا ایک چیخ کے ساتھ اس سے جا لپٹی۔

”ابی!“ آنسو اب اس کے گالوں سے بہہ رہے تھے لیکن وہ خوشی کے تھے۔ کٹ کیٹ ہو یا اسنیکرز، اسے اس کا ابی مل گیا تھا۔

رانج نے ادا کو فرش سے اٹھا کر گلے سے لگایا، ہونٹوں پر اتنی ہی بڑی مسکراہٹ تھی جتنی بچی کے چہرے پر۔ ہاتھ کی پشت سے اس کے آنسو صاف کیے اور پھر گال پر بوسہ دیا۔ ”ابی کی جان۔ اتنے موٹے موٹے آنسو؟ پتا ہے ملائیشیا میں پانی کی کتنی قلت ہے؟“

ادا ہنس کر اس کے گال پر پیار کرنے لگی، باہیں پوری طرح سے اس کے گردن کے گرد لپیٹ لیں۔ اس لمحے سے رانج اس کا اپنا پرائیوٹ ہگ بیئر بن چکا تھا۔

رباب بھی مسکراتے ہوئے اس سے ملی اور وہ تینوں ایک بار پھر سرخ صوفوں پر بیٹھ گئے۔ اب گارھود میں مغرب ڈھل کر رات میں تبدیل ہو رہی تھی۔ آسمان میں چاند بڑا اور سفید تھا لیکن ایئر پورٹ کے ٹرمینل سے وہ نظروں سے اوجھل تھا۔

رانج نے رباب کے سامنے والی کرسی سنبھالی۔ ادا فوراً سے بھی پہلے اس کی گود میں چڑھ گئی۔

پانچ سال بعد کے مقابلے اس کے چہرے پر ایک ٹھنڈک تھی جو وہ اب شاید کہیں بھول آیا تھا۔ گہرے بھورے بال ہمیشہ کی طرح چھوٹے اور نفاست سے پیچھے جمے ہوئے تھے، البتہ اس کی شیو ہلکی تھی۔ ایک چیز جو حال سے

بالکل مختلف تھی، جس میں اس کی جوانی کی لاپرواہی کا اندازہ لگایا جاسکتا تھا، وہ تھا اس کے دائیں کان میں چمکتا چاندی کا چھوٹا ساموتی۔

اس نے مالائی پائلٹ کا وہی مخصوص یونی فورم تانا ہوا تھا، لیکن کھال کو کاٹتے جاڑے سے بچنے کے لیے ایک کالی پفر جیکٹ اس کے اوپر پہن رکھی تھی۔ ادا اس ہی جیکٹ میں گھسنے کی کوشش میں تھی۔ رانج نے ہنس کر اس کو اور قریب کر لیا۔

”مجھے لگا تھا تم نہیں آؤ گے۔“ رباب نے بات شروع کی اور خاص اس کے لیے منگوایا گرلڈ چیز سینڈ وچ آگے بڑھایا پھر پیچھے ہو کر ایک نرم مسکراہٹ سے اسے دیکھنے لگی۔ اسے بھی تو اس کا بی سال بعد دکھا تھا۔

”آپ نے مجھے جھوٹا سمجھا ہے؟“ براسا منہ بنایا اور سینڈ وچ اٹھا کر ادا کی طرف کیا۔ اس نے خوشی خوشی لے لیا تو متکلم نے ہاتھ جھاڑتے بات جاری رکھی۔ ”پری فلائٹ بریفنگ چل رہی تھی۔ سیل فون آف تھا۔ ورنہ میں تو شام سے تیار ہو رہا ہوں اپنی شیطان بھانجی سے ملنے کے لیے۔“ اس نے ادا کا گال کھینچا تو وہ کھکھلا اٹھی۔ رباب کا دل بھر آیا۔ کتنا پیارا تھا وہ۔ ہاں، لیکن منہ پر تو وہ یہ کبھی نہ بولتی۔

”شیطان بھانجی، بس؟ بڑی بہن کی یاد نہیں آئی تمہیں، غدار؟ جاؤ دفع ہو۔“ اس نے منہ بگاڑ کر سیٹ سے ٹیک لگایا تو رانج ہنس پڑا۔

”آتی ہے، بھئی، آتی ہے۔ لیکن آپ کے ’سنیں‘ ہیں ناں میرے حصے کا یاد کرنے کے لیے۔ ایئر پورٹ پہنچ کر اطلاع کردی تھی ناں؟ ڈٹر جنیٹ نہ پی لیا ہو کہیں اب تک۔“ اس نے چھیڑا تو رباب بے پرواہ ہنس دی۔

”کیسے بے شرم ہو تم۔ اب تو تمھاری ’سنیں‘ بھی آنے والی ہے۔ میں بتائوں گی اسے۔“

جہاں رانج کی ہونٹ مسکراہٹ میں ڈھلے وہیں ادا کے ابرو تنے۔ اس نے رانج کے گرد ہاتھ اور مضبوطی سے لپیٹتے اپنا ماتھا اس سے ٹکرایا۔

رانج نے اس کی پشت سہلائی اور رباب کو دیکھا جواب بھی کمینی مسکراہٹ لیے اسے تنگ کرنے کے پورے موڈ میں تھی۔ آگے جھک کر اپنا کافی کا کپ اٹھایا جو ابھی ابھی ویٹر رکھ کر گیا تھا اور گھونٹ بھرتے بات بدلنا چاہی۔

”مر تضحیٰ بھائی کیوں نہیں چل رہے؟“

لیکن رباب بھی اس کی آدھی ماں تھی، اس کی رگ رگ سے واقف۔ ”بچے تم اپنی بات کرو۔ مر تضحیٰ بھائی کو یہاں کوئی یاد نہیں کر رہا۔“ دانت دکھاتے اپنا کپ اٹھایا اور ہاٹ چاکلیٹ کا سپ بھرا۔ ”باتیں ہو رہی ہیں ہونے والی منکوحہ سے؟“

”توبہ۔“ رانج ہنس دیا۔ ”میں شریف مرد ہوں۔“ چھوٹی انگلی میں پھنسی چاندی کی انگوٹھی کو مروڑا۔

رباب نے ’باہ‘ کی آواز کے ساتھ ہنسی دبائی۔ ”سیدھا سیدھا کہو منہ نہیں لگایا ظبیہ نے۔“

رانج منہ کھولے اسے دیکھے گیا۔ ”آپ کو شک ہے مجھ پر؟ فون دیکھ لیں میرا۔ ایک کال نہیں کی اسے۔“

رباب کے چہرے کے تاثرات بدلے اور وہ ٹیک چھوڑ کر سیدھی ہوئی۔ ”واقعی؟ اللہ، رانج آدم تم کتنے بونگے ہو۔ کال کر دیا کرو اسے یار۔ پتا تو رہے زندہ بھی ہو یا ٹپک گئے۔ اب اتنی بھی کوئی سختی نہیں۔ اچھا لگے گا اسے، کہ تم نے اسے یاد رکھا۔“ وہ سمجھانے والے انداز میں اسے بتا رہی تھی۔

رانج کچھ دیر اسے دیکھتا رہا پھر سر ہلاتا سیٹ میں پیچھے ہوا اور ادا کے کندھے پر ٹھوڑی رکھی۔ ”ویسے کی تھی میں نے ایک دوبار۔۔۔“

رباب چونک کر ہنس دی۔ ”دیکھا! پتا تھا مجھے۔ بالکل سیدھے نہیں ہو تم!“

اس نے اپنے دفاع میں ہاتھ اٹھائے۔ ”مزے نہیں کر رہا تھا۔ اماں کال نہیں اٹھاتیں۔ ظبیہ کا گھر ایک گھر چھوڑ کے ہے۔ بس، اماں سے بات کرنی ہوتی ہے فلائٹ سے پہلے۔“

”شیور، شیور۔“ رباب نے آنکھیں گھمائیں۔

چند اور منٹ وہ لوگ ایسے ہی باتیں کرتے رہے۔ کبھی رباب اس کو چھیڑ دیتی تو کبھی وہ اس کی ٹانگ کھینچتا۔ پھر وہ دونوں ادا کی اسکول کے قصے سننے لگے۔ رانج نے تو ساتھ مل کر کسی پانچ سالہ فاطمہ کی خوب غیبت کی۔ توبہ، اس کا گناہ تو الگ ہی ہونا تھا۔ اس میں جب آدھے گھنٹے سے اوپر گزر گیا تو وہ لوگ علان کاروں کے الفاظ کا خاص خیال رکھتے کھڑے ہو گئے۔ رانج نے اس کا ہینڈ کیری اور باقی سامان اٹھایا تو رباب اش اش کرتی اس کا کندھا چومنے لگی۔ وہ ہنس کر اسے دور ہٹانے لگا۔

مرتضیٰ سے شادی کے بعد رباب آدم ملائیشیا سے UAE شفٹ ہو گئی تھی۔ شروع شروع میں یہ تبدیلی اس کے لیے مشکل تھی، حد سے بھی زیادہ، اور وہ پورا پورا دن رانج کے ساتھ فون پر چپکی رہتی۔ ان دنوں میں رانج ہی اس کا اموشنل سپورٹ تھا۔ وہ اموشنل سپورٹ جو دس منٹ کال سننے کے بعد فون دور رکھ کر اپنی پڑھائی میں مصروف ہو جاتا اور ہر تین منٹ بعد ایک 'اچھا؟' اور 'نہ کریں' بول کر اپنی جان چھڑوا لیتا۔

جس دن رباب کو یہ راز معلوم ہوا تھا اس دن کی دھلائی رانج آدم کبھی نہیں بھول سکتا تھا۔ اس کی چھوٹی موٹی بہن میں کتنی قوت تھی اس کا بہت قریب سے اندازہ ہوا تھا اسے۔

آج وہ لوگ واپس ملائیشیا جا رہے تھے۔ ادا کی موسم سرمہ کی چھٹیاں شروع ہو گئی تھیں اور رباب تو رہتی ہی ہوا کے گھوڑے پر سوار تھی۔ اور بھی زیادہ جب سے اسے معلوم ہوا تھا اس کی غیر موجودگی میں ہی اکلوتے بھائی کی شادی کی تاریخ پکی کر دی گئی ہے۔ مرتضیٰ ہر بار کی طرح اس بار بھی اپنی ایجنسی میں مصروف تھا۔ نہیں بھئی، جاسوس نہیں تھا کوئی۔ ایڈورٹائزنگ ایجنٹ تھا، غریب سا۔ سو اس نے بیوی اور بیٹی کی ٹکٹ کروادی تھی۔ البتہ رباب کو زبان دی تھی کہ وہ بھی کام ختم کر کے جلد ادھر ہی ہو گا۔

زبان دینی پڑی تھی، ورنہ رباب کھینچ لیتی تھی۔

رانج ایک روز مرہ کی کمرشل فلائٹ سے دبئی آیا تھا۔ جب معلوم ہوا کہ بہن اور بھانجی بھی اس کی ہی فلائٹ کے مسافرین ہونے والے ہیں تو فون پر ہی رباب سے فلائٹ سے پہلے ایک کیفے میں ملنے کا پروگرام بنالیا۔ ویسے بھی فلائٹ کے دوران وہ ان سے نہیں مل سکتا تھا۔ پائلٹ اور مسافرین کے تو بورڈنگ گیٹ بھی الگ الگ ہوتے ہیں۔ لیکن یہ فلائٹ اس کے لیے خاص تھی۔ صرف اس لیے نہیں کہ اس کی بہن اور بھانجی پہلی بار اسے بطور پائلٹ اتنا قریب سے دیکھنے والے تھے، نہ ہی اس لیے کہ یہ اس کے شادی کے بریک پر جانے سے پہلے آخری فلائٹ تھی، بلکہ اس لیے کہ آج رانج آدم کی زندگی میں ایک اور بہت خوبصورت بدل آنے والا تھا۔

آج کے دن رانج آدم فرسٹ آفیسر سے کیپٹن بننے والا تھا۔

ٹرینل ہال سے رباب کا ہاتھ تھامے گزرتی ادا کی ہیزل آنکھیں جوش اور تجسس میں ٹمٹما رہی تھیں۔ وہ ہر علان کان لگا کر سنتی اور نئی نئی سیکھی A-B-C سے اشتہار پڑھنے کی کوشش کرتی۔ البتہ اس کی ماں ہر جگہ سے تیزی سے اس کا ہاتھ کھینچتے نکل جاتی۔ کوئی جو ہیڈ لائن اس کی ماں سے پوری پڑھنے دے۔ رانج ان دونوں کے پیچھے سوٹ

کیس کھینچتا چل رہا تھا۔ اس کا اپنا تو کوئی سامان نہیں تھا کیونکہ وہ ایک ملک سے دوسرے ملک دنوں کے حساب سے جانے کا عادی تھا، البتہ رباب اپنا آدھا گھراٹھا لے آئی تھی۔

وہ لوگ ٹرمینل کے دروازوں کے پاس سے گزرے تو ادا رک کر اندھیری رات میں دور کھڑے جہازوں کی طرف اشارہ کرنے لگی۔

“Yang mana satu yang Abby terang?”

(ابی کون سا والا اڑاتے ہیں؟)

رباب نے مسکرا کر بیٹی کو دیکھا اور اس کے بال سہلائے۔ ”ہمارا ابی سب اڑاتا ہے۔ وہ سب کر سکتا ہے۔“

رانج پیچھے کھڑا مسکرا دیا۔ ”ناٹ ٹرو۔ مجھ سے کاغذ والے آج تک نہیں اڑتے۔“

اس کی بات پر ادا زور سے ہنس دی۔ ”میں سکھا دوں گی! اٹس سوایزی!“

ادا کی معصومیت پر رباب اور رانج دونوں نے ہی ہتھیار ڈال دیے۔ رانج اس کے قریب آیا اور سوٹ کیس کنارے چھوڑ کر گھٹنوں پر بیٹھا۔ ماتھے پر سے اس کے بال ہٹائے اور دونوں ننھے ہاتھ اپنے ہاتھوں میں تھامے۔

”اب مجھے جانا ہو گا، گڑیا۔“ نرمی سے کہا۔

ادا اسے دیکھنے لگی، پھر ماں کو، پھر واپس اسے۔ ”ظبیہ کے پاس؟“

رباب کی کوک تو اس کے گلے میں ہی پھنس گئی اور وہ اونڈھے ہو کر ہنسنے لگی۔ رانج ہونٹ دبائے لال پڑنے لگا۔ توبہ، بچے بھی کیسے ہوتے ہیں۔

”نہیں، بیٹے۔“ بمشکل خود پر قابو پایا اور اس کا گال چھوا۔ ”فلائٹ ابی نے اڑانی ہے۔ ہم ایئرپورٹ پر ملیں گے دوسری طرف۔“

”تو ظبیہ کے پاس نہیں؟“ اس کی سوئی تو وہیں اٹکی تھی۔ رانج نے بہن کو دیکھا۔ بہن نے محظوظ سی مسکراہٹ کے ساتھ شانے اچکائے۔

”نہیں۔۔۔“ اتنا مشکل کیوں تھا یہ کہنا؟ رانج اپنی شکل بھی نہیں دیکھنا چاہتا تھا، چقندر بن گیا ہو گا اس کا تو۔ ”نہیں، ظبیہ کے پاس نہیں۔“

ادانے سمجھ کر سر ہلایا۔ ”پھر نانو کے گھر ملیں گے!“

رباب نے اس کا کندھا تھپکا۔ ”اس سے پہلے ہی۔ چلو، اب ابی کو بائے بائے کہہ دو۔“

ادانے اس سے گلے ملے اور رانج نے اس کی پیشانی چومی۔ پھر رباب اور ادا کو ان کے گیٹ کے قریب چھوڑ کر وہ واپس جانے کو مڑ گیا۔ دبئی ایئرپورٹ کے کونے کونے میں رش تھا، ہر جگہ لوگ ہی لوگ۔ رانج اب قدم کریو چیک پوائنٹ کی طرف بڑھائے ہوئے تھا، جہاں عام مسافرین کی طرح فلائٹ کریو کی بھی سکیورٹی چیکنگ کی جاتی ہے۔

وہ راستے میں ہی تھا جب جیب میں رکھا اس کا فون واٹس ایپٹ ہوا۔ اس نے ہاتھ ڈال کر کالے ڈبے جیسا فون تھا اور اسکرین آن کی۔ نام پڑھتے ہی وہ مسکرا دیا۔ ظبیہ۔ شکر خدا کہ رباب چلی گئی تھی ورنہ ایک منٹ نہ لگتا اسے رانج کی آنکھوں کی چمک پکڑنے میں۔

ملائیشیا سے آیا پیغام ایک ستر پر مشتمل تھا۔ انگریزی میں لکھے الفاظ پڑھتے رانج کا دل زور سے دھڑکا تھا۔

“You are coming back today, right?”

سادہ جملہ، لیکن رانج پتا نہیں کیوں مسکرانے لگا تھا۔ ظبیہ نے اسے میسج کیا تھا، اس کا مطلب اس نے اسے یاد کیا تھا۔ اور یاد کیا تھا تو اس کا مطلب تھا کہ اس نے اس کے بارے میں سوچا بھی تھا۔ وہ بھی اس کے بارے میں سوچتی تھی۔ رانج کو خوشی ہوئی تھی۔

ایک ستون کے ساتھ رک کر اس نے انگوٹھے سے بٹن دبائے۔ انگریزی کے تین حروف۔

“Yes.”

پھر رک، زبان سے ہونٹ تریکے، اور کچھ سوچ کر اگلا جملہ ترتیب دیا۔

”کچھ لے آؤں؟“ اس بار مالائی میں لکھا۔

وہ ایک لمحے کے وقفے کے بعد فون بند کرنے ہی والا تھا جب فون کی اسکرین ایک بار پھر جگمگا اٹھی۔ اتنا جلدی جواب؟ رانج خوش گوار حیرت کا شکار ہوا۔

”کیا لائیں گے؟“ سامنے سے سوال۔ رانج اس بار پوری طرح مسکرا دیا۔ بے دھیانی میں ناک کو چھوتے اس نے جواب سوچا، پھر واپس لکھنے لگا۔

”دیکھ کر فرمائش کرنا۔ پے چیک نہیں ملا ہے مجھے۔“

بھیج کر اسے لگا جواب فوراً ہی آجائے گا لیکن دوسری طرف خاموشی چھا گئی۔ رانج کو لگا اس نے کچھ غلط کہہ دیا تھا۔ وہ پریشان سا ہو کر معذرت کا پیغام سوچنے لگا جب اسکرین دوبارہ چمکی۔

”آپ کی غربت کا خیال ہے مجھے۔ بے فکر رہیں کچھ نہیں مانگوں گی۔ کیپٹن رانج آدم خود ہی آجائیں تو پورا TTDI خوشی مناتا ہے۔“

TTDI کو الہ پور کا ایک کم درجہ متوسط علاقہ ہے جس کا پورا نام تمان تَن ڈاکٹر اسماعیل ہے۔ رانج ہنس دیا۔ وہ واقعی فون پر زیادہ بولتی تھی، سامنے دیکھ کر تو چھپتی چھپاتی رہتی تھی۔

”پورے TTDI میں ظبیہ یمین بھی شامل ہے؟“

”سب سے اول۔“

رانج نے نظر اٹھا کر اپنے آس پاس دیکھا۔ بتیاں، رش، لاؤڈ اسپیکر سے آتی آوازیں، ادھر ادھر دوڑتے بچے اور ان کے درمیان کھڑا وہ۔ اس نے رک کر ایک گہری سانس خارج کی اور فون واپس جیب میں ڈال دیا۔

چیک پوائنٹ تک جاتے اس کے لبوں پر ایک مسکراہٹ چمک رہی تھی۔ ادا کو بچپن سے اسی نے سکھایا تھا کہ جھوٹ بولنا گناہ ہوتا ہے، لیکن آج اس نے اس سے جھوٹ بولا تھا۔ پہلی دفعہ۔

وہ ظبیہ کے پاس ہی جا رہا تھا۔

کیونکہ کہیں اور جانے کا تو وہ سوچ بھی نہیں سکتا تھا۔



مرحلہ نمبر ۰۲

در پرواز

(پرواز کے درمیان)

حال

جگہ: پیسنجر کین

12:47 AM

کین میں نیم پٹی روشنی پھیلی ہوئی تھی۔

یہ ٹیک آف کے چھ منٹ بعد کا وقت تھا، جب MH370 نے خلا میں قدم جمائے ہی تھے۔ پیسنجر کین میں مدھم سرگوشیاں، خاموش ہنسی اور بول چال کی آواز سنائی دے سکتی تھی۔ کچھ لوگ تو ایئر پورٹ چیکنگ اور

بورڈنگ میں ہی اتنا تھک گئے تھے کہ جگہ ملتے ساتھ ہی آنکھیں موند لیں تھیں۔ کیونکہ رات ہو چکی تھی تو یہ کوئی غیر متوقع عمل بھی نہیں تھا۔ نیند تو سب کو آرہی تھی۔

کیبن میں موجود روشنی اتنی تھی کہ آس پاس دیکھا جاسکتا تھا۔ کچھ لوگ گردن میں تکیے پھنسائے سیٹ کے ساتھ ٹیک لگائے با آواز بلند خراٹے لے رہے تھے تو کچھ ان سروس میل سے لطف اندوز ہو رہے تھے۔ کچھ نے کانوں پر ہیڈ فون چڑھائے رخ اپنے لیپ ٹاپ اور موبائل فونز کی جانب کیا تھ تو کچھ کو آپس میں دھیمی آوازوں میں بات چیت کرتے سنا جاسکتا تھا۔

ایسے میں ظبیہ خاموش نظروں سے چہرہ موڑے کھڑکی سے باہر جھانک رہی تھی۔ اس بلندی پر کوالا پور کا شہر چند بے معنی بتیوں کے علاوہ کچھ نہیں تھا۔ اس نے جہاز کے گرد پھیلے بادلوں کو دیکھتے اپنی زندگی کے بارے میں سوچا۔ جو ایک ہفتہ ہوا تھا اس کے بارے میں، جو آج ہوا تھا، اس کے بارے میں۔

پانچ سال بعد اس کا رانج آدم سے سامنا ہوا تھا۔ پانچ سال بعد اس نے اسے اپنے اتنا پاس محسوس کیا تھا۔ اس کی آنکھوں میں بجھے وعدوں کی جھلک، اس کی زبان سے نکلتا ایک ایک لفظ جو ظبیہ کے لیے نیزے سے بھی زیادہ نوکیلا بنا تھا۔

اسے اچھا نہیں لگا تھا۔ ظبیہ کو بالکل اچھا نہیں لگا تھا۔ اس کی برباد ہوئی زندگی بس اسی چیز سے قاصر رہ گئی تھی کہ اس کا عرصہ پرانا محبوب اس کے سامنے کھڑا کسی ہتھیار کی تلاش میں اس کے کپڑوں اور موزوں میں ہاتھ مارے۔

رانج کی آنکھوں میں کتنا شک تھا اس کے لیے، کتنی اجنبیت۔ اس کی زبان سے خود کا نام سننا بھی خود کو دھڑ سے جدا کر دینے جتنا تکلیف دہ تھا۔

اسے کیسا لگا ہو گا مجھے دیکھ کر؟ کیا وہ بھی ایسا ہی کچھ سوچ رہا ہو گا؟

اپنے خیالات کی گردشِ سمت کا اندازہ کرتے اس نے فوراً سے بھی پہلے سر جھٹکا۔ نہیں۔ بالکل نہیں۔ وہ نہیں سوچے گی اس شخص کے بارے میں۔ اس کے بارے میں تھا ہی کیا سوچنے جیسا؟ پانچ سال پہلے تک ظبیہ دھوکے میں تھی۔ اس کی آنکھیں وہ خود ہی تو کھول کر گیا تھا۔ اب وہ کیسے اس کے خوابوں میں دوبارہ آنکھیں موندنے کی غلطی کر سکتی تھی؟

اس نے چہرہ موڑتے اپنے ہاتھ میں قید کالے ہینڈ کیری کو دیکھا۔ یہ وہی بیگ تھا جسے رانج نے ظالمانہ طریقے سے چھانا تھا۔

وہ بے دھیانی میں بیگ کی زپ سرکانے لگی، انگلیاں سست روی سے کام کر رہی تھیں۔ نیم پیلی روشنی میں اس کی گندمی رنگت ٹمٹما رہی تھی، لیکن اس کی آنکھیں خالی تھیں۔ ایک دم سفاک۔

زپ کھلی تو سامنے اس کا سامان واضح ہوا۔ کپڑے، جوتے، برش، تھوڑا بہت بکھرا ہوا میک اپ۔ اس سب کو نظر انداز کر کے اس نے ہاتھ ایک موٹی کتاب کے جانب بڑھائے۔

بھوری نگاہیں آس پاس دوڑائیں پھر بہت احتیاط سے کتاب کو اوپر اٹھایا۔ کیبن کی سنہری روشنی میں اب اس کا نام پڑھا جاسکتا تھا۔

War and Peace by Leo Tolstoy.

پر ظبیہ اس سے کچھ خاص متاثر نہیں نظر آرہی تھی۔ اس کی انگلیاں اب بھی حرکت کر رہیں تھیں۔ ان سے بھی زیادہ اس کی آنکھیں جو اپنے گرد گھوم رہیں تھیں۔ اس نے چند صفحات پلٹائے۔ پھر اور چند۔

کتاب اس کی آنکھوں کے سامنے کھل رہی تھی۔ چند اور صفحات اور اس کی سانس اٹک گئی۔ وہ صفحہ بالکل اس کے سامنے تھا۔

صفحات کو کاٹ کر بہت ہی نفاست سے بیچ میں ایک خالی جگہ بنائی گئی تھی۔ اس ہی جگہ میں ایک کالی چمکتی Sig Sauer دیکھی جاسکتی تھی۔

ظبیہ کی سانس ایک بار پھر تیز ہونے لگی۔ اور اس نے جھٹکے سے کتاب بند کی۔

وہ اپنے ساتھ ایک گن لیے ہوئی تھی۔ ایک ناجائز ہتھیار۔

میٹل ڈیٹیکٹر اسے اس لیے نہیں ڈھونڈ پایا تھا کیونکہ اسے ظبیہ نے موٹی ہارڈ کور کتاب کے اندر چھپایا تھا۔ اور گارڈ بازی اس لیے ہار گیا تھا کیونکہ کالی جیکٹ والا مرد ہنگامہ شروع کر چکا تھا۔

اب وہ جلدی جلدی بیگ واپس بند کر رہی تھی۔ اس کا ارادہ کسی کو نقصان پہنچانے کا نہیں تھا۔ اسے تو یہ بھی نہیں پتا تھا وہ یہ گن کیوں اٹھالے آئی تھی، بس اتنا یاد تھا کہ وہ محفوظ محسوس کرنا چاہتی تھی۔ اگر کوئی بھی اسے اس کی منزل میں روکتا اس کے خلاف کچھ رد عمل ظاہر کرنا چاہتی تھی۔ لیکن اس سب میں وہ یہ خونی آلہ کبھی استعمال نہیں کرنا چاہتی تھی۔

ایک غلطی وہ کر آئی تھی، دوسری کی گنجائش وہ خود کو کبھی نہیں دے گی۔

اس کے پیٹ میں درد کی ایک ٹیس اٹھی تو وہ بے اختیار اوندھی ہوئی۔ اسے لگا اس کے پیچھے بھی کوئی اپنی سیٹ میں ہلا ہے لیکن اس نے مڑ کر دیکھنے کی ہمت نہیں کی۔

ہونٹ پیستے اس نے اپنی کراہ دبانی چاہیے۔ اب یہ کیا ہو رہا تھا؟

پولیس سے بھاگنا، ہتھیار چھپانا، محبوب سے ملنا، اس کی علاوہ اسے کوئی جان لیوا بیماری بھی ہونے والی تھی تو اس نے سوتے لوگوں کا خیال کیے بغیر پھوٹ پھوٹ کر رونا شروع کر دینا تھا۔ مطلب، حد ہوتی ہے۔

”میم، آپ ٹھیک ہیں؟“ اس کی پاس سے گزرتی فلائٹ اٹینڈنٹ نے جھک کر نرمی سے سوال کیا۔ ظبیہ نے سرہاں میں ہلایا۔

”واش روم کس طرف ہے؟“

اٹینڈنٹ نے آگے کی طرف اشارہ کیا تو ظبیہ سیٹ بیلٹ کھولتے گھبرائی ہوئی سی کھڑی ہو گئی۔

اس کے پیچھے چند سیٹ چھوڑ کر بیٹھا اکائر اسے دور جاتا دیکھتا رہا، چہرے پر فکر تھی۔ اٹینڈنٹ اس کی طرف آئی تو اس نے ہاتھ بڑھا کر اسے روکا پھر اپنی جھجک پر قابو پاتے سوال کیا۔

“Is the woman alright?”

اٹینڈنٹ گڑبڑا کے اسے دیکھنے لگی پھر ہلکا سا مسکراتے سر ہلایا۔ ”جی، سر۔ آپ ان کے ساتھ ہیں؟“

اکائر نے ایک لمحہ کچھ سوچا پھر مسکرا دیا۔ ”ایسا ہی سمجھ لیں۔“

ساتھ ہی اس کے گال پر ایک ٹھوکر لگی۔ وہ چونک کر دوسری طرف مڑا تو اس کے برابر بیٹھی عورت اپنے گود میں لیٹے بچے کی اس حرکت پر لال پڑ رہی تھی۔ بچہ چند مہینوں کا تھا اور منہ میں انگوٹھا ڈالے ٹانگیں آگے پیچھے مار رہا تھا۔ اسی میں ایک کک اکائر نے بھی کھائی تھی۔ وہ دل کھول کر مسکرا دیا اور بچے کا گال سہلانے لگا۔ اس کی ماں شرمندہ سا مسکرا دی۔

”معاف کیجیے گا۔ یہ پلین میں آکر پریشان ہو گیا ہے اسی لیے اسے نیند نہیں آرہی۔“ وہ بتانے لگی۔ اکاثر نے سر ہلایا اور اور بچے کے گول مٹول پیر چومے۔

”نام کیا ہے اس کا؟“ جب وہ مسکراتا تھا تو اس کی سیاہ سرمئی آنکھیں مکمل طرح غائب ہو جاتی تھیں۔ عورت اس کا نام بتانے لگی۔

نام کیا تھا؟ کوئی نہیں جانتا۔

MH370 سے بھی بھلا کون بچ کر آیا تھا؟

جگہ: لیوٹری

12:54 AM

وہ بیسن کے پاس اوندھی ہوئی کھڑی تھی۔ اس کی ٹھوڑی سے پانی کے قطرے ٹپک کر ضائع ہو رہے تھے۔ سر پر پہنا دوپٹہ اس نے گلے میں ڈال لیا تھا اور اب اس کے کالے بال صاف واضح تھے۔ ایک دو گھنگریالی لٹیں اس کی تیوریوں پر چپک رہی تھیں۔

اس نے سانس خارج کرتے اپنی ہتھیلیاں نلکے کے نیچے کیں۔ بہت سارا پانی اس کی ہاتھوں میں جمع ہو گیا تو سر گراتے اس نے اپنے چہرے پر ایک اور چھینٹا پھینکا۔

پیٹ کا درد زائل ہو گیا تھا لیکن غلبہ اچھا محسوس تو بالکل نہیں کر رہی تھی۔ اسے ڈر تھا کوئی اس کا بیگ چیر کر وہ بندوق برآمد کر لے گا، پھر اس کی سنے بغیر اسے چلتے جہاز سے دھکا دے دیا جائے گا۔ یا پھر رانج ہی پولیس کو بتا دے گا کہ وہ چین جارہی تھی اور اسے وہاں کے ایئرپورٹ پر ہتھکڑی لگائی جائے۔

وہ ایک منٹ رکی۔ رانج ایسا کیوں کرے گا؟ اسے تو پتا بھی نہیں تھا کہ وہ پولیس سے بھاگتی پھر رہی ہے۔ ظبیہ نے ابرو چڑھائے۔ اس کی کہانیوں میں پلاٹ کمزور ہوتا جا رہا تھا۔ افسوس۔ لیکن پھر فوراً سیدھی ہوئی۔ نہیں۔ کچھ بھی ہو سکتا تھا۔ وہ کسی اندیشے کی بنا پر خود کو سکون کی گولی بالکل نہیں کھانے دے گی۔

نل بند کر کے وہ ٹشو سے ہاتھ پونچھتی باہر آئی تو راہداری ہلکی نیلی روشنی سے منور تھی۔ پلین کی گڑ گڑاہٹ مستقل تھی، ارش میں پھیلا گھپ اندھیرا بھی۔

وہ اپنا بیگ کھولے کریم ڈھونڈنے لگی۔ عبائے کی آستینیں اوپر چڑھی ہوئی تھیں اور اس کی کلائیوں اور بازو کے پہلے حصے کھلے تھے۔ بھوری جلد پر جگہ جگہ نشانات عیاں تھے۔ لال، جامنی اور کچھ تو سوکھ کر پیلے ہو گئے تھے۔ چوٹیں، خراش، جلی ہوئی جلد۔

کسی احساس کے تہت ظبیہ نے آنکھیں اوپر اٹھائیں تو سامنے سے وہ گزر کر آ رہا تھا۔ اس نے ہاتھ میں کچھ پکڑا ہوا تھا جو ظبیہ سے آنکھیں ملتے ہی اپنے پیچھے چھپا لیا۔ ظبیہ کو لگا اس کا دماغ پھٹ جائے گا۔ اس کی گرفت بیگ پر مضبوط ہوئی، دانت ضبط میں پیسے۔ اب وہ شخص اس کی برداشت سے اوپر ہو گیا تھا۔

وہ ایک جھٹکے کے ساتھ مڑی اور رانج کو دیکھا جواب تک ہکا بکا سا کھڑا اسے تک رہا تھا۔ شاید وہ بھی یہ راہداری پار کر کے اندر کی جانب جانا چاہتا تھا۔ ٹوبیڈ، اب یہ ممکن نہیں تھا کیونکہ ظبیہ یمین پھٹ پڑی تھی۔

”مسئلہ کیا ہے تمہارے ساتھ، ہوں؟ کیوں آرہے ہو میرے سامنے بار بار؟ کیوں آگئے ہو تم پانچ سال بعد؟ چین نہیں آیا تھا تمہیں میرے ساتھ وہ سب کر کے کہ واپس آگئے ہو؟ شرم نہیں ہے تم میں؟ پہلے میرا ایرپورٹ پر اتنا مذاق بنایا، مجھے ذلیل کیا، میرا سامان کھول کر رکھ دیا اور اب دوبارہ میرے سر پر نازل ہو گئے ہو!“ اس کی

سانس ناہموار ہو رہی تھی اور آواز تیز۔ ”تم اتنے کم ظرف، اتنے خود پرست ہو گے اس کا اندازہ بھی نہیں تھا مجھے۔ شیم آن یو، رانخ آدم!“

وہ اسے دیکھتا رہا، چہرے پر ایک تاثر نہیں تھا۔ اس نے ہلکا سا ہاتھ اوپر کرتے انگلی سے اس کے چہرے کی طرف اشارہ کیا۔

”تمہاری ناک سے خون بہہ رہا ہے۔“

ظبیہ نے چونک کر انگلیوں کی پوریں ناک کے گرد لگائیں۔ لال۔ خون واقعی بہہ رہا تھا۔ وہ تیزی سے پلٹ کر بیسن پر جھک گئی اور نل کھولا۔

رانخ آہستہ سے چل کر اس کے پیچھے آیا اور رول میں سے ٹشو پھاڑنے لگا۔ شیشے میں وہ اس کے عکس کو دیکھ سکتا تھا۔ وہ سیدھی ہوئی تو اس نے ٹشو کا ٹکڑا اس کی طرف بڑھایا۔

ظبیہ نے ایک لمحہ اسے گھور کر دیکھا اور اس کے پورے وجود کو نظر انداز کرتے آگے بڑھ کر خود ٹشو پھاڑنے لگی۔ وہ ٹشو ناک کے ساتھ جوڑ کر سانس اندر کھینچنے لگی تو وہ ایک قدم آگے آیا۔ اب وہ اس کے اتنا قریب تھا کہ ظبیہ کا سارا جسم شل پڑ رہا تھا۔

اس کی بھوری آنکھوں میں دیکھتے، رانخ نے دھیرے سے ہاتھ اوپر اٹھاتے اس کی ناک پر رکھا ٹشو دور ہٹایا۔ وہ اسے دیکھتی رہ گئی۔

”ناک سے خون بہنے کی صورت میں سانس اندر کھینچنا مزید خطرناک ہو سکتا ہے۔ اس سے خون nasal tract اور حلق میں پھنس سکتا ہے۔“ وہ اتنی خاموشی سے بول رہا تھا کہ ظبیہ کے گردن کے بال تک کھڑے ہو گئے تھے۔ اب وہ دوسرا ٹشو، وہی ٹشو جو اس نے پہلے اس کے لیے نکالا تھا، اس کی ناک کے گرد دبانے لگا۔

”اسے پکڑو۔ اور آرام سے دباؤ۔ خون اندر نہیں، باہر آنا چاہیے۔“

وہ دور ہٹا تو اس کو سانس آئی۔ اس نے ٹشو ویسے ہی پکڑا ہوا تھا جیسے اس نے کہا تھا۔ اتنا بھروسہ تو کر ہی سکتی تھی۔ غلط تریقے سے ٹشو پکڑنے سے کب کس کی موت ہوئی تھی؟ وہ اس سے چہرہ موڑتے بیسن کی طرف گھوم گئی۔ رانج ایسے ہی کھڑا اسے دیکھتا رہا۔

اس نے جھلاہٹ کا شکار ہو کر طنز کیا۔ ”یہ پلین آٹوپائلٹ پر ہے؟“ پانچ سال میں کیا پہلا استفسار۔

وہ سر جھٹک کر ہنس دیا۔ ظبیہ کا دل ایک دم بے قابو ہوا۔

”نہیں۔ کاپٹ میں دوپائلٹ ہوتے ہیں۔“

اس نے تھوڑا سا ترچھا ہو کر اسے دیکھا۔ ”فی الحال تو ایک ہی ہو گا۔“

رانج مسکرا کر سر ہلانے لگا۔ وہ بھی چہرہ پھیر کر شیشے میں دیکھنے لگی۔ وہ جاکیوں نہیں رہا تھا؟ اس سے بھی بڑھ کر، وہ اسے جانے کیوں نہیں دینا چاہتی تھی؟

ٹشو بدلنے کے لیے اس نے ہاتھ آگے بڑھایا تو رانج کی ہیزل آنکھیں اس کے بازو پر جارکیں۔ وہ اس کی نظر کے ارتکاز سے غافل رہی۔ ظبیہ کچھ کہنے کو مڑی ہی تھی کہ اس کی آواز نے اسے کاٹا۔ ٹھنڈی، خاموش آواز۔

”وہ تمہیں مارتا ہے۔“

ظبیہ کی سانس، حتیٰ کہ اس کا دل بھی بند ہو گیا۔

استفسار نہیں کیا گیا تھا، بلکہ وہ تو اعلان تھا جو اس کے منہ پر تماچے سے بھی زیادہ قوت سے لگا تھا۔ اس کی دھڑکنیں تیز ہونے لگیں اور وہ لب کھولتے پیچھے گھومی۔

وہ اپنی صفائی بیان کرتی یا رانج کو دھتکار دیتی کہ اس کا اس کے ذاتی معاملات سے کوئی تعلق نہیں تھا، مگر سامنے کھڑے شخص کے اگلے الفاظ نے اسے وہیں روک دیا۔

”مارتا ہے، ہے ناں؟ اکیلی کیوں آئی ہو؟ کہاں ہے وہ؟ بیجنگ کیوں جا رہی ہو؟ کیا کرو گی وہاں؟ ابا کیسے ہیں تمہارے؟ کہاں رہتی ہو اب؟ پڑھائی جاری رکھی تھی؟ شادی کر کے خوش ہو؟ بچے۔۔۔“

”رانج!“ اس کی آنکھوں میں پانی اتر رہا تھا۔ گرم، تازہ پانی۔ وہ بدحواس سی اسے دیکھے گئی، ہونٹ خشک تھے اور آنکھیں نم۔

وہ رک گیا، اس کی ہیزل آنکھیں کھل کر بند ہوئیں۔ ایک بار۔ دوبار۔ لب جدا ہوئے لیکن کوئی آواز باہر نہیں آئی۔ اسے بھی سانس نہیں آرہی تھی۔

”چپ ہو جاؤ!“ ظبیہ نے آستین سے آنسو گرٹتے منت کی۔ ”اللہ کے واسطے، چپ ہو جاؤ۔“

سامنے کھڑے مرد کی آنکھیں لال پڑ رہی تھیں۔ ضبط سے، کرب سے۔ ”تم۔۔۔ تمہیں نرس کے پاس جانا چاہیے۔“ اس نے باہر کی طرف اشارہ کیا۔ ”چلو، میں لے چلتا۔“

ظبیہ نے تیزی سے اس سے اپنا بازو دور کیا۔ اس حرکت میں اس کی کمر پیچھے بیسن سے ٹکرائی۔ درد کی لہر اس کی ریڑھ کی ہڈی میں اوپر سے نیچے تک دوڑ گئی، لیکن وہ درد اس تکلیف کے مقابلے بے معنی تھا جو اس کے دل میں اٹھ رہی تھی۔

”دور ہٹو!“ وہ غرائی۔ ”میرے اندر گرم سلاخیں نصب ہوں یا میرے کانوں سے سیسا بہے، اللہ مجھے تمہارا محتاج کبھی نہ بنائے۔“

رانج کی آنکھیں اس کے چہرے کی پور پور کو چھو گئیں۔ اس کی پیشانی کی وسعت سے لے کر آنکھوں کی بھوری چمک تک، اس کے گالوں کے نرم خم سے لے کر ہونٹوں کی نامعلوم سو جن تک۔

تین سے چار دفعہ آنکھیں جھپکتے، گلے میں بنتی گلٹی کو وہ پی گیا۔ سامنے کھڑی لڑکی سے نظریں ملاتے اس کے لب ایک معصوم مسکراہٹ میں ڈھلے۔

”میری بھی یہی دعا ہے۔“

ایک حتمی دیر پاہ نگاہ سیاہ عبائے میں کھڑی لڑکی کے اوپر ٹھہرا کر وہ وہاں سے چل دیا۔ ظبیہ اسی راہداری میں کھڑی اسے دور جاتا دیکھتی رہی۔

کتنی بار اس نے ایسے ہی اسے خود سے دور بھیجا تھا؟ اس میں سے کتنی بار اس نے دوبارہ ملنے کا وعدہ کیا تھا، اور کتنی بار وہ وعدہ مکمل کیا تھا؟

وہ سب بھول چکی تھی۔ وہ سب بھول جانا چاہتی تھی۔

اب نہ وعدے تھے نہ وعدوں کو رکھنے کے دل۔ وہ دونوں زندگی کی سرخ ڈور میں لپٹے دو مسافر تھے، جن کا سفر تو ایک ہو سکتا تھا لیکن منزل نہیں۔

MH370 کی نیلی روشنی میں کھڑی ظبیہ یمین مٹ رہی تھی۔ اس کی جگہ ایک اور منظر لے رہا تھا، ایک اور گھڑی، ایک اور زمانہ۔

اور اسی طرح ہم واپس آگئے ہیں پانچ سال پہلے۔

۱۰ نومبر، ۲۰۰۹

(دبئی سے ملائیشیا کی فلائٹ سے آٹھ دن پہلے۔)

کو الہ پور میں شام کا وقت ہو رہا تھا۔

نومبر کی شروعات تھی لیکن اشیاء کے کسی دیگرے ملک کی طرح ملائیشیا کے لیے یہ موسم گرما کا انت اور نئے سال کی سر دیوں کی آمد ہر گز نہ تھی۔ یہاں کی آب و ہوا دوبارہ مہینے نم اور پر شہوت رہنے کی قائل تھی، اور اس کے زیر اثر بستے لوگ بھی اسی زندگی کے عادی بن چکے تھے۔ کو الہ پور کے چھ مہینے مونسون کا حق تھے، باقی چھ خزا کے اور کل بارہ گرمیوں کے نام۔ یہی تو تھے ایک ٹروپیکل کنٹری میں رہنے کے فوائد، اور بشیشٹائی حد تک قباحت بھی۔

اس گھڑی تھان ٹن ڈاکٹر اسماعیل کا علاقہ نووارد تازگی کے ساتھ زندہ تھا۔ چمچماتے سورج کی تپش میں آس پاس کے بنگلے سنہری روشنی میں نہا رہے تھے۔ گلی کے کنارے پر ایک گھناتن آور رین ٹری کا درخت بھی درسا جاسکتا تھا، جس کی شاخوں کے ساتھ جڑے پھول ہلکے گلابی رنگے تھے اور با وسعت چھاؤں تلے صرف سرور ہی سرور میسر تھا۔

گھروں میں سے ایک کی جانب نظر اٹھاؤ تو وہ ایک ایک منزلہ بنگلو تھا جس کی دیواریں زرد رنگ سے لپی گئی تھیں۔ عقبی دروازے کے باہر سفید پگڈنڈی سے جڑی ایک خوبصورت کیاری واقع تھی، جہاں یاسمین کے پھول جنم لے رہے تھے۔ گھر کی کھڑکیاں پرانی لکڑی کی تھیں اور سفید پردے شیشوں کے پار اندر جھوم رہے تھے۔

اس ہی بنگلے کی چھت پر کھڑے رانج نے آنکھیں سکیڑ کر آس پاس نظر دوڑائی۔

سنہری دھوپ اس کی ہیزل آنکھوں میں گر کر انھیں پہلے سی بھی زیادہ پرکشش نمایاں کر رہی تھی۔ اس نے ہلکا بھورا باجو کرتا پہنا ہوا تھا، (باجو کرتا ایک سنگھاسی مالائی لباس ہے جس کی لمبائی گھٹنوں سے ذرا اوپر تک ہوتی ہے) ساتھ سفید ٹراؤزر اور پیروں میں بھوری چمڑے کی چپل۔ ہاتھ جیبوں میں تھے اور نگاہیں لوہے کے زنگ آلود دروازوں سے لے کر نیچے گلی میں دوڑتے بچوں کے درمیان پنگ پونگ کھیل رہی تھیں۔

چند اور ثانینے گزرے تو وہ بے چین سا ہو کر پیر تھپتھپانے لگا۔

وہ کہاں رہ گئی تھی؟ اللہ خیر کرے، خاندان کی کسی آنٹی نے اگر اسے روک لیا تھا تو رانج کو نئے دشمن مل گئے تھے۔ ایک تو یہ آنٹیاں۔ کیسے بھاگے آدمی ان سے؟

جب وہ اپنی ہٹ لسٹ میں تین آنٹیوں کے نام ڈال چکا تھا تب اسے دروازے کے کھلنے کی آواز آئی۔ وہ سیدھا ہو کر چھت پر ہونے کا بہانہ سوچنے ہی لگا تھا (گرمی لگ رہی تھی، کپڑے سکھا رہا تھا، دماغ خراب ہو گیا تھا) کہ اس کی نظر ہاتھوں میں ٹرے سجائے، مدھم ارغوانی رنگ کے جوڑے میں ملبوس ظبیہ پر پڑی۔ اس کی سیاہ، گھنگریالی لٹیں کمر سے نیچے جھول رہی تھیں اور ہم رنگ جالی دار ڈوپٹہ کندھوں پر پھیلا تھا۔ کان میں چاندی کے چمکتے موٹے ٹاپس تھے اور ہونٹوں پر مدھم کورل پنک لپ اسٹک اپنا طلسم دکھا رہی تھی۔

رانج مسکرا دیا۔ اس کے کان میں پرویا موتی اجاگر ہوا۔

”کہاں رہ گئی تھی؟“ اس نے ٹرے لیتے چبوترے پر رکھی۔

اس کے کندھوں تک آتی لڑکی نے اپنا دوپٹہ پیچھے کیا۔ ”گرین ٹی بننے میں وقت لگتا ہے، صاحب۔ اوپر سے زرین کاک۔۔۔“ (کاک مالائی میں بہن کو کہتے ہیں۔) زرین رانج کی خالہ زاد بہن تھی۔ کیونکہ رباب ان دنوں دبئی میں تھی تو اماں زرین اور رانج کی خالہ کے ساتھ آئی تھیں۔

بھورے باجو کرتے میں مرد نے ابرو اچکائی۔ ”کچھ کہہ رہی تھیں؟“

ظبیہ کے چہرے پر ہلکی سی گلابی بکھری۔ ”بس۔۔۔“ آنکھوں کے سامنے سے بال ہٹائے اور نظریں چرانا بہتر سمجھا۔ ”تنگ کر رہی تھیں۔“

رانج اس کا چہرہ دیکھتے تھوڑا سا ہنس دیا۔ ”تم تنگ بھی ہوتی ہو؟“ اپنا کپ اٹھاتے ایک گھونٹ بھرا۔ اس کی میزبان نے اسے گھوری بھری تو وہ محظوظ سی مسکراہٹ کے ساتھ نظریں پھیر گیا۔

”ہمیں نیچے ہونا چاہیے۔ شادی کی تاریخ رکھی جا رہی ہے۔“ ظبیہ نے دروازے کی طرف دیکھتے بات دہرائی۔ اُف، زرین تک تو ٹھیک تھا لیکن اگر کوئی اور انھیں دیکھ لیتا تو مسئلہ ہونا تھا۔

”مجھ سے پوچھ لو۔ اس میں نیچے جا کر کیوں بور ہونا؟“ اس نے دیوار سے ٹیک لگاتے کہا۔ ”تینس دسمبر سوچی تھی اماں نے لیکن ابھی آپا نے میرا کندھا بھگوننا ہے اپنے آنسوؤں سے، کہ میں کتنا برا ہوں اور کیسے ہم انھیں بھول گئے ہیں۔ تو اماں نے ترس کھا کے پچیس کر دی۔“

وہ بے اختیار ہنس دی۔ ”صرف دو دن کا ترس؟“

رانج نے ڈرامائی انداز میں آنکھیں بڑی کیں۔ ”تو؟ میں بڈھا ہو جاؤں انھیں مناتے مناتے؟“ ٹی بیگ ڈبو کر اس نے چائے کا ایک اور سپ بھرا۔

وہ مسکرا دی، اور مسکرا کر ایسے ہی اسے دیکھتی رہی۔ کچھ لمحات کی دیر میں اس کے چہرے پر ایک الگ تاثر تھا۔ گہرا، پُر فکر اور مغموم۔

”میں بھی کیسی بد نصیب ہوں ناں، رانج؟ شادی کی تاریخ کے لیے نہ ماں ہے نہ باپ۔ نیچے خالہ میری طرف سے بات کر رہی ہیں۔“

وہ گردن موڑ کر اس کی طرف متوجہ ہوا۔ پھر آہستہ سے آدھی پی ہوئی گرین ٹی کا کپ واپس ٹرے میں رکھا۔

”اس میں بد نصیبی کی کوئی بات نہیں ہے، ظبیہ۔ تمھاری اماں اللہ تعالیٰ کے پاس ہیں۔ اللہ انھیں جنت عطا فرمائے۔ اور تمھارے ابا۔۔۔ ہاں وہ مسئلہ ہیں۔ لیکن اگر وہ اتنی پیاری بیٹی کی قدر نہیں کرتے تو اس میں صرف اور صرف ان کا قصور ہے۔“

”وہ قدر کرتے ہیں۔۔۔“ اس نے ان کے درمیان اینٹوں کے فرش کو دیکھتے بولا۔ اس کا منظر دھندلا رہا تھا۔ ایک آنسو ٹوٹ کر گال پر پھسلا۔ ”پیسے کی قدر کرتے تو ہیں وہ۔ اسی لیے تو رشتہ دیکھا تھا میرے لیے اس پچاس سالہ امیر تاجر کا۔“

رانج کا حلق تک کڑوا ہو گیا۔ ”اس کی بات کیوں کر رہی ہو؟“ اب کہ اس کا طرز سرد تھا۔

ارغوانی رنگ کے جوڑے میں کھڑی لڑکی نے انگوٹھے کی پشت سے گال صاف کیا۔ ”کیونکہ وہ دن رات اب بھی اس کی بات کرتے ہیں۔ وہ اس شادی سے خوش نہیں ہیں۔ وہ اب بھی چاہتے ہیں اس سے شادی کروں۔ اسی

لیے وہ آج بھی جان بوجھ کر گھر نہیں آئے۔ انہیں پتا تھا تم تاریخ لاؤ گے۔ وہ انتظار میں ہیں کہ تم مجھے چھوڑ دو، راج۔ وہ چاہتے ہیں کہ تم سے ایک بھول ہو اور وہ مجھے کہیں دور کھینچ لے جائیں۔“

”میں تمہیں نہیں چھوڑ رہا، ظبیہ۔ چھوڑنے کے لیے تو نہیں لایا ناں اپنی ماں کو تمہارے گھر؟“ وہ اس کی آنکھوں میں دیکھ کر پوچھ رہا تھا۔ بھنوں کے درمیان ناراضی سے لکیر واضح تھی۔

”راج، میں بس۔۔۔“

”ظبیہ۔“ وہ پوری طرح سے اس کی جانب گھوما۔ سرما کی دھوپ اس کے بالوں سے ٹکرا کر انہیں ایک خوبصورت سنہرا رنگ بخش رہی تھی۔ وہ خاموش ہو گئی۔

”میں تم سے شادی کرنا چاہتا ہوں۔ یہ بات چھپی ہوئی نہیں ہے۔ میں پسند کرتا ہوں تمہیں۔ لیکن ایسے میں اگر تم بار بار مجھے یہ یاد کرواؤ گی کہ کیا غلط ہو سکتا ہے اور کیا چھن سکتا ہے، تو میں یہ شادی خالی محبت سے نہیں کر پاؤں گا۔“

اس نے ایک ٹھنڈی سانس بھرتے نظر اپنے گرد دوڑائی۔ بھوری آنکھیں اسے تکتی رہیں۔

”مجھ پر بھروسہ رکھو۔“ وہ ایک قدم آگے آیا، سورج کی کرنیں اس کی پشت سے ٹکرا کر اپنی سمت موڑ گئیں۔ ”میں یہ شادی خلوص اور محبت سے کرنا چاہتا ہوں، کسی ڈر میں آ کر نہیں۔“ ہیزل آنکھوں میں نرمی تھی، راستی تھی۔

ظبیہ نے شرمندگی سے سر جھکا دیا۔ ”آئی ایم سوری۔“

”اب سوری کہنے کو کس کمبخت نے کہا ہے؟“ اس نے گرین ٹی کا آخری گھونٹ چھانتے منہ بنایا پھر کپ دور رکھ کر واپس اس کی طرف پلٹا۔

”ایک ہفتہ اور رک جاؤ۔ صرف آٹھ دن۔ مجھے یہ آخری فلائٹ لینے دو۔ تمہیں پتا ہے ناں یہ میرے لیے خاص ہے؟“

ظبیہ آہستہ سے مسکرا دی اور پھر اثبات میں سر جھکایا۔ ”کوئی کیپٹن بننے والا ہے۔ چھ سال کی محنت کے بعد۔“ اس کی مسکان بھی گہری ہوئی۔ ”کوئی نہیں، میں۔ رانج آدم۔ میں کیپٹن بننے والا ہوں۔ اور یہ تمہاری وجہ سے ہے۔“

”میری وجہ سے؟“ اسے تعجب ہوا۔

اب وہ اپنے کپ میں پڑے ٹی بیگ کو اٹھائے اس کی ڈور توڑ رہا تھا۔ ظبیہ الجھی ہوئی سی اس کی کاروائی کی نگہبان بنی رہی۔ جب سفید دھاگہ ٹوٹ کر علیحدہ ہو گیا تو اس نے ظبیہ کو دیکھتے بہت آرام سے اس کا ہاتھ تھاما۔ اس کے لب جدا ہوئے ہی تھے جب اس نے غور کیا کہ وہ دھاگہ اس کی چوہتی انگلی کے گرد لپیٹ رہا تھا۔ ”تمہاری وجہ سے۔ تم میری کامیابیوں کا انعام ہو۔ میری زندگی کی ہر خوشی کہیں نہ کہیں جا کر تم سے جڑتی ہے، ظبیہ۔ اب میں راستہ بھی نہیں ڈھونڈتا۔ مجھے پتا ہے میرا آخر تم ہو۔“

اس کے گلے میں آنسو پھند ا باندھ رہے تھے لیکن وہ بے زبان اسے دیکھے گئی۔

دھاگہ دوبار اور گھما کر رانج نے اس کی انگلی کے گرد چھوٹی سی گانٹھ باندھی، اور پھر سر اٹھا کر اسے دیکھا جو ہنسنے اور رونے کے درمیان کہیں اٹکی ہوئی تھی۔

”ابھی اس پر گزارا کر لو۔ پچیس کو اصلی والی پہنا دوں گا۔ پکا پر امس۔“

ظبیہ نم آنکھوں سے مسکرا دی اور اپنی انگلی کے گرد بندھے سفید دھاگے کو جانچنے لگی۔ وہ پیچھے ٹیک لگا کر اسے دیکھتا رہا۔

یونہی شام ڈھل کر رات میں تبدیل ہو گئی اور چھت پر کھڑے دو نفوس بھی وقت کی اندھیری میں گھم سے گئے۔ ماضی بیت چکا تھا۔ کون گواہ تھا ان وعدوں کا جو کیے گئے تھے، ان آنسوؤں کا جو بہائے گئے تھے؟ وقت، شاید۔ لیکن وہ گزر چکا تھا۔

کو الہ پور کے کسی گھر میں رکھی ریت گھڑی میں ہم وقت کٹا دیکھتے ہیں۔ مٹی کے کتھی دانے تشابی سے یک بعد دیگرے جھڑتے جاتے ہیں۔ پہلے منٹ گھنٹوں میں بدلتے ہیں اور پھر گھنٹے دنوں کی وسعت اختیار کر لیتے ہیں۔ پانچ سال پہلے اور کیا ہوا تھا؟ کہاں ہماری کہانی نے ٹھوکر کھائی تھی؟ جاننے کا وقت آچکا تھا۔

زمانے کے باب ایک ہزار، اور ہم ایک بار پھر دستک دیتے ہیں اٹھارہ نومبر دو ہزار نو کے در پر۔ متحدہ عرب امارت سے ملائیشیا جاتا ہمارا طیارہ دبئی کی فضاء سے نکل چکا ہے۔ وقت ہے رات کے دس بج کر اکیس منٹ کا اور کردار ہیں دو۔ کیپٹن حلیمہ امانی اور ساتھ کوپائلٹ رانج آدم۔

کاپٹن میں معمول کی حل چل تھی۔ بائیں جانب کی کرسی پر بیٹھی حلیمہ کے ہاتھ کنٹرول یوک yoke پر تھے اور آنکھیں آلاتی پینل کی انگنت جگمگاتی بتیوں پر۔ اس نے گہرے نیلے رنگ کا حجاب اوڑھ رکھا تھا اور رنگت گلابی سپید

تھی۔ عمر تیس سے چالیس کے درمیان، اور اس کا پیشہ ورانہ علم اور تجربہ اس کے ثابت قدم رویے سے ظاہر تھا۔
حلیزہ امانی ملائیشیا ایئر لائنز کا ستارہ تھی۔

اس کے دائیں ہاتھ والی کرسی سنبھالے فرسٹ آفیسر رانج تھا۔ کانوں پر ہیڈ فون تھے اور ہیزل آنکھیں تفتیشی طرز سے کنٹرول سیٹنگز کو چھیڑ رہی تھیں۔ کالے دستانوں میں قید لمبی انگلیاں کی بورڈ پر بٹن دبا رہی تھیں۔

فلائٹ پلان کا دیٹا ڈال کر اس نے حلیزہ کو دیکھتے گردن اثبات میں ہلائی۔

نیلے حجاب والی کیپٹن نے اپنے ہیڈ فون میں چابی بھرتے مانک ہونٹوں کے قریب کیا۔

“New Delhi Control, this is Malaysian 405, maintaining FL350 on route to Kuala Lumpur.”

رانج نے گردن ترچھی کرتے اپنے کنارے کی کھڑکی سے نیچے دیکھا۔ اس کے نیچے انڈیا کی سرزمین روشنوں میں نہار ہی تھی۔ بادلوں کے اوپر سے دنیا دیکھنے کا بھی الگ ہی خمار تھا، اور رانج پوری طرح سے اس میں ڈوب چکا تھا۔ اسے بلندیوں سے عشق ہو گیا تھا، ہوتا جا رہا تھا۔ اچانک ظبیہ کا چہرہ اس کے ذہن میں ابھرا تو وہ مسکراہٹ دبا گیا۔

وہ اس سے چار گھنٹے، دو ممالک اور تین بول کی دوری پر تھی۔ کاش، وقت کو پر لگ جائیں۔

”اور، اب تو دلہا بننے والے ہو، اور کیپٹن بھی۔ زیادہ خوشی کس کی ہے؟“ حلیزہ نے مسکراتے ہوئے اس پر ایک نظر ڈالی تو وہ پہلے تو ذرا چونکا پھر خاموش سا مسکرا دیا۔

”کیپٹن بننے سے زیادہ پیسے آنے ہیں اور دلہا بننے سے جانے ہیں۔ آئی تھنک آپ کو میرا جواب مل گیا ہو گا۔“ ایک ہاتھ سے تھروٹل throttle کو تھوڑا آگے کیا۔ طیارے نے خفیف سی تیزی پکڑی۔

حلیزہ ہنس دی۔ ”ٹروڈیٹ۔ لیکن خوشیوں کو پیسوں میں نہیں، یادوں اور احساسات میں تولتے ہیں۔ ویسے بھی رزق ہمیشہ عورت لاتی ہے۔ انشاء اللہ زویا سے شادی اچھی ثابت ہوگی۔“

”انشاء اللہ۔ اٹس ظبیہ بائی دی وے۔“ اس نے اصلاح کی۔

“With an a.”

حلیزہ نے سمجھتے ہوئے سر ہلایا۔ ”اوکے اوکے، ظبیہ ودا این اے۔“ پھر یوک کے کنارے پر بنے ٹرم کنٹرول (trim control) کو تھوڑا سا گھمایا۔ جہاز اب پائیدار حالت میں رواں تھا۔

رانج فلائٹ پلان پڑھتے اسے موجودہ رخ پر تصدیق دے رہا تھا۔ چند منٹ ایسے ہی کٹ گئے۔ انڈیا دور ہو رہا تھا اور رات گہری۔

اس نے رباب اور ادا کے بارے میں سوچا جو پیچھے مسافرین کے کیمبن میں بیٹھی ہوں گی۔ انھیں کیسا لگ رہا ہو گا اس کے ساتھ پہلی مرتبہ سفر کر کے؟ ادا تو ابی کا پوچھ پوچھ کر رباب کا کان کھا گئی ہوگی۔ اور اس کی بہن اپنی واحد خوشی، یعنی ان سروس میل، کے انتظار میں دوچار ہو رہی ہوگی۔ وہ سوچ کر ہی مسکرا دیا۔

گھر پہنچ کر اسے کتنے کام کرنے تھے۔ چھٹی تو صرف ایئر لائن سے تھی، لیکن اپنے گھر والوں کا چھوٹو تو وہ آپ تھا۔ حد ہے۔ کیٹر سے بات، ٹینٹ کا خرچہ، دعوت نامے، ظبیہ کی شاپنگ، اس کی خود کی شاپنگ کیونکہ اب شادی تو اس منحوس نیلی وردی میں نہیں کرنی تھی ناں۔ اور کیا رہ گیا۔۔۔؟

”رانج!“ حلیزہ کی آواز ناگاہ بلند ہوئی۔

وہ چہرہ موڑتے اس کی جانب پلٹا، آنکھیں بڑی ہوئیں۔ ”کیا ہوا؟“

حلیزہ نے آنکھوں میں وحشت کے ہمراہ انگلی فیول گج fuel gauge کی سمت دکھائی جہاں بنی گھڑی کا ڈائل تیز لال بھڑک رہا تھا اور ساتھ لگی سوئی اس کی نشاندہی کر رہی تھی۔ ہوا میں تحلیل طیارے کا فیول احتیاج سے پہلے ختم ہو رہا تھا۔

“We are running critically low.”

حلیزہ نے ہونٹوں پر زبان پھیرتے اعتراف کیا۔

رانج نے بغور لال پڑتی بتیوں کو دیکھا۔ اس کی آنتوں میں مروڑاٹھی۔ یہ ٹھیک نہیں تھا۔ کالے چمڑے کے دستانے اس کی انگلیوں سے چپک رہے تھے۔ اس نے آگے ہوتے فیول کنٹرول پینل کے سوئچز کو جانچا۔

”فیول ضرورت سے زیادہ جلدی برن ہو رہا ہے۔ رزرو reserves کو الالپور تک نہیں چل پائیں گے۔ فیول ایمر جنسی اشو کریں۔ ہمیں فوری لینڈنگ کرنی ہوگی۔“ کاپٹ کی نیم سفید روشنی میں رانج نے اپنی کیپٹن کو دیکھتے پوری بات سمجھائی۔

حلیزہ نے ایک لمحے کے لیے اس سے نظریں ملائیں پھر گردن اکڑاتے سیدھی ہوئی۔ ”رانج، تم میرے جو نیئر ہو۔ میں اس سے بدتر صورتحال سے نمٹ چکی ہوں۔ ایمر جنسی کا اعلان نہیں کیا جاتا جب تک کہ بالکل ضروری نہ ہو۔ ہم ایئر پورٹ پہنچ جائیں گے۔“

رانج کو لگا کسی نے اس کے گلے میں پھندا ڈالا ہے۔ اس کی آنکھوں میں غصہ انگارے کی طرح بھڑکا۔ ”ہم نہیں پہنچ سکتے، کیپٹن۔ اگر ابھی لینڈنگ نہیں ہوئی تو کریش ہو جائے گا۔“

”کریش ایسے نہیں ہوتے، رانج۔“ اس نے بات ٹالی اور سیاہ آنکھیں شیشے کے باہر پھیلے بادلوں پر جمالیں۔

”تو آپ کو کیا لگتا ہے کریش پریاں کرواتے ہیں؟“ اسے سمجھ نہ آیا وہ اپنی بات اس تک کیسے پہنچائے۔

حلیزہ نے بدلتے تاثرات کے ساتھ اسے گھورا لیکن بولی کچھ نہیں۔ دانت پیستے اس نے یوک پر گرفت مضبوط کی۔

رانج آنکھوں میں لاکھ بے یقینی لیے ایک بار پھر آگے جھکا۔ ”کیپٹن۔“

“Malaysian 405, this is New Delhi Control. Maintain current heading and altitude. Continue on your planned route.”

(ملایشیا 405، یہ نئی دہلی کنٹرول ہے۔ موجودہ سمت اور اونچائی کو برقرار رکھیں۔ اپنے طے شدہ راستے پر چلتے رہیں۔)

ان کے درمیان نئی دہلی ایئر ٹریفک کنٹرولر کی آواز بلند ہوئی۔ رانج کے دل میں امید کے پھول کھلے۔ بس، یہی موقع تھا۔ اس نے حلیزہ کو دیکھتے انتظار کیا کہ اب وہ فیول ایمر جنسی کی بات کرے۔

حلیزہ نے جھنجھلاہٹ میں مائیک پاس کھینچا۔ ”روجر۔“ اور پھر ریڈیو خاموش پڑ گیا۔ رانج کا منہ کھلا کا کھلا رہ گیا۔

”یہ آپ کیا کر رہی ہیں؟“ اس نے غصے سے ڈیسک پر ہاتھ مارا۔ ”فیول ختم ہو رہا ہے!“

حلیزہ کی گلابی رنگت اب سرخ پڑ رہی تھی۔ ”تم میرے فیصلوں پر سوال نہیں کر سکتے، فرسٹ آفیسر آدم۔“

رانج نے اپنے ہیڈ سیٹ میں چابی ڈالتے اسے گھورا پھر ایک ایک لفظ چبا چبا کر باہر نکالا۔ ”میں کر سکتا ہوں جب میری بہن، میری بھانجی اور تین سوار اور معصوم لوگوں کی جان آپ کے کسی انا پرست فیصلے پر مبنی ہے۔ آپ کو موت عزیز ہے تو کسی عمارت سے کودیں۔ یہاں تماشہ نہ لگائیں۔“

کنٹرول روم کو اس نے خود رنگ دی۔

“Control, this is Flight 405. We declare a fuel emergency. Repeat, a fuel emergency. Requesting immediate priority for landing.”

(کنٹرول، یہ فلائٹ 405 ہے۔ ہم ایندھن کی ایمرجنسی کا اعلان کرتے ہیں۔ دہرائیں، ایندھن کی ایمرجنسی۔ لینڈنگ کے لیے فوری ترجیح کی درخواست ہے۔)

دوسری طرف گڑگڑاہٹ ہوئی۔ حلیزہ بھی ابرو سکڑے اسے دیکھتی رہی۔ رانج کی ہتھیلیاں بھیگ رہی تھیں۔ کنٹرول روم کو اس کا پیغام نہیں ملا تھا۔

”یا اللہ!“ رانج نے آستین سے پسینہ صاف کیا، ایک نگاہ قصر سے گرتے فیول کیج پر ڈالی۔ وہ لال بتیاں اسے اندھا کر رہی تھیں۔ حلیزہ بھی آگے ہوئی۔ اس کی انگلیاں کپکپا رہی تھیں۔ اس نے ہیڈ سیٹ میں دوبارہ چابی بھری۔ اس بار آواز میں ڈر تھا، خوف تھا، لرزش تھی۔ وہ سب تھا جواب تک روپوش رہا تھا۔

“Control, this is Flight 405. Fuel emergency! Emergency landing required immediately!”

(کنٹرول، یہ فلائٹ 405 ہے۔ ایندھن کی ایمرجنسی! فوری طور پر ہنگامی لینڈنگ کی ضرورت ہے!)

گڑگڑاہٹ مستقل تھی۔ کنٹرول روم سے آتی آوازیں کا کپٹ پہنچنے سے پہلے ہی حصہ حصہ ہو جاتیں اور شاید وہاں سے جاتیں ان کی پکار بھی اسی طرح غائب ہو رہی تھیں۔

”رانج!“ حلیزہ نے آنسوؤں سے ترچہ اس کی طرف موڑا۔ اس کا سر چکرا رہا تھا، دل آنتوں تک گر گیا تھا۔ اس نے گہری سانس بھرتے کنٹرول یوک کو سختی سے پکڑا۔

جہاز کے شیشوں کے پار اندھیری تھی اور نیچے کوسوں سے بہتا ہوا بحر الہند۔ فیول گنج سرخ بتیاں جھپک جھپک کر انھیں اپنی قلت سے آگاہ کر رہا تھا۔ چاند بڑا تھا اور خرم بھی، ان کی بد بختی پر ظالموں کی طرح دانت دکھاتا۔ حلیزہ آگے جھکی سوئچر چھیڑ رہی تھی، ریڈیو فریکوئنسی پر ہاتھ مار رہی تھی اور رانج بٹن کے اوپر اپنی انگلیاں توڑ رہا تھا۔

رابطہ، انھیں رابطہ چاہیے تھا۔ صرف ایک بار۔ بس، ایک بار۔ اور پھر وہی ہوا جس کا ڈر تھا اور انتظار بھی۔

انجن خاموش پڑ گئے۔ ڈائل میں جگمگاتی سوئی سرخ زون میں جا گری۔ سیاہ سمندر کے اوپر اور نیچے صرف گمنامی تھی۔

اب طیارہ نیچے کی طرف بڑھ رہا تھا۔ بڑھ نہیں، وہ گر رہا تھا۔

حلیزہ کے بند انگشت کنٹرول یوک پر تنگ ہوئے، گھنی پلکیں نم گالوں سے جا ملیں، ہونٹ خوف سے کپکپائے لیکن زبان۔۔۔ زبان نے اپنے معبود کو یاد کیا۔ صرف اور صرف اسے۔

”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“

رانج نے اسے دیکھا۔ ایک سانس ٹوٹ کر ہوا میں گھل گئی۔ لیکن حلیزہ کی آنکھیں بند تھیں۔

وہ دوبارہ بولی۔ دھیمہ، بھاری سانسوں کے ہمراہ۔

”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“

اب بحر الہند ان سے چند فٹ کی دوری پر تھا، اس کے سفاک سیاہ لہریں اپنے خنجر چھپائے ان کی منتظر۔

راج نے سیٹ کی پشت سے ٹیک لگاتے آہستہ سے ایک اور سانس لی۔ اسے ہوا کا ایک ایک ذرہ اپنے لبوں سے ٹکرا تا محسوس ہوا۔

اور پھر کاپٹ کی سفید بتیوں کے درمیان، رات کی اخفات تاریکی کے تابع، بحر الہند کے نمک آلود پانی کے سپرد، ان کی آوازیں ایک آخری بار ساتھ بلند ہوئیں۔

”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“

سمندر کا پانی بے لگام اندر دھسا۔ شیشوں کے بکھرنے کی آواز ہر گوشے سے بلند ہوئی۔ پلین کا ٹکڑا ٹکڑا ہوا گیا۔ لہریں مالائی جہاز کا ملبہ اپنے اندر ڈوبا گئیں۔ طیارے کا ڈھانچہ اس شدت سے سمندر سے ٹکرایا کہ اس کا ریزہ ریزہ تین تیرہ ہو گیا۔ بحر الہند کی ٹھنڈی، سیاہ لہروں نے رفتاری سے کام دکھایا۔

کیبن ڈوب رہا تھا۔ نمکین پانی ناک، حلق سب موقوف کر گیا۔ مدد اور مددگار کے لیے لگائی گئیں صدائیں ضائع ہو گئیں۔

ایک ہی لمحے میں بے زبانی راج کر گئی۔

سمندر نے اس سے معاونت طلب کی تو رات نے اپنی آغوش فراخ کر دی۔ اور ایسے ہی، اٹھارہ نومبر کا دن اپنے اختتام کو پہنچا، اپنے ساتھ لاتعداد جانیں چرائے۔

اگلی شام تک آدھے ایشیا کو اس المناک واقعہ کی خبر موصول ہو چکی تھی۔ ملائیشیا ایئر لائنز نے فوری طور پر SAR آپریشن جاری کیا، کسی بھی زندہ اور بچ جانے والے شخص کی شناخت میں، اور قریبی میری ٹائم امداد سے بھی رجوع کیا تھا۔ نیوز چینلز جوش و خروش سے پلین کریش کی خبر کو ہر ہیڈ لائن میں بیچ رہے تھے۔

کیوں ہوا؟ کیا ہوا؟ کیسے ہوا؟ جاننے کے لیے دیکھتے رہے فلاں فلاں نیوز۔

ایسے میں ہم واپس رخ کرتے ہیں بحر الہند کے ظالم پانیوں کا۔ اس دن کی رات پچھلی رات سے مختلف تھی۔ انیس نومبر کی رات سیاہ لہریں اپنی بھوک کو اسودہ کرنے کے بعد معصومیت کا تاج سر جمائے تھیں۔

اطراف میں چاروں سمت جہاز اور کشتیاں پہرہ ادا رہے تھے۔ کئی گھنٹوں کی مسافت سے وہ ریسکیو ٹیمیں لہروں کے چکر کاٹ رہی تھیں، کسی غیر معمولی حرکت کی منتظر۔ رات کی سیاہی میں بے چینی تھی، بے آرامی تھی۔

تیز روشنی اور طاقتور ٹارچ لائٹس کا سہارا لیا گیا تھا۔ خصوصاً رات میں استعمال ہونے والے چشمے اور دیگر ساز و سامان کو بھی عمل میں لایا گیا تھا۔ سونار سسٹم سے پانی کی گہرائیوں تلے ہوتی حرکات و سکنات پر نظر ثانی کی جا رہی تھی۔

ایسے میں سفید روشنی کی ایک پٹی ساحل کے گرد موجود ایک بلے کے ڈھیر پر پڑتی ہے۔ ڈھیر زیادہ بڑا نہیں تھا، لیکن اس کی صورت غیر معمولی معلوم ہوتی تھی۔ روشنی کو بڑھایا گیا، نائٹ گلاسز کو عمل میں لایا گیا۔

ایک انسانی جسم کی جھلک نمایاں ہوئی۔

ریسکیو ٹیموں نے دل تھامے۔ چوبیس گھنٹے کی لگن کے بعد انھیں اب تک زندگی کی کوئی خبر نہیں ملی تھی۔ لاشیں بہت دریافت ہوئی تھیں لیکن وہ لاشیں تھیں، بے حرکت و عمل۔

جہاز زمین سے قریب لائے گئے، کشتیوں نے بھی چابک چلائے۔ جہاز سے تین سے پانچ مرد اتر کر اس سمت دوڑے۔

بلے پر اوندھا لیٹا مرد ساکت تھا۔ اس کے کپڑے جگہ جگہ سے چرچکے تھے۔ طبی عملہ اس کے اوپر جھکا۔ اسے الٹایا گیا اور دو انگلیوں کی پوریں مرد کی شہرہ رگ کے اوپر رکھیں۔ خاموشی۔

عملہ نے ہارمان لی۔ سمندر سب ہضم کر گیا تھا۔ اور پھر ایک دھڑکن۔ ٹھیک کان کے نیچے، گردن سے اوپر۔ عملہ کی آنکھیں پھیلیں۔ ایک اور، پھر ایک اور۔ دھک۔ دھک۔ دھک۔

“Alive! He’s alive!”

(زندہ ہے! یہ زندہ ہے!)

تمام ٹیموں نے رک کر ایک لمحہ سکھ و سرور کا سانس لیا، اور پھر دوا دہش میں لگتے انھوں نے اسٹریچر اور دیگر طبی ضروریات کے لیے آوازیں لگائیں۔

جان بچی تھی، اب اسے بچانا ان کے زمے تھا۔

اس سب افراتفری میں دور ساکت پڑے مرد نے اپنے گرد ہوا بدلتی محسوس کی۔ لوگ، ہل چل، نمی، خنکی، شور۔

اس کے خشک پیڑی بنتے ہونٹ ایک دوسرے سے ایک بے آواز کراہ میں جدا ہوئے۔ اسے دوبارہ نمی محسوس ہوئی۔ اپنے اوپر، اپنے نیچے۔

اب کہ اس کی آنکھوں نے ہمت کی۔ ہیزل نور رات کی تاریکی میں بڑھتا چلا گیا۔ ایسا معلوم ہوتا تھا جیسے خالص شہد کی بوند بوند اس کی آنکھوں میں جما ہو۔

اس کا پہلا خیال: وہ بچ گیا تھا۔

وہ بچ گیا تھا۔ اور بھاری پلکیں اٹھاتے ہی اسے اندازہ ہو گیا تھا کہ اس کی جہنم شروع ہو چکی تھی۔ جب مردوں کے شہر سے سانسوں کی آواز آتی ہے، تو گوشہ گوشہ اسے الزام دیتا ہے۔

رانج آدم کی اگلی ہر سانس ایک سرقہ تھی اور وہ گناہگار۔

اس کا جرم؟

موت سے آسان فرار۔

بحر الہند کے ساحل پر چلا ٹھنڈی ہوا کا جھونکا لے آیا ہے ہمیں اپنے کہانی کے دورانیے میں۔

MH370 آپ کا منتظر ہے۔

☆☆☆

حال

جگہ: لیوٹری کے باہر

01:03 AM

اسے کچھ سمجھ نہیں آرہا تھا اور یہ فلائٹ بھی جہنمی سی لگ رہی تھی۔

غسل خانے سے نکل کر اب وہ اسی راستے چل رہی تھی جہاں سے وہ آئی تھی، یعنی مسافرین کے کیمپ کی طرف، لیکن اس کی چاپ دھیمی اور قدم سست تھے۔ دماغ میں اب بھی اس ایک شخص کا چہرہ گردش کر رہا تھا، لیکن نہ جانے کیوں اب وہ ان آنکھوں سے اس شدت سے نفرت نہیں کر پار رہی تھی۔

شاید انھیں نہیں ملنا چاہیے تھا۔

رانج سے دور رہ کر اس پر گالیاں کسنا آسان تھا، اٹھتے بیٹھتے اسے قصور وار ٹھہرانا سانس لینے جتنا چھوٹا اور یہ سوچنا کہ اس کی زندگی تو ایک موج میلہ ہے اس کا دفاعی میکانیہ۔ مگر اس کا سامنا کر کے، اس کی آنکھوں کی الجھن اتنے نزدیک سے پرکھ کر وہ یہ نہیں کر پار رہی تھی۔ اور یہ خیال ہی ظبیہ کو کھارہا تھا۔ اس کے سارے محافظات تر ہو گئے تھے۔ رانج آدم اس کی کہانی کا ولن نہ رہا تو اسکرپٹ ری رائٹ کرنی پڑے گی، اور وہ اس سپردگی کے لیے قطعاً راضی نہیں تھی۔

وہ نیلی روشنی میں قید راہداری کے سرے پر پہنچی ہی تھی کہ کسی نے جھٹکے سے اس کا بازو پکڑتے اسے ایک طرف کھینچا۔

اس کا اوپر کا سانس اوپر اور نیچے کا نیچے ہی رہ گیا۔ آنکھیں پھٹ پڑیں، اور اس نے چیخنے کے لیے جیسے ہی منہ کھولا تو ایک بڑی ہتھیلی اس کے ہونٹوں پر بند ہوئی۔

”ڈونٹ اسر کیم۔“

اسے دیوار کے ساتھ جوڑ کر سایہ اس کے سامنے واضح ہوا۔ ظبیہ خوف سے اسے تکتی گئی۔ سائے نے سر اوپر اٹھایا تو نیم نیلی بتیوں میں اس کی آنکھیں چمکیں۔ سرمئی۔ پھر ناک، پھر گال، اور آہستہ آہستہ مکمل چہرہ واضح ہوا۔

ظبیہ کی آنکھیں اس کے ہر منکشف ہوتے جزو کے ساتھ کھلتی گئیں۔ اب اکاڑ اس کے اتنا قریب تھا کہ وہ چاہتا تو سر مار کر ہی اسے بے ہوش کر دیتا۔ ظبیہ خوشی خوشی ہو بھی جاتی، اسے چھٹی چاہیے تھی۔

”میں ہاتھ ہٹاؤں گا، لیکن تم چیخنا مت۔ اوکے؟“ اس نے اس کی رضامندی چاہی۔ ظبیہ نے تھوڑا سا سر ہلایا۔ اکاڑ اپنی گرفت اس کے چہرے پر ڈھیلی کرتے ہاتھ دور کرنے ہی لگا تھا کہ ظبیہ نے گلا پھاڑ کر چیخنا چاہا۔ اس نے فوراً سے اس کا منہ دوبارہ بند کیا۔

”جھوٹ! کتنی بڑی جھوٹی ہو تم!“ وہ ناراض ہوا، ایسے کہ جیسے اسے چھین چھپائی میں پکڑ لیا گیا ہو۔ ظبیہ آنکھیں سکیڑے اسے گھورتی رہی۔

اس نے ایک سانس بھری۔ ”ہاتھ ہٹانے دو تا کہ ہم دوپڑھے لکھے لوگوں کی طرح بات کر سکیں۔“ کچھ سوچ کر ایک لمحہ رکا۔ ”ایک پڑھے لکھے۔۔۔“

اس نے کوئی جواب نہیں دیا تو وہ خدا پھر بھروسہ کر کے ہاتھ ہٹانے لگا۔ اب ظبیہ آزاد تھی لیکن وہ چیخی نہیں، صرف بری طرح سے اسے گھورتی رہی جیسے ابھی فرائے کر دے گی۔

اکاڑ نے ان کی درمیان نزدیکی پر غور کرتے دو قدم پیچھے لیے۔ ”سنو۔“

”تم میرا پیچھا کر رہے ہو؟“ پہلا گرینیڈ۔ ”یہاں کیسے پہنچے تم؟ تمہیں۔۔۔ تمہیں پتا کیسے لگا میں یہ فلائٹ لوں گی؟ پولیس کو تو نہیں لے آئے تم؟“ آخری وار ظبیہ نے اپنی پیشتر سے تباہ ہوئی خود اعتمادی پر کیا۔

اکاڑ ابرو اٹھائے اسے دیکھنے لگا۔ ”اور کچھ؟ یہ بھی پوچھ لو میں جیمس بانڈ تو نہیں بنتا کہیں فری ٹائم میں۔“

”اکاڑ!“ وہ جھنجھلائی۔ ”کیا کر رہے ہو تم یہاں؟“

وہ دوسری طرف کی دیوار کے ساتھ ٹیک لگاتے پیچھے ہوا۔ ”سفر۔“

وہ ہاتھوں کا مکابنائے اس کی جانب لپکی تو اکائر ہاتھ اٹھاتے سنبھلا۔ ”اچھاناں۔ ایک منٹ! تشدد پسند عورت، صبر رکھو۔“ ڈرامائی انداز میں اپنی گھڑی چیک کی جیسے وزیر اعلیٰ ہو جس نے قوم سے خطاب کرنا ہے۔

”ایک ایک کر کے پوچھو۔“

ظبیہ نے صبر کا آخری گھونٹ چٹ کیا۔ ”آپ، شری مان، کیا کر رہے ہیں یہاں، اس فلائٹ میں؟“

وہ مسکرا دیا۔ ”چائنہ جارہا ہوں۔“

”کس خوشی میں؟ تمہارے گھر والے تو اسپین میں ہیں۔“ اکائر نے اس کی معلومات پر محظوظ سے ابرو چڑھائی تو اسے اچانک عجیب لگا۔ ”مطلب...“

”دبئی جانا ہے۔ کنکٹنگ فلائٹ ہے میری۔“ وہ لا پرواہ سا بولا پھر اسے دیکھا۔ ”تم۔۔۔ اپنی خالہ کے پاس جا رہی ہو؟“

ظبیہ کو تھوڑا دھچکا لگا یہ سن کر کہ اسے علم تھا، اور یاد بھی۔ لیکن کیونکہ وہ ایک ہی چھت کے نیچے رہتے تھے تو یقیناً گھر کے معاملات اس سے چھپے ہوئے نہیں تھے۔ اکائر اس کے مالک مکان کا بیٹا تھا، جو ان ہی کے گھر میں اوپری حصے میں رہائش پذیر تھا۔ ’ان‘ میں شمار ہوتا ہے ظبیہ اور اس کے شوہر، غزار احمد، کا۔

یہ وہی تاجر ہے جس کا ذکر آپ ماضی کے چرچوں میں سن چکے ہیں۔

”ہم، خالہ بیمار ہیں۔۔۔ بہت۔“ وہ خاموش ہو گئی اور ہاتھ میں قید ہینڈ کیری کو ذرا اور سختی سے قبض کیا۔

اکاڑنے اس کی جھکی نظروں کو دیکھتے کمرسیدھی کی اور ایک قدم آگے آیا۔ ”ٹھیک تو ان کی بھانجی بھی نہیں ہے۔“ صاف گواعلان۔ ظبیہ نے ہڑبڑا کر اوپر دیکھا تو وہ اس کے عین سامنے تھا۔

”ایک بات کہنی ہے۔ پورا سچ کہوں یا آدھا؟“ اس نے پوچھا تو ظبیہ کی بھنویں تن گئیں۔ وہ اور پورے سچ نہیں سن سکتی تھی۔

”آدھا۔“ سرمئی آنکھوں والا مرد اس کے انتخاب پر زیادہ پر جوش نہیں لگا۔ ہاتھ جیبوں میں ڈالتے اس نے سر یہاں وہاں گھمایا۔

”تم ایک عورت ہو۔“

ظبیہ کو سمجھ نہیں آیا اس دانائی کا کیا کرے۔ ”اور پورا؟“ اس بونگے آدھے سچ نے اسے تھوڑی ہمت بخشی تھی۔

وہ اس کی طرف مڑا۔ ”تم ایک احمق عورت ہو! سیریلی ظبیہ!؟ تم گن اٹھالے آئی اپنے سامان میں؟“

اس بار ظبیہ کی باری تھی اس کو دیوار میں دھنسنے کی۔ اس کا گریبان پکڑتے اس کی آنکھیں دہشت سے کھل گئیں۔ ”تمہیں کیسے پتا!“ وہ سرگوشی میں چلائی۔

اکاڑنے کمال دھیرج سے اپنی جیکٹ اس کے پنچوں سے آزاد کروائی۔ ”کیونکہ میرے پاس دو آنکھیں اور ایک کام کرنا دماغ ہے۔“ پھر ایک سانس بھری۔ ”کیا سوچ کر یہ بیوقوفی کی تھی تم نے؟“

”بیوقوفی سوچ سمجھ کر نہیں کی جاتی، اکاڑز مور صاحب۔“ وہ دو قدم پیچھے ہوئی پھر ایک ہاری ہوئی کراہ نکالی۔ ”اب میں کیا کروں! تمہارے بیگ میں ڈال دوں؟“

اس نے ایک قہقہہ لگایا۔ ”شوق سے ڈالو۔ پھر میں استعمال کرنے لگ جاؤں گا تو مائنڈ مت کرنا۔“

ظبیہ ڈر گئی۔ نہیں، نہیں۔ یہ شخص پیدا ہی دہشت گرد ہوا تھا۔ وہ کیوں اس میں چابی بھرے؟

”ملی کہاں سے یہ گن تمہیں؟“ اکاڑ اس کا بیگ لینے کے لیے ہاتھ آگے بڑھا رہا تھا۔ وہ پہلے تو کترائی لیکن آخر کار کالابیگ اس کے حوالے کر دیا۔ اب جب اسے پورا سچ پتا ہی تھا۔

”غزار کی ہے۔“ وہ ٹیک لگا کر بولی، ہاتھ اپنے بازوؤں کے گرد لپیٹ لیے۔ ”تھی۔۔۔ ہے، پتا نہیں۔“ وہ جھلاہٹ میں آگئی۔

اکاڑ اب اکڑو بیٹھا اس کا بیگ کھول رہا تھا، اس کی لمبی، شفاف انگلیاں اس کے سامان کو یہاں وہاں پلٹا رہیں تھیں۔

”غزار کو کیا ہوا؟“ اس نے سوال کیا تو ظبیہ کی سانس پھول گئی۔ اس نے اچانک بات کا رخ موڑنا چاہا۔

”تمہیں گن کے بارے میں کیسے پتا چلا؟“

”سوال کا جواب کبھی سوال نہیں ہوتا، مسز احمد۔“ وہ لقب اس نے اسے عزت بخشنے کے لیے دیا تھا یا چڑھانے کے لیے، ظبیہ سمجھ نہیں پائی۔ بھوری رنگت والی لڑکی نے لب زبان سے تر کرتے چہرہ موڑا۔

”دبئی میں ہے۔ پتا تو ہے تمہیں۔ بزنس ٹرپ۔“

اکاڑ اب وار اینڈ پیس باہر نکال رہا تھا۔ اس کے الفاظ سنتے وہ مسکرا دیا۔ ”یہ کہانی کب تک کھینچو گی؟ آئی مین، مجھے کوئی جلدی نہیں۔ وقت لے لو، بٹ اس کا سنڈ آف پریڈ کٹیبیل۔“

”کیا مطلب ہے تمہارا؟“ ظبیہ کا سانس چڑھ رہا تھا۔ وہ کیا کہہ رہا تھا۔

سر مئی آنکھیں اس سے جا ملیں۔ اس کے کہے گئے اگلے الفاظ سادہ ہوتے ہوئے بھی ظبیہ کے تن بدن میں برف کے ریزوں کی طرح گھونپنے تھے۔

”غزار دبئی میں نہیں ہے۔ یہ بات میں اور تم دونوں جانتے ہیں۔ تم بھولے پن کی اداکاری کر رہی ہو اور مجھ سے بھی کروا رہی ہو۔“

ظبیہ کو اپنا سر بھاری ہوتا محسوس ہوا۔ اس نے مسکرا نے کی ناکام کوشش کرتے آڑ پکڑنی چاہی۔ ”کیا کہہ رہے ہو؟ غزار بزنس۔“

”سچ نہیں بول سکتی تو جھوٹ بھی مت بولو، ظبیہ۔ یہ گن لے کر کیوں آئی ہو پھر تم؟ پولیس کے نام پر کیوں پسینہ پسینہ ہو رہی ہو؟ میرے یہاں ہونے سے اتنی متاثر کیوں ہو؟“

ظبیہ کو لگا کوئی اس کا گلا گھونٹ رہا تھا۔ اس کا فریب کھل چکا تھا۔ اس کا فریب اب چھپ نہیں سکتا تھا۔ چند ثانیے گزر جانے کے بعد اس کی آواز اس خالی راہداری میں سنائی دی۔ ہلکی، نرم اور خوف سے لیس۔

”تم۔۔۔ تمہیں کیسے پتا چلا؟“

اکاڑا اب کتاب کے صفحات پلٹ رہا تھا۔ ”کیا غزار جیسا جلا آدمی اتنی آسانی سے دبئی چلا جائے گا، تمہیں تن تنہا چھوڑ کر؟ اور جانے کے بعد نہ کوئی کال کرے گا نہ مسیج؟ لیکن اس سب کو رہنے دیتے ہیں۔“ سر مئی آنکھوں نے رخ اس کی سیدھ میں کیا۔ ”جس کمپنی میں وہ کام کرتا ہے، اس کا دیوالیہ نکلا ہوا ہے۔ وہ اپنے ورکرز کو باہر بھیجنا بالکل افورڈ نہیں کر سکتے۔ زیادہ کچھ نہیں، بس تمہاری ریسرچ کمزور تھی۔“ آخر میں وہ مسکرایا۔

ظبیہ کا چہرہ دھک رہا تھا اور ٹانگیں تینکے جتنی بے بس تھیں۔ اسے اپنا آپ چور چور ہوتا محسوس ہوا۔ وہ بے آواز گھٹنوں پر اس کے برابر جا بیٹھی، ہتھیلیاں پسینے سے ٹھنڈی تھیں۔

اکاڑے نے چہرہ موڑ کر اسے دیکھا۔ ”تم بولو گی تو میں خاموش ہو جاؤں گا۔ مجھے کچھ نہیں جاننا اگر تم بتانا نہیں چاہتی۔“

اس نے خفیف ساسر ہلایا، زبان تالو سے چپک چکی تھی۔ ”گناہ چھپ سکتے ہیں، مٹ نہیں سکتے۔ اور اب وقت آگیا ہے کہ میں اپنے گناہ دھو ڈالوں۔“

بھوری آنکھیں سمت موڑیں تو وہ اسے تک رہا تھا، پلین کی روشنی میں دکتے سرمئی نگینوں میں ہیجدہ رنگ مخلوط ہو تھے۔

ظبیہ نے آواز نکالی۔ خاموش راہداری بھی اس کی جانب راغب ہوئی۔
”میں نے غزار کو قتل کر دیا ہے۔“

(یہ نیم پیلی بتیوں میں اجاگر ایک لائونج روم کا سماء تھا۔ کریم رنگ ترکش قالین ایک نووارد سرخی میں ڈوب رہا تھا۔ قالین سے دو قدم کی دوری پر لکڑی کافر ش تھا اور اس پر ٹوٹے ہوئے کانچ کے ٹکڑے ہر جگہ پھیلے تھے۔ سرخی کی لکیر کا تعاقب کرتے ہم ایک ساکن وجود سے جا ملتے ہیں۔ وہ پچاس سے زائد عمر کا ایک خوب رو مرد ہے جو اپنے سر کے بل گرہوا تھا۔ اس کی آنکھیں چت کھلی تھیں اور پپوٹوں میں وحشت ہی وحشت تھی۔ سر کے پچھلے حصے سے سرخ و گاڑا خون رس رہا تھا۔)

لیڈر جیکٹ والے مرد نے ایک بھاری سانس خارج کی۔

”بڑی دیر کر دی۔“

ظبیہ نے گھور کر اسے دیکھا۔

(دوسرا سایہ سافرون رنگ کی قمیض پہنی، گھنگریالے بالوں کو ڈھیلے سے جوڑے میں لپیٹی اور خوف و دہشت میں ساکت کھڑی ظبیہ کا تھا۔ لائونج روم کی زرد بتیاں ایک ایک کر کے اس کے پسینے سے ترما تھے پر جگمگا رہی

تھیں۔ گلابی ہونٹوں کے گرد واضح سوجن تھی اور بھوری آنکھیں خود سے چند قدم کے فاصلے پر گرے اپنے مرحوم شوہر پر۔

”چلو، خس کم جہاں پاک۔“

ظبیہ کی آنکھیں اس بار واضح طور پر بڑی ہوئیں۔

”مجھے سمجھ نہیں آ رہا کہ تم صدمے میں ہو یا واقعی اتنے پرسکون ہو؟“

اکاڑنے بے سواد سامنہ بنایا۔ ”مجھے دو ہفتوں سے معلوم ہے، ظبیہ۔ شاک والا ایلیمینٹ ختم ہو چکا ہے۔ مجھے یہ جاننا ہے کہ یہ تم نے کیا کیسے۔ اور کس کس کو پتا ہے؟“

ظبیہ نے لب کاٹتے نظریں چرائیں۔

وہ کتنے اور پورے سچ سے بھاگے گی؟

۲ فروری ، ۲۰۱۴

(حال سے ایک ماہ پہلے۔)

کو الپور ایک بار پھر رات کی چاندنی کے سپرد تھا۔

ہلکی بارش نگینوں کی مانند آسمان سے ٹوٹ کر گر رہی تھی۔ بانگسار کا علاقہ دکانوں اور دیر رات تک کھلے کیفے کی روشنیوں میں سفید گوں تھا۔ سڑک کے دونوں اطراف استادہ اسٹریٹ لائٹس اپنی نیم طلائی چمک سے ہر سو ٹیڑھے آڑے سائے کھینچ رہی تھیں۔ گاڑیاں اور موٹر بائیک اپنے گنگناٹے انجنوں کے سنگ رواں تھیں۔

جلان تیلادی، بانگسار کی شہر رگ، کارخ کرو تو ایک سے بڑھ کر ایک تھائی اور مالائی پکوانوں کی مہک آپ کے نتھنے کھول جاتی ہے۔ سیکھوں پر بھنتا ساتے، تھائی مصالحوں کی خشبو اور ساتھ ہی گاڑی، ذائقہ دار کافی کی سکھند۔ بار اور نائٹ کلبز بھی اس شہر کی خاصیت ہیں، جہاں بیشتر اوقات جوان لوگ جھومتے ناچتے اپنی راتیں کاٹتے ہیں۔ ہر جانب محفلیں عروج پر تھیں۔

یہ منظر ہے بانگسار کے ایسے ہی ایک کیفے PULP by Papa Palheta کا جو جلان ریونگ میں قائم پذیر ہے۔ کوالا لپور پر چھایا آدھا چاند چمکدار تھا اور اس کی ہلکی نیلی سفید روشنی کیفے کی فراخ کھڑکیوں سے چھن کر اندر آ رہی تھی۔ پانی کی بوندیں یک بعد دیگرے گیلے گلاس پر پھسل رہیں تھیں۔

کیفے کشادہ تھا اور دیواروں کا رنگ ہلکے بھورے اور کریم کے درمیان کا چنا گیا تھا۔ کرسیاں اور میز عام طرز کی تھیں، لیکن آس پاس موجود درش اور بڑھتے گاہکوں کی آوازیں اسے خاص بنا رہی تھیں۔

اکا نے اپنی آئیڈل منٹ چاکلیٹ کا گھونٹ بھرتے ساتھ کھڑی عورت کو دیکھا جو ابھی دروازوں سے داخل ہوئی تھی اور کسی خالی کرسی کی چھان میں یہاں وہاں نظریں دوڑا رہی تھی۔ اس نے اس کے سامنے والی کرسی دیکھی تو دو قدم آگے برہائے ہی تھے کہ منٹ چاکلیٹ والے آدمی نے سر ہلایا۔

“It’s taken.”

کینے الفاظ۔ عورت نے بیگ اٹھا کر مارنا چاہا، لیکن وہ معصوم مسکراہٹ کے ساتھ نظریں پھیر گیا۔

کچھ اور لمحات بیتے تو واش روم کی راہداری سے ایک مرد آتا دکھائی دیا۔ اس نے گہرے نیلے رنگ کی ٹی شرٹ پہنی تھی اور کالی کاٹن پینٹس۔ قد اکا سے چھوٹا تھا لیکن ڈھال ذرا زیادہ مضبوط تھی۔ رنگت گلابی اور نقوش چینی معلوم ہوتے تھے۔ اس کے گلے میں ایک چھوٹا پینڈ ڈنٹ بھی جھول رہا تھا۔

”مر مرا گئے تھے کیا؟“ اکاڑ نے دبے دبے غصے میں جھڑکا۔ سامنے کھڑا مرد سیٹ کھینچتے شرمندہ سا مسکرا دیا۔ ”سوری بھئی۔ نیچرس کال۔“

سر می آنکھوں والا مرد بد مزاجی سے منٹ چاکلیٹ کا ایک اور سپ بھرنے لگا۔ نیلی شرٹ والے نے اپنی آدھی پی ہوئی لائے اٹھائی۔ ”ہاں، تو ہم کہاں تھے؟“

”یہیں۔“ ٹکاسا جواب۔

نیلی شرٹ والا ملاحظہ سا مسکرایا۔ ”جی نہیں۔ ہم تمھاری کرائے دار پر تھے، جس کے لیے تم اوسو کنسرنڈ ہو۔“

سر می نگاہوں والے نے ابرو اچکائی اور نیچے رکھا بیگ اٹھانے کے لیے ہاتھ بڑھایا۔ ”اگر اس ٹون میں بات کرنی ہے تو میں جا رہا ہوں، کائی۔“

کائی نے ہنس کر اس کا بازو پکڑا۔ ”اچھا، اچھا۔ تم بولو، میں سن رہا ہوں۔ پکا صرف سنوں گا۔“

اکاڑ سفید کرسی کے ساتھ پیچھے ہوا۔ زیتونی سبز جیکٹ میں ڈھکے اس کے کندھے ایک بھاری سانس کی ساتھ کپکپائے۔ اس نے ساتھ کالی جینز پہنی تھیں اور سیاہ بال پیچھے کیے ہوئے تھے۔ کھڑکی کے پار بارش اب پھرتی اختیار کر رہی تھی۔

”اس کے ساتھ ٹھیک نہیں ہو رہا ہے۔“ سر می نگاہوں میں اداسی تھی۔ باہر روش پر گرتی بے نقس چاندنی اس کی آنکھوں میں چمچائی۔ ”اس کا شوہر اسے مارتا ہے۔ ہر دن نہیں تو ہر دوسرے دن۔ پھر وہ اگلے چار دن تک اپنا چہرہ چھپاتی پھرتی ہے۔ مجھ سے، خود سے۔“

کائی نے وعدہ کیا تھا، تو وہ صرف سنتا گیا۔

”وہ اس حق سے اسے مارتا ہے کہ تم بھی دیکھو گے تو سہم جاؤ گے۔ اور وہ۔۔۔ وہ پٹتی رہتی ہے۔ وہ مار کھاتی رہتی ہے۔ کبھی وہ بیلٹ سے بھی مارتا ہے۔ ایک بار اس نے دروازے میں دکھادے دیا تھا، ظبیہ کا ہونٹ پھٹ گیا تھا اس دن۔ اسے ہسپتال بھی میں لے کر گیا تھا۔“

(اسپتال کے دروازوں سے نکلتے دو نفوس۔ پہلا سفید ہوڈی اور گہری نیلی جینز میں ملبوس اکاٹر جو سر نیچے کیا شیشے کا دروازہ دھکیلتے باہر قدم رکھ رہا تھا۔ دوسری گاڑھے سبز رنگ کی گرتی اور سفید ڈھیلے ٹراؤزر کے ساتھ ہم رنگ دوپٹہ سر پر اوڑھے، ظبیہ یمین۔ اس کے ایک ہاتھ میں خاکی رنگ کا بیگ تھا اور فارغ ہاتھ کی نازک انگلیاں، ڈاکٹر کے منع کرنے کے باوجود، ہونٹوں پر ہوئی تازہ پٹی کو ہلکا ہلکا چھیڑ رہی تھیں۔

جب اس کا مددگار اس سے چار قدم آگے، تیز قدموں سے سیڑھیاں اترنے لگا تو وہ اس کی خاموشی اور نہ جھیل سکی۔ کالی اسٹریپ سینڈلز والے پیروں کو قفل لگے اور وہ وہیں بنے چکنے ماربل کے فرش پر جا رہی۔

”مجھ سے بات کرو، اکاٹر۔“ التجاء تھی یا لمبے تلے آدمی کی آخری پکار، اکاٹر نامی مرد کے دل نے اسے ایک اور قدم آگے نہیں بڑھانے دیا، البتہ دماغ نے اس کی طرف پشت برقرار رکھی۔

”کچھ خاص ہے تمہارے پاس جو میں کہوں؟“ ظاہر آسردا لہجہ۔ ظبیہ کے دل کو لگی ٹھوکر مرگ اور تھی۔

وہ ہچکچاہٹ بھرے انداز میں چند قدم چل کر اس کے نزدیک آئی۔ سفید ہوڈی کے پیچھے ہرے رنگ سے لکھے **NEW YORK** کو پڑھتے، اس نے دل تھام کر دوبارہ باد بباد کی جدوجہد کی۔

”تمہیں مجھ پر غصہ آتا ہو گا۔ تم مجھ پر غصہ ہونا؟“ وہ کیا کہہ رہی تھی، اور وہ کیا کہتا۔ مرمری سفید ہوڈی میں ملبوس مرد آدھا ترچھا ہوا۔ کوالا پور کی سنہری دھوپ اس کے سپید، تیکھے نقوش پر ریزہ ریزہ ٹوٹ رہی تھی، اس کے گالوں اور ماتھے کو ایک مدہم گلابی رنگ بخشنے۔

سر مئی آنکھیں اٹھا کر تازہ پٹی کروا کے آئی عورت کو دیکھا اور سنسان سرگوشی میں الفاظ ادا کیے۔ ”مجھے تم سے خوف آتا ہے۔“

ظبیہ کی دھڑکن نے کہیں دور جا کر اپنا گلا گھونٹا۔ اگر وہ کوئی اور گھڑی، کوئی عام موقع ہوتا تو وہ زور سے ہنس دیتی، اکائر کوڈر پوک بلی پوک بلا کر جان چھڑوا لیتی لیکن اس لمحے، اس کی سر مئی آنکھوں میں ویرانی اور وحشت کے علاوہ اسے کچھ نظر نہیں آیا تھا۔

اکائر زمو را کی آنکھیں ظبیہ یمین کے لیے اجنبی تھیں۔

اس نے ایک پل ٹھہر کر سوچا تھا کہ اگر وہ جگہ تبدیل کرتے تو وہ اس کی آنکھوں سے خود کو کیسا پائے گی؟ مظلوم، لاچار، خود سے ہاری ہوئی ایک پاگل لڑکی۔

”خوف؟“ آواز کو معمولی بنانے کی سراسر ناممکن کوشش۔

اکائر ایک لمحے کے لیے یونہی اسے تکتا رہا۔ شاید ایک لمحے سے زیادہ بھی، لیکن ظبیہ گننا نہیں چاہتی تھی۔ اگر واقعی ہند سے اپنا کھیل دکھا دیتے تو؟

”تمہاری برداشت سے۔ تمہارا صبر مجھے آزماتا ہے۔“ نگاہ اس کے پٹی شدہ ہونٹوں کو چھو گزری اور جبرائتنگ ہوا۔ ”کاش تم جھکنے چھوڑ دو، ظبیہ۔ کاش تم۔۔۔ ٹوٹ جاؤ۔“

کچھ بدل گیا تھا ہوا میں، اس کی سانس میں۔ گنگ سی کھڑی وہ اسے بنا پلک چپکائے دیکھتی رہی۔ کوالا پور کا سورج یکدم ٹھنڈا پڑ گیا تھا، اور اس کی ہتھیلیاں بھی۔

کیا ظبیہ یمین ٹوٹنے کے لیے تیار تھی؟

اکا نے اپنی بھیگتی ہوئی ہتھیلیوں کو دیکھا، اگلے الفاظ سرگوشی میں کہے۔ ”وہ دوانچ کے کٹ پر vaseline لگا کر خوش تھی، کائی۔ ایسا کہاں ہوتا ہے؟“

نبلی شرٹ والے مرد نے سر جھکایا۔ ”اس کی کوئی فیملی نہیں ہے؟“

اس کی انگلی اپنے منٹ چاکلیٹ کے گلاس کے گرد طواف کرنے لگی۔ ”نہیں، شاید۔ اماں ابا تو نہیں ہیں۔ بہن بھائی کا بھی مجھے نہیں پتا۔ ایک خالہ ہیں بس۔ وہ چین میں ہوتی ہیں۔ آج کل انہی کے پاس جانے کی کوشش کر رہی ہے۔“

کائی مسکرا دیا، کڑوی صریح مسکراہٹ۔ ”وہ تنہا ہے، اکا۔ تنہائی آپ کو مجبور کر دیتی ہے، اور مجبوری عذاب ہے۔“

اکا خاموش سا باہر دیکھنے لگا۔ گھنے بادل اور مستقل بارش۔ مدھم روشنی میں منور اس کے تریچھے ہوئے نقوش اب کائی کے سامنے تھے۔ شیو تھوڑی بڑھی تھی اور نظریں گم سم۔

کائی نے اپنی لائے کا ایک اور سپ لیا۔ ”تم کچھ کیوں نہیں کرتے؟ اس سے بات کرو۔ اسے یقین دلاؤ تم اس کے ساتھ ہو۔ شاید وہ ہمت کرے۔“

دور کھڑی لال گاڑی کے شیشوں پر تھپتھپاتی بارش کو تکتے، اکائر مسکرا دیا۔ لیکن وہ مسکراہٹ اس کے ہونٹوں پر ہی تھم گئی۔

”تمہیں لگتا ہے میں خاموش رہا ہوں؟“ آواز میں شکوہ تھا۔ ”میں نے اس سے سب کہا ہے۔ کتنی بار؟ مجھے یاد بھی نہیں۔ وہ مجھ سے دور رہتی ہے۔ میں بھی اس کے زیادہ پاس نہیں جاتا۔ اس کے religious issues ہیں، میں عزت کرتا ہوں ان کی۔ اس کی بھی۔“ آخری الفاظ بے دھیانی میں اس کے لبوں سے اپنا راستہ تول گئے۔

کائی نے اپنے الجھے ہوئے دوست کو دیکھا جو احساسات کے بوجھ تلے پس رہا تھا پھر دھیرے سے کپ پرچ میں رکھا۔ ”صرف عزت؟“ زور دیا۔

واروہیں کیا گیا تھا جہاں زخم آنے کا خدشہ تھا۔ سرمئی آنکھیں سمت موڑ گئیں، اس کی شفاف انگلیاں کانچ کے گلاس کے گرد سختی سے لپٹیں۔

کائی کے ہونٹوں کا ایک کونہ اوپر کواٹھا۔ اسے اپنا جواب مل گیا تھا، اور شاید شیشے کے پار دیکھتے اُس بے نیاز بنتے مرد کو بھی۔

تھوڑی دیر بعد اکائر کی سیاہ ٹویوٹا اواز بانگسار کی گیلی سڑکوں کے درمیان سے گزر رہی تھی۔ پانی کی بوندیں وزن اور پھرتی میں بڑھ چکی تھیں، اور گاڑی کے بے داغ شیشوں سے باہر معائنہ کرو تو برستے بادلوں کی گڑگڑاہٹ ہر سوبلند تھی۔

رات کی تاریکی میں روشن زرد اور سیت بتیاں بھی خالی سی نمایاں ہوتی تھیں۔ یا پھر وہ اکائر کا دل تھا، جس نے اس کے اندر باہر افسردگی کے بادل بچھا دیے تھے۔ یک بارگی گاڑی کے ریڈیو سے کنیکٹ ہوا اس کا فون بجا تو اس کا رنجش بھر انخمار ذرا دیر کے لیے چکنا چور ہوا۔

اکائر نے آگے جھک کر اسکرین دیکھی، اور پھر ایک تھکی ہوئی سانس کے ساتھ اپنا گلا صاف کیا۔ یہ کال وہ کاٹ بھی نہیں سکتا تھا۔ کچھ لوگوں کا آپ پر اتنا حق ہوتا ہے۔ فون پر اوپر کی طرف انگلی چلائی تو رابطہ جڑ گیا۔

“Ah, el amo del universe!”

(اے، کل کائنات کے مالک!)

فون کے دوسری طرف سے تیرتی آواز یک دم چہکی۔ مردانہ لہجے میں بے تکلفی اور واقفیت کے رنگ تھے۔

”کلیرو۔“ اکائر نے طنزیہ مسکراتے اسٹرینگ ویل ڈھیلا چھوڑا۔ آگے سڑک سنسان تھی۔

”ویسے شرم تو نہیں آتی ہوگی؟ چھوٹے بھائی کو اتنا بد لحاظی سے کون انور کرتا ہے؟ ہماری تین ہفتے بعد بات ہو رہی ہے خیر سے۔“ شکایتوں کا پٹارا کھل چکا تھا۔ چھوٹے بہن بھائی چھوٹے کیوں ہوتے ہیں؟

”کبھی بیگم کو بھی ٹائم دے دیا کرو، اڈرین۔ بیچاری منی بھائیوں سے جیلس ہوتے رہ جائے گی۔“ اکائر بھی پورا ادا کار تھا۔

”میری بیگم میں ایسے مسائل نہیں ہیں۔“ وہ ذرا تپ کر بولا۔ ”میری روبن سے روزانہ بات چیت ہو جاتی ہے۔ نکولاس بھی دو تین دن میں پانچ دس منٹ کے لیے کال کر ہی لیتا۔ تمہارا الگ ہی حساب ہے، اکائر۔“ اب وہ اسے سب بھائیوں کا حال سنا کر اپنی خفگی کا اظہار کر رہا تھا۔ ایسڈرز مور صاحب کے چار بیٹے ہوا کرتے تھے، جن میں نکولاس ز مور اسب سے بڑا اور اڈرین ز مور اسب سے چھوٹا تھا۔ سب بھائیوں میں اکائر کا نمبر تیسرا تھا۔

”تم فیملی گروپ چیٹ بھی نہیں دیکھتے۔“ اس نے اپنی ناراضگی اینٹھی۔

”دیکھتا تو ہوں۔“ اس نے شیشا نیچے کیا تو نم قطرے تیز دم کھڑکی کے کناروں سے ٹکرا کر اس کے چہرے پر برسے۔
فی الفور اس نے شیشے واپس اوپر چڑھا دیے۔

”دیکھنے کا مطلب ‘seen’ پر چھوڑنا نہیں ہوتا، سدا کے اینٹی سوشل آدمی۔“ وہ سانس بھرتے رہ گیا۔

اکاڑ نے سر پیچھے چمڑے کی سیٹ سے ٹکایا۔ ”اماں ابا کیسے ہیں؟“ چاروں بھائیوں میں سے ان کے والدین کے ساتھ
ویلا نسیا میں اڈرین اور اس کی بیوی رہا کرتے تھے۔

”اماں آج کل چرچ سے کچھ زیادہ ہی فیسینیٹ ہو گئی ہیں۔“ وہ ہنس کر بتانے لگے۔ ”ولنٹیئرنگ شروع کی ہے۔ منی
کو بھی اپنے ساتھ لے جاتی ہیں، حالاں کہ وہ بدھسٹ ہے، بھئی۔“

اکاڑ بھی تھوڑا سا ہنس دیا۔ چہرے پر چھایا اندھیرا ٹمٹماتی مسکراہٹ سے دوپل کے لیے بالکل فنا ہو گیا۔ ”منی اماں پر
مذہبی جو روستم کا کیس نہ کر دے کہیں۔ آر آئی پی (RIP)، موم۔“

”کسی دن بھی وڈیو کال آسکتی ہے۔ موم ان ہینڈ کفس۔ او لیکن، تمہیں کیا؟ تم تو میری کال اٹھاتے نہیں۔“ اڈرین
بھی بلا کا خناس تھا۔ اکاڑ تھک کر مسکرا دیا۔

”ایسا نہیں ہے۔ چھوٹے بھائی ہو میرے۔ بس، مجھ سے کالز نہیں ہوتیں۔“

”کالز تم سے نہیں ہوتیں، ٹیکسٹ کا جواب دینا تم بھول جاتے ہو۔ کبوتر بھیجوں گا تو اسے بھی زہر پلا دو گے۔ کیسے
رابطہ کروں تم سے؟ ایک تو پہلے ہی کس تھرڈ ورلڈ کنٹری میں جا کر بیٹھ گئے ہو۔“

”دنیا کے مشہور ترین پٹروناں ٹاور ہیں یہاں۔“ وہ رٹارٹایا جواب سنانے لگا۔ اپنے رکنے کی اصل وجہ وہ کسی کو نہیں بتا سکتا تھا۔ خود کو بھی نہیں۔

”اوکے، اور تم کیا کرتے ہو؟ روز پٹروناں واٹ ایور کی چوٹی پکڑ کر فوٹو کھنچواتے ہو؟ آئی مین، واقعی اکائر؟ اس ملک میں کچھ نہیں ہے۔ بس اب واپس آ جاؤ۔ ابا کو تمہاری ضرورت ہے، مجھے بھی۔“

”میں واپس نہیں آ سکتا۔ میرا بہت کچھ یہاں ہے۔“ نگاہوں کے پردے پر غیر ارادی طور پر ایک چہرہ ابھا گا تو اکائر نے بے اختیار سر جھٹکا۔

”بہت کچھ کیا؟ تمہیں نوکری بہتر یہاں مل سکتی ہے، تمہاری فیملی، فرنڈ سرکل، روٹس ہر چیز یہاں ہے۔ اسپین میں۔ وہاں کچھ نہیں ہے اس لائق کے تم اپنے سال برباد کرو۔“ اڈرین واقعی الجھا ہوا تھا۔

”میں نے اس لیے کال نہیں اٹھائی تھی کہ تم مجھے بن مانگا تھیراپی سیشن دو۔“ وہ اچانک تلخ ہو گیا تھا، اتنا کہ اس کے لبوں سے نکلے الفاظ اس کا اپنا آپ جھنجھوڑ گئے۔ اڈرین ذرا سانس بھلا، مگر لہجہ نرم رہا۔

”تمہارے لیے بہتر چاہتا ہوں، اکائر۔ تمہیں کسی سے پیچھے نہیں دیکھنا چاہتا۔ تم ہم سب سے زیادہ کمپیٹنٹ ہو۔“

”تو اس کمپیٹنٹ انسان کی جھمنٹ پر بھروسہ رکھو۔ یہاں پر میری ضرورت ہے۔ میرا فرنڈ سرکل یہاں ہے، اور جہاں روٹس ہوں اس کا مطلب یہ تو نہیں کے شاخیں بھی ادھر ہی ہوں۔“

”تو تم کسی کے کہنے سے کوالا لپور نہیں چھوڑو گے؟“

”نہیں، اڈرین۔“ لہجہ اٹل مگر پرسکون تھا، جیسے فیصلہ کئی برس قبل ہی لے لیا گیا ہو۔

”اگر مجھے، ابا، روبن یا نکو میں سے کسی کو تمہاری ضرورت ہوئی تب بھی نہیں؟“

”میں پہلی فلائٹ سے ادھر آ جاؤں گا۔“ وہ بغیر رکے بولا۔ ”مگر وہ فیصلہ میرا ہو گا۔ اسی لیے تمہیں ابایا کسی کو بھی میری تھیراپی کرنے کی ضرورت نہیں ہے۔ کوالا پور نے مجھے مقصد دے دیا ہے۔“

”اوکے۔“ اڈرین کی آواز میں دھیمی مسکراہٹ عاری تھی۔ ”تم نے ون یارڈ (انگور کے باغ) کی انویسٹ منٹ کا سوچا؟“

اکائر نے تیوری مسلی۔ ”تم سے بعد میں بات کروں؟“

”تم نہ کہہ سکتے ہو، اس فائن۔ لیکن میں صرف یاد کروا رہا تھا کہ تمہاری کمٹمنٹ تھی مجھ سے۔“

”میں کمٹمنٹ نہیں بھولتا، اڈرین۔ لیکن میں نے بھی تمہیں کہا تھا میرے پیسے ایک جگہ پھنسے ہیں۔ جیسے ہی نکلتے ہیں سب سے پہلے تمہارے ون یارڈ کے لیے کام کروں گا۔“

”اکائر، یہ بات تم نے مجھ سے چار ماہ پہلے بھی کی تھی۔“ اڈرین کا لہجہ تھوڑا برہم ہوا۔

”کیونکہ چار ماہ سے پیسے پھنسے ہیں، بلکہ اس سے بھی پہلے سے۔ خیر چھوڑو، پوائنٹ یہ ہے کہ مجھے مدد کرنے سے مسئلہ نہیں۔“

”ہاں، میری مدد کرنے سے ہے۔“

”اڈرین، کین یو پلزز اسٹاپ؟“ ناگاہ اس کی آواز کا پارہ چھت سے جا لگا۔ سر میں بھی تعذیبی قسم کی ٹیس اٹھی۔ اس نے ماتھے کو مسلتے آدھے لمحے کے لیے آنکھیں میچ لیں۔ اڈرین خاموش تھا، بالکل خاموش۔

اور پھر وہ نہیں تھا۔ اس نے کال کاٹ دی تھی۔

اکاڑ نے ریڈیو سے تارالگ کیا اور فون پیسنجر سیٹ پر اچھالا۔ چہرے پر ناگواری اور اذیت واضح تھی۔ گریٹ! تین ہفتے کے بعد بات کرنے کے باوجود اس نے اپنے بھائی کو ناراض کر دیا تھا۔

اپنے بنگلے کی گلی دکھی تو اس نے گاڑی کی رفتار دھیمی کر دی۔ انجن خاموش سا گنگنا تا گیا، عقبی آئینے کے ساتھ لگتی موٹر سائیکل کی کی چین آگے پیچھے جھولی۔

ابھی گہرے بھورے دروازے والا گھر کا سرا نظر آیا ہی تھا کہ اس کے سامنے پیش تصویر نے اس کا دل مٹھی میں جکڑ لیا۔

برستی بارش اور سیاہ چاندنی میں دو نفوس گھر کے خارجی دروازے کے ساتھ کھڑے بھیگ رہے تھے۔ گھر کا دروازہ شاید کھلا تھا کیونکہ لائونج سے آتی سنہری روشنی کی پٹی پانی کے گڑوں میں چمک رہی تھی۔

نیلے باجو کرتے اور پلیڈ پاجامے والا مرد اور کوئی نہیں بلکہ اکاڑ کا اپنا کرائے دار تھا، جسے اس کے باپ نے خوب عزت بخش کر دوستی اور روابط کے خاطر اپنا گھر کم کرائے کے ساتھ پیش کر دیا تھا۔

خود تو اکاڑ کا سارا خاندان اسپین میں تھا، بچے کچے اسکاٹ لینڈ روانہ ہو گئے تھے، لیکن وہ پڑھائی اور پھر نوکری کے چکر میں یہیں کا ہو کر رہ گیا تھا۔ وہ خود بھی کبھی زیادہ وقت کے لیے اسپین نہیں جاتا تھا۔ غلطی سے چلا جاتا تو گھر والے یاد کروا دیتے تھے کہ، محبتیں تو دور رہ کر ہی بڑھتی ہیں، اور پھر اکاڑ اگلی فلائٹ سے بھاگ کر واپس کو الالمپور آ جاتا۔

جب اس نے یونیورسٹی کے بعد مستقل طور پر کو الالمپور میں رہنے کا فیصلہ کیا تھا تو وہ اپنے ابا کو بتا چکا تھا کہ دوست کے ساتھ مل کر ایک اپارٹمنٹ کرائے پر لے لے گا، لیکن کبھی جو گھر میں اس کی سن لی جائے۔

ایسڈرز مور صاحب نے تو فوراً اعلان جاری کیا کہ جب اپنا گھر موجود ہے تو وہ کیوں کرائے اور مالک مکان کے دھکے کھائے گا، اور غرار احمد سے بات کر کے انھوں نے گھر کا اوپر والا حصہ اکائر کے لیے رکھوا لیا۔

ایسے ہی وہ اس بد طالع جوڑی کے ساتھ جڑ کر رہ گیا تھا۔ مالک مکان کم، وہ کپل کاؤنسلرز زیادہ لگتا تھا۔ بایں ہمہ خود وہ پتا نہیں عمر کے کون سے حصے سے تن تنہا گھوم رہا تھا۔

غرار احمد کانپلا کرتا اس کی مضبوط جسامت سے چپک رہا تھا۔ سفید کھچڑی جیسے بالوں سے پانی کی بوندیں ٹپک کر اسفالٹ کی روڈ پر ریزہ ریزہ ہو رہی تھیں۔ وہ چیخ رہا تھا، طیش اور عتاب میں ادا کیے الفاظ تھے تو بلند لیکن اکائر کے ٹیوٹا کے ساؤنڈ پروف شیشوں سے پار نہیں ہو پارہے تھی۔

اس کے سامنے اس کی بیوی تھی، سیاہ گھنگریالی لٹیں مڑی توڑی سی آدھی جامنی رنگ کے کلپ میں بندھ تھیں اور آدھی اس کی گیلی پیشانی سے چپک رہی تھیں۔ اس نے ہلکے بینجی اور زرد رنگ کی پرنٹڈ قمیض پہنی تھی اور ساتھ ہی یکساں ٹراؤزر۔ وہ غرار کے آگے بے حرکت کھڑی اپنے بغیر چپلوں والے پاؤں کو تک رہی تھی، پانی کی بوندیں اس کے بھورے گالوں پر سے پھسل رہی تھیں۔ لیکن وہ پانی صرف آسمان کا برس نہیں تھا، وہ اس کی آنکھوں کی اپنی نمی تھی۔

ظبیہ یمین برستی بارش میں کھڑی رو رہی تھی اور اس کی اطراف میں گری انگلیاں کپکپا رہی تھیں۔ خوف سے، ٹھنڈ سے۔

اکائر اپنی گاڑی کے شیشے سے ان کے اندھیرے سائے ہلتے جھلتے دیکھ سکتا تھا لیکن اس سے زیادہ کچھ اور نہیں۔ رات گہری تھی اور بارش کی دھند قابل لمس۔ چاندنی رات میں پانی تیزی سے تھر تھرا رہا تھا۔

غزار اب کوئی بات ختم کر کے اندر جانے کو مڑا تو ظبیہ نے آنسوؤں کے ساتھ اس کا بازو تھاما۔ وہ بچوں کی طرح بلک رہی تھی۔ اکائر کا دل پھٹ پڑنے کے در پر تھا۔ نیلے کرتا پہنے مرد نے ایک زوردار جھٹکے کے ساتھ اپنی بیوی کو پیچھے دھکا دیا۔ ظبیہ پتھروں پر پھسلتی گیلی سڑک پر جا گری۔

قمیض سے نکلتے اس کے بازوؤں نے پکی اسفالٹ کی سڑک پر رگڑ کھائی اور اسے ٹراؤزر کے پار اپنے گھٹنے چھلتے ہوئے محسوس ہوئے۔ اب وہ چہرہ جھکائے غزار کے قدموں کے ساتھ اوندھی پڑی تھی۔ ایک ایک آنسو کھولتے سیسے کی طرح اس کے گال بھگور رہا تھا۔ وہ ہانپ رہی تھی۔ برستے پانی کی بوندیں اس کی ٹھوڑی اور سیاہ بالوں کے کناروں سے رس رہی تھیں۔

اس کے سامنے اکڑو بیٹھتے غزار نے مٹھی بھر بال اپنے پنجنوں میں جکڑے اور اس کا سر پیچھے کو کھینچا۔ اکائر کی انگلیاں بے اختیار گاڑی کے دروازے تک گئیں، لیکن اس سے پہلے وہ لاک کھولتا، کائی کے الفاظ اس کے کانوں میں موت کے اعلان کی طرح بجے۔

”وہ تنہا ہے۔“

اور ٹھیک ہی تو کہا تھا اس نے۔ تنہا ہی تو تھی وہ۔ کون لگتا تھا اکائر اس کا؟ کیا مناسبت تھی ان کے درمیان؟ مروت، انسانیت، موافقت۔ آخری صورت پر اکائر خود ہی آڑا نشان کھینچ دینا چاہتا تھا۔

اس ہی سوچ کی صدا میں اس کے دماغ کے گنبد سے ٹکرا کر گونجیں تو خود کارانہ طور پر اس کی انگلیاں ٹھنڈے لاک سے دور ہو گئیں۔

غزار اس کے سامنے بیٹھا کچھ کہہ رہا تھا۔ اس کے چہرے کے زاویے ہر طریقے سے بگڑ رہے تھے۔ بات مکمل کر کے اس نے ظبیہ کو اس کے جبرے سے دور اچھالا اور کھڑا ہو گیا۔

ربر کی چپل پٹخ کر وہ اٹے پاؤں گھوماتو کیچڑ سے اچھلتا پانی ظبیہ کے چہرے تک بلند ہوا۔ وہ آنکھیں بھنج گئی۔ اس کے بازو لرز رہے تھے اور پیر کھڑے ہونے کی قوت ہار چکے تھے۔

غزار نے اندر جا کر دروازہ دھڑام سے بند کیا تو سنہری روشنی بھی بج گئی۔ اب گلی تاریک تھی اور رات ستم شعار۔

وہ سڑک پر ریگتے قریب بنے سیور تاج لائن تک گئی جسے کالی جالیوں سے بند کیا گیا تھا۔ جالیوں کے درمیان بس تھوڑی سی ہی گنجائش تھی اور چاند کی روشنی میں وہ ان سے نیچے گر اپنا پرچی پرچی ہو اپا سپورٹ دیکھ سکتی تھی۔ اس کے آنسو بے لگام گرنے لگے۔

ہاں، اسی کے لیے ہی تو تھے اس کے آنسو۔ اس کے آخری اپنے، آخری رشتے کے پاس جانے کی اس کی آخری کوشش کو ٹکڑا ٹکڑا کر کے سیور تاج لائن میں بہا دیا گیا تھا۔ غزار نے اس کا پا سپورٹ پھاڑ دیا تھا، اس کی خالہ کے پاس جانے کی ساری محنت کو چھلنی چھلنی کر دیا تھا۔

بھگی ہوئی آستین سے آنکھیں رگڑتے اس نے بصارت سدھارنے کی کوشش کی، پھر کپکپاتی انگلیاں جالیوں کے اوپر رکھیں۔ سیور تاج لائن کی زمین اس سے کوئی ایک فٹ دور تھی، لیکن وہ بھی مجبور تھی۔

اس نے جالیوں کے درمیان بنی خفیف سے جگہ میں سے انگلیاں گزاریں۔ ایک کراہ اس کے ہونٹ چیر کر باہر نکلی۔ ٹھنڈا لوہا اس کی ہڈی دبا رہا تھا، لیکن وہ لہو لہان ہوتی انگلیاں اندر گھساتی رہی۔ آنسو اب اور تیزی سے اس کے گالوں سے بہہ رہے تھے۔ اس نے بے آواز سرگوشی میں دعا کی۔

“Tolong, Ya Allah!”

(یا اللہ، مدد!)

ایک اس کے سر پر پڑتا پانی تھم گیا۔ اسے لگا تھا جیسے سارا آسمان خاموش پڑ گیا ہو۔ سر دوسری طرف گھماتے، اس نے بھوری آنکھیں اوپر اٹھائیں تو وہ بیچ میں ہی ٹھہر گئیں۔

زیتونی سبز جیکٹ میں ملبوس چھ فٹ ایک انچ کا اکائرز مور اس کے اوپر چھتری کھولے کھڑا تھا، سر تا پا بھیا ہوا اور سرمئی نگاہیں زمین پر گری گھائل لڑکی پر۔ اس نے چھتری کے ڈنڈے کو اپنے سفید پڑتے بند انگشت میں عاجز کر رکھا تھا اور سانس ناہموار تھی۔

ظبیہ نے پلکیں جھپکیں۔ آنکھوں میں جما پانی ایک ساتھ بہہ گیا۔ جالیوں کے درمیان پھنسی اس کی انگلیاں ادھر ہی تھم گئیں اور وہ سر اٹھائے سامنے کھڑے اپنے مددگار کو تکتی رہی۔

اکائر نے نظر اس کے ہاتھوں کی طرف پھیری، سرمئی آنکھوں میں ایک نووارد جذبہ بلندی چڑھا۔ ظبیہ کو اچانک اپنا آپ شرم سے لال ہوتا محسوس ہوا۔ اس نے نگاہیں موڑ کر ہاتھ باہر نکالنا چاہا، لیکن وہ پھنس چکا تھا۔

اس کے تن بدن میں ہول اٹھ گئے۔ اس نے چڑھتی سانس کے ساتھ اور قوت لگائی لیکن لوہا اس کا ہاتھ بے رہی سے کچل رہا تھا۔

اور آنسو، اور اذیت۔

”اسے پکڑو۔“ اکائر نے خاموش سی ہدایت کی۔ اس نے چہرہ موڑ کر اس کی طرف دیکھا اور اس کے ہاتھوں سے چھتری لے لی۔ اب وہ اس کے برابر اکڑ بیٹھ رہا تھا، اس سے چند انچ کے فاصلے پر۔

اکائر کی ٹھنڈی انگلیاں اس کے جالی میں پھنسے ہاتھ سے ٹکرائیں تو وہ ایک لمحے کے لیے سُن ہو گئی۔ بھوری آنکھیں، عبث زبان اور بے قابو دھڑکتا دل، ظبیہ یمین کے سارے اعضاء اس لمحے کے سہر میں قید ہو گئے۔

”ہاتھ گھمانے کی کوشش کرو۔“ اس نے جالی کو کھینچتے تحکم سے لہجے میں کہا۔ ظبیہ کو تو آواز ہی نہیں آئی۔ وہ گیلی پلکیں اٹھائے یونہی اسے دیکھتی رہی۔ کوئی رد عمل نہ ملنے پر اکاڑنے نظریں اس کی سمت کیں۔

”ہاتھ گھماؤ، ظبیہ۔“ سہر ٹوٹا اور سانس آئی۔

وہ سرگراتے ہاتھ اس کے بتائے ہوئے طریقے پر موڑنے لگی۔ گال اور گردن اب بھی ایک نامعلوم تپش سے دھک رہے تھے۔ ٹھوڑی دیر کے بعد ہاتھ ڈھیلا پڑ گیا، اور پھر ذرا سی قوت سے وہ جالی سے باہر کھینچ آیا۔

اکاڑ اپنی جینز جھاڑتے کھڑا ہوا، البتہ وہ یونہی بیٹھی رہی، اپنے ٹوٹے ہوئے ناخن کو گھورتے جس کے کناروں پر خون جما ہو چکا تھا۔

اس پر ایک آخری نگاہ ڈال کر وہ اندر جانے کو مڑا تو سرگوشی میں کہے گئے اس کے الفاظ نے اسے وہیں روک دیا۔

”اس نے میرا سپورٹ پھاڑ دیا۔“

وہ اپنے جوتوں کو دیکھنے لگا، گلے میں گلی سی بنی لیکن بولا کچھ نہیں۔

پیچھے پانی کے چھلکنے کی آواز آئی تو اسے اندازہ ہوا کہ وہ کھڑی ہو گئی تھی۔ گیلی سڑک پر دو قدم آگے لیے۔ اس کے محسن کی پشت اب اس سے ایک گز کے فاصلے پر تھی۔

”تم نے کہا تھا ناں۔۔۔ کہ ٹوٹ جاؤ۔“ اس کی آواز میں لرزش تھی، درد تھا۔ سبز جیکٹ والے مرد نے اپنی سانس روکی۔

ظبیہ نے خون میں لت پت ہاتھ سے آنکھوں کے کنارے صاف کیے اور پھر وہ ہنس دی۔ موت سے پہلے کی آخری ہنسی۔

”آج میں ٹوٹ گئی ہوں۔“

اکائر کو لگا اب وہ کبھی سانس نہیں لے پائے گا۔

رات کی تاریکی ان کے گرد پھیل گئی اور آدھا چاند مکمل روپوش ہو گیا۔ اب صرف گناہ تھے اور ان کی سفاک حقیقتیں۔

اس کے جواب کا انتظار کیے بغیر ظبیہ اس کے برابر سے نکل کر اندر کی طرف بڑھ گئی۔ دروازہ کھل بند ہوا، سنہری روشنی آئی اور گئی، اور مکمل تر ہوئی سبز جیکٹ اوڑھا ہمارا مجسمہ ساکت کھڑا رہا۔ کاش، وہ بھی ٹوٹ پاتا۔

مرحلہ نمبر ۰۳

نادری

(انحراف)

حال

جگہ: کاکپٹ۔

01:02 AM

کاکپٹ میں انجنوں کی گھنگھناہٹ برقرار تھی۔ مدھم امبرلائٹس میں نہائی ہوئی دو کرسیاں اور ان میں مقیم ہمارے دونامورپائلٹ، کیپٹن رانج اور فرسٹ آفیسر اسامہ۔ دونوں اطراف نصب شیشے کی عریض کھڑکیوں کے پار سیاہی میں ڈوبا آسمان تاروں کی چمک میں اجاگر تھا۔

MH370 مالائی ساحلی خطے سے نکل کر اب بحیرہ جنوبی چین کے اوپر سے اڑان بھر رہا تھا۔ رات بے پایان تھی اور اجالہ دور دست۔

کیپٹن آدم کی آنکھوں میں مخصوص سنجیدگی عیاں تھی۔ اپنے ماہر ہاتھوں سے اس نے ہوائی جہاز کو اس کے طے شدہ راستے پر قبض کر رکھا تھا۔ اس کے بہ وسعت کندھے نیلی کرسی کی پشت کے ساتھ ایک عمودی لکیر تھے اور روکس کی سیاہ گھڑی شفاف کلائی کے گرد دوسری جلد کی طرح اچت۔ گول ڈائل میں چھپے سنہرے ہندسے کاکپٹ کی نیم روشنی میں جگمگا رہے تھے۔

ہاتھ کی پانچ انگلیاں کنٹرول یوک کو تھامے ہوئے تھیں، لیکن اس کی گرفت سست تھی، نہ زیادہ سخت نہ ہی مکمل بے قید۔ ایسا لگتا تھا جیسے خود اعتمادی کی شکل اسی کا عکس ہو۔ چھوٹی انگلی میں چاندی کی پتلی انگوٹھی بھی منور تھی۔ یہ پانچ سال پہلے والی نہیں تھی۔ شاید، نئی لی تھی۔

Old habits die hard.

برابر والی کرسی میں نشست فرسٹ آفیسر عامر اپنے ارد گرد پھیلے بادلوں کو ٹکٹکی باندھ کر تک رہا تھا۔ ان کے نیچے بحیرہ جنوبی چین اپنی لہروں کا بے آواز رقص درسا رہا تھا اور دور کھلتی بتیاں انھیں سلامتی اور امانت دونوں بخش رہی تھیں۔

اسامہ تاروں کو تکتے مسکرا دیا اور ایک سرسری نگاہ اپنے مقابل بیٹھے سینئر دوست پر ڈالی۔ ”تمہارا دل بھر سکتا ہے کبھی اس منظر سے؟“

رانج اس کی آواز پر سیدھا ہوا اور متکلم کو دیکھا۔ اسامہ اب بھی باہر دیکھ رہا تھا، ہونٹ ایک گہری مسکراہٹ میں کھل رہے تھے۔

”یہ لائنس، یہ اونچائی، یہ خاموشی۔“ نظریں گھما کر رانج کا دیکھا۔ ”خود پر یقین ہونے کا یہ احساس۔ میں نے پائلٹ بننے سے قبل ایسا کچھ کبھی محسوس نہیں کیا۔ مجھے پتا ہی نہیں تھا میں کیا ہوں، رانج۔ میں کیا کر سکتا ہوں۔“

”تم بہت ٹیلنٹڈ ہو، اسامہ۔“ رانج تھوڑا سا مسکرایا۔ ”اپنا پوٹینشل ضائع مت کرنا۔ لوگوں کو دوست بنانے میں تو بالکل نہیں۔ خاص کر غلط لوگوں کو۔“

اسامہ نے بھی دانت دکھائے۔ ”واہ بھئی۔ پینتیس ہزار فٹ کی بلندی پر برف پگھل گئی ہے کیا، کیپٹن صاحب؟“

کیپٹن صاحب نے آنکھیں گھمائیں۔ ”پلین اڑاؤ۔“ فرسٹ آفیسر ہنس دیا۔

چند لمحات کا کپٹ میں سکوت قائم رہا اور پھر معمول کے مطابق، کیپٹن نے ATC کو فلائٹ کی اونچائی کی اطلاع دینی چاہی۔ اس نے آواز کا حجم کم کرتے مائک کا بوم ہونٹوں کے قریب کیا۔

“Malaysian 370. Maintaining level 350.”

ATC جواباً ملائیشیائی تھری سیون زیر و بول کر خاموش ہو گیا۔

بادل گھنے تھے اور سیاہی دائم۔ چاند کی روشنی طیارے کے شیشوں سے ٹکرا کر اسے ایسا اثر دے رہی تھی جیسے وہ کوئی جلتا ہوا ستارہ ہو جو اب ارش میں اپنی جگہ سے فراموش ہو چکا تھا۔

بائیں ہاتھ کو throttle quadrant کے اوپر سجائے، مشہور ہیزل آنکھیں ہری بتیوں میں روشن انجن کے درجہ حرارت کو ناپ رہی تھیں۔ اس کی نازک پوروں تلے انجن کی گنگناہٹ مسلسل تھی۔ یکایک گنگناہٹ بے ترتیب ہوئی۔ رانج کی ہر حس نے یہ تبدیلی سیکنڈ کے ہزارویں حصے میں ہی بھانپ لی۔

طیارہ بے دستور ہچکولے کھا رہا تھا، جسے پلین کی زبان میں ٹریبولنس کہا جاتا ہے۔

اس کی انگلیاں کنٹرول یوک پر تنگ ہوئی، رد عمل ظاہر کرنے کے لیے تیار۔ آنکھیں جہاز کی تیزی اور ارد گرد کی چیزوں کا اندازہ لگاتے آلاتی پینل چانچنے لگیں۔ ساتھ بیٹھا اسامہ آٹوپائلٹ کی سیٹنگز سیٹ کر رہا تھا۔

”اسامہ۔“ کیپٹن کی آواز میں مقصد تھا۔ ”ہمیں کابین کا معائنہ کر لینا چاہیے۔ میک شیور کہ ہر کوئی اپنی جگہ پر بیٹھا ہو۔ کریوسے بھی اپڈیٹ لے لینا۔“

فرسٹ آفیسر عامر نے اسے دیکھا اور پھر حکم کی تعمیل کرتے سر ہلایا۔ وہ اپنے ہیڈ سیٹ کو ٹھیک طرح سے کانوں پر اٹکاتے سیٹ بیلٹ کھولنے لگا اور کھڑا ہوا ہی تھا کہ رانج نے گردن اٹھا کر اسے دیکھا۔

”اچھی طرح سے کرنا۔ کسی کو کوئی شکایت نہیں ہونی چاہیے، اوکے؟“

اسامہ مسکرا دیا اور اپنے ساتھی کو تین انگلیوں والا سلام ٹھوکا۔ کاپٹ کا دروازہ دھکیلتے وہ سفید بتیوں میں روشن نیلی کاپٹ سے وقتاً آزاد تھا۔

رانج نے اس کی پشت دروازے کے پار غائب ہوتی دیکھی تو سر موڑ لیا۔ کاپٹ میں تنہا موجود ہمارا کیپٹن اب نظریں جھکائے نیویگیشن پینل کی سیٹنگز چھیڑ رہا تھا، ہیزل آنکھیں پر عزم تھیں۔ لیکن وہ وہ نہ تھیں جو ہم نے اب تک دیکھا ہے۔

خالص شہد یا سونے کی چمک، سردیوں کے سورج کی پہلی کرن یا کسی فن کی معشوق کارِ یگری کے رنگ، رانج آدم کی آنکھیں ان میں سے کچھ نہ تھیں۔ وہ تو سفاک تھیں، بے رنگ، بے نور۔ ایسی خالی جیسے سیاہ شگاف کا ٹکڑا ان میں جا بسا ہو، وہ پارچہ جو اپنی سمت بڑھتی ہر تجلی، ہر رنگ کو اپنے اندرون میں کثیف کر دیتا ہے۔

بے ترتیب ہچکولے اب تھم گئے تھے۔ رانج پشت سیٹ سے ٹکائے، بے آواز سا MH370 بحیرہ جنوبی چین کے اوپر سے گزار رہا تھا۔ اس کی خاموشی میں کچھ تھا، کچھ بہت غیر آرام دہ۔

اس طیارے کا اگلا ٹھکانا ویتنام کا شہر ہوچی من تھا۔

کو الالپور ایئر ٹریفک کنٹرول نے ایم ایچ تھری سیون زیرو کو ویتنامی سرزمین کے حوالے کرنے سے پہلے ایک بار پھر رابطہ جوڑا۔ ایک آخری بار۔ یہ وقت تھارات 01:19 کا۔

“Malaysian 370, contact Ho Chi Minh. 120 decimal 9. Good night.”

ریڈیو لائن پر معمول کی گڑ گڑاہٹ تھی۔ کوالا لمپور اب یہ فلائٹ ہو چکی من کو دے رہا تھا اور آگے کی رہنمائی طیارے کو وہاں سے حاصل کرنی تھی۔

آسمان تاریک تھا اور اس کے ارادے بے رحم۔

رانج کی انگلیوں نے مائک کو ہلکا سا چھوا۔ آنکھوں کی ویرانی دہشتناک تھی اور گلابی ہونٹ سیدھی لکیر میں بھنچے تھے۔ یہ وہ رانج آدم نہیں تھا جسے آپ جانتے ہیں۔

یا شاید، یہ وہی تھا، اور آپ اسے اب جانے ہیں۔

“Goodnight. Malaysian 370.”

نرم آواز میں ادا کیے سادہ الفاظ۔ لیکن کون جانتا تھا کہ یہ اس مالائی طیارے کے غیوب سے قبل کہے گئے آخری الفاظ تھے؟ اس کے بعد صرف سوالات تھے، ایسے بھید جو اپنا اصل ہضم کر چکے تھے۔

بیشتر اوقات کے برعکس، رانج نے احکام دوبارہ نہیں دہرایا تھا، جو کہ اپنے آپ میں کوئی نہایت غیر معمولی حرکت نہیں تھی، لیکن MH370 کی فلائٹ میں کچھ بھی، کسی بھی موڑ پر معمولی نہیں تھا۔ آئندہ سال ہمیں بہتر بتائیں گے۔

اس رابطے کے بعد ریڈیو خاموش پڑ گیا۔ کاپٹ میں ہیزل آنکھوں والا پائلٹ اب بھی اکیلا تھا۔ اسامہ دروازے کے پار دھیمے قدموں سے پیئینجر کیمین کا جائزہ لے رہا تھا، جہاں لوگ اسے دیکھ کر مسکرا رہے تھے، کچھ سوکر اپنی تکان اتار رہے تھے اور کچھ اپنی سوچوں میں گم سرد نگاہوں سے ارد گرد پھیلی رات کو دیکھ رہے تھے۔

رانج نے اپنے سامنے سیٹ اپ کو بغور دیکھتے، سیاہ رولیکس والا ہاتھ اوپر اٹھایا۔ کاپٹ کی اندھیر سفید بتیوں میں گھڑی کا ڈائل یک دم چمکا۔

ملائیشیا کے معیاری وقت کے مطابق، یہ وقت تھارات 01:21 کا۔

انگلیوں کی پوریں تھروٹل کو ڈرنٹ کے برابر بنے سوئچ کے اوپر جا ٹھہریں۔ یہ سوئچ دیکھنے میں چھوٹا اور غیر ضروری معلوم ہوتا تھا، لیکن کسی بھی طیارے کے لیے اس کی سانس کی طرح کام کرتا تھا۔ یہ جہاز کا ٹرانسپونڈر Transponder تھا، جو کہ ایک اخصائی سگنل بھیجنے والے ریڈیو کے مترادف ہوتا ہے۔ اس کا کام ہوائی ٹریفک کنٹرول کو علم دلانا کہ طیارہ کہاں ہے، اور ان کے رسمی اسکرینز پر اسے تشخیص دینا ہوتا ہے۔ رانج نے ٹرانسپونڈر پر انگلی پھیری۔ وہ ALT کی سیٹنگ پر قائم تھا، جس سے ایئر ٹریفک کو طیارے کی اونچائی کی معلومات ملتی ہے۔ ہیزل آنکھیں اب مکمل خالی تھیں۔ اس نے انگلی آلٹ کے برابر 'آف' کے بٹن پر چلائی، اور پھر ذرا سی قوت کے ساتھ، بٹن اندر دبا دیا۔

رانج آدم نے MH370 کا ٹرانسپونڈر بند کر دیا تھا۔

ہماری تصویر میں اچانک بدل آتا ہے۔

کاپٹ دھندلا گئی تھی، اور اب سامنے ایک آفیس تھا۔ وسیع ایل ای ڈی ٹی وی لائن سے کمرے کی دیوار کے ساتھ نصب تھے۔ ہری بتیوں میں جگمگاتی ریڈار اسکرینز پر کئی نقطے جل بجھ ہو رہے تھے۔ یہ نقطے صرف نقطے نہیں، بلکہ دور فضاء میں سفر کرتے ملائیشیا ایئر لائنز کے طیاروں کی مقام شناسی تھے۔

یہ جگہ تھی کوالالمپور ایئر ٹریفک کنٹرول ٹاور، جہاں مارچ کی رات سفر کرنے والے ہر مالائی طیارے کی چڑھان، اتران اور مسافرت کا تعاقب ان ریڈار اسکرینز کے ذریعے زیرِ عمل تھا۔

گھڑی کی سوئیوں نے 01:21 بجائے، اور ہرے جزیوں کے ہجوم سے MH370 آدھے ہی لمحے میں معدوم ہو گیا۔ وہ نقطہ اب کہیں نہ تھا۔ کنٹرول ٹاور اس طیارے کو کھوچکا تھا۔

وہاں بیٹھے آفیسرز نے یہ بات پکڑی تھی کہ بوئنگ 777 کا طیارہ وقتاً ان سے تعلق توڑ گیا ہے، لیکن یہ سمجھ کر کہ جہاز ان کے ریڈار سے دور نکل کر، بخیر و یتنامی فضاء میں داخل ہو گیا ہو گا، انہوں نے کوئی فوری ردِ عمل ظاہر نہ کیا۔ پردہ ایک بار پھر جھولتا ہے اور ہری بتیاں خفیف ہو کر نیلی پڑ جاتی ہیں۔ ایک بار پھر ہم خود کو اس گمنام طیارے کی کاپٹ میں پاتے ہیں۔

ٹرانسپونڈر بند کرتے ساتھ ہی کاپٹ میں کئی تنبیہی سرخ بتیاں چمک اٹھیں۔ ہر ایک وارننگ میسج اسے ٹرانسپونڈر کے بند ہونے کی اطلاع دے رہا تھا، ساتھ ہی اسے واپس کھولنے کی تفصیلات۔ لیکن اسے وہ نہیں چاہیے تھیں۔ سر قلم کرنے والے کو مرحم پٹی سے کب غرض ہوتا ہے؟

رانج نے ایک ایک کر کے سارے پیغامات پر لگی کاٹی دبائی اور سسٹم کو خاموش کروایا۔ اب طیارہ پھر سے پرسکون تھا۔ لیکن وہ گم راہ تھا، دائمی طور پر گم شدہ، اور اس کا واحد احاطہ تھا اپنی ہیزل آنکھوں میں موت کا سا سکوت لیا کیپٹن آدم۔

وہ کنٹرول یوک کے گرد ہاتھ لپیٹے آگے ہوا، چہرہ بالکل بے تاثر تھا۔ جہاز اب بھی ویسے ہی رواں تھا جیسے پانچ منٹ پہلے، لیکن اس دہشت انگیز راز کار کھوالا وہ آپ تھا۔

اور رانج آدم اپنے راز کسی کو نہیں بتاتا تھا۔ کسی کو بھی نہیں۔

شیشے سے باہر پھیلی اندھیری کو دیکھتے، اس نے اپنے بائیں ہاتھ کی جانب رکھی چیزوں میں سے ایک اسٹیل کی بوتل اٹھائی، ساتھ ہی ایک محتاط نگاہ پیچھے دروازے پر روشن کی۔ اسامہ اب تک نہیں آیا تھا۔

رانج نے کنٹرول یوک، رڈرپیڈل اور جہاز کے تھروٹل کی مدد سے turbulence کی ایک جعلی تصویر کھینچی تھی۔ یہ ہوا یابدلوں کا کام نہیں تھا، یہ اس کا دغا تھا۔ اسامہ کو باتوں میں لگا کے سیٹنگز کو چھیڑنا آسان تھا، وہ اس کے ساتھ گزاری ماضی کی سیاحتوں میں یہ جان چکا تھا۔ اسامہ عامر اس پر بھروسہ کرتا تھا، اسے دوست کہتا تھا، اور رانج کو اس کی بے وقوفی پر کامل یقین تھا۔

وہ بوتل کا ڈھکن ہٹانے لگا تو اسٹیل کے کلنک کی مدھم آواز اس کے کانوں سے ٹکرائی، ساتھ ہی اندر چھلکتے خالص آم کے شربت کی خوشبو سارے میں پھیلتی چلی گئی۔ ڈھکن ہٹا اور اندر تیرتا شفاف پیلا جوس نظر میں آیا۔ وہ اب اپنی کچھلی جیب سے کچھ نکال رہا تھا۔ اس نے ہاتھ واپس آگے کیا تو کاپٹ کی سفید روشنی میں کانچ کا چھوٹا وائل vial نمایاں ہوا۔ اس کے اندر خفیف سی مقدار میں ایک بے رنگ، پانی جیسا مائع تیر رہا تھا۔

وائل کا کیپ کھولتے اس نے بے رنگ مادہ بوند بوند جوس کی بوتل میں ٹپکایا۔ وہ ایسا پرسکون تھا جیسے یہ پورا عمل ذہن ہی ذہن میں نہ جانے کتنی بار دہرا چکا ہو۔ چھوٹی شیشی خالی ہو گئی تو اس نے جیب میں واپس ڈال دی، اور بڑی تھر مو فلاسک کی بوتل کا ڈھکن بند کرنے لگا۔

اس ہی لمحے کاپٹ کا دروازہ کھلا۔ رانج کی سانس تھم گئی۔

”تھک گیا میں بھائی۔“ اسامہ دروازہ چٹخنی کے ساتھ جوڑتے اندر بڑھ رہا تھا۔ کیپٹن مسکرا دیا اور بوتل دور رکھی، ہونٹوں پر سے گھونٹ پونچھنے کی کمال اداکاری کی۔

”آجاؤ۔ اب تو آرام ہی کرنا ہے۔“ وہ دوستانہ لہجے میں بولا۔

اسامہ سر ہلاتے مسکرا دیا، اپنی کرسی سنبھالی اور ہیڈ فون سہی سے سیٹ کیا۔ رانج اسے ترچھی نگاہوں سے دیکھتا رہا۔ ان کی نگاہیں ملیں تو ہمارا کیپٹن مسکرا دیا۔

کوئی ان مسافرین کو بتاتا کہ اس فلائٹ کی منزل ہیل (hell) تھی۔

جگہ: پسنجر کبین

01:19 AM

ظبیہ ساری کہانی اکائر کو سنا چکی تھی۔

اب اگر وہ چاہتا تو فلائٹ اٹینڈنٹ کو بلوا کر اسے چلتے جہاز سے دھکا بھی دلواسکتا تھا اور 'قاتل قاتل' کے نعرے لگا کر اس کی عزت کا ملیا میٹ بھی بنا سکتا تھا۔ فیصلہ اس کا تھا۔ اکائر کی خباثت پر پورا یقین رکھتے ظبیہ نے ایک عقلمند پیش گوئی کی تھی کہ وہ یہ دونوں ہی کرنے کے قابل تھا۔

اب وہ دونوں شانہ بشانہ چلتے پیسنجر کبین لوٹ رہے تھے۔ ظبیہ کے ہاتھ میں اس کا مشہور زمانہ کالا ہینڈ کیری تھا۔ اکائر نے گن واپس اس کے سامان کے بیچ چھپا دی تھی اور ظبیہ کو تنبیہ کی تھی کہ وہ اپنے تاثرات پر قابو رکھے، بلا وجہ بیگ کو نہ دیکھے اور چھونے کی غلطی کرنے پر تو وہ اسے زندہ چبا جائے گا۔ ظبیہ نے ڈر کر سر ہلا دیا تھا، لیکن وہ یہ ضرور قبول کرتی تھی کہ اکائر کی موجودگی نے تھوڑا بہت ہی سہی مگر اسے پرسکون کیا تھا۔

وہ ایک بار پھر اس کی شکر گزار تھی۔ ظبیہ اب گنتی بھول رہی تھی۔

کوئی نہیں، اکاڑ اسے یاد کروادے گا۔ بد تمیز، ظبیہ اندر ہی اندر مسکرا دی۔

"کہاں بیٹھے ہو تم؟" وہ لوگ راہداری سے گزرنے لگے تو ظبیہ نے گردن ترچھی کرتے سوال کیا۔ ان کے آس پاس بیشتر لوگ آنکھیں موندے خواب خرگوش کا مزہ اٹھا رہے تھے اور بقیہ صاحب شعور مختلف مشغلوں میں مصروف تھے۔

اکاڑ سر موڑتے اسے اپنی سیٹ دکھانے لگا تھا کہ وہاں ہجوم سا پا کر رکا۔ ایک فلائٹ اٹینڈنٹ اس کی کرسی کے ساتھ جھکی اس کے برابر سیٹ والی عورت سے کچھ کہہ رہی تھی۔ عورت کی گود میں لیٹا بچا ان کی خاموش سرگوشیوں کے درمیان اونچا اونچا رو رہا تھا۔

اکاڑ کی ابرو تحقیق میں تنگ ہوئیں۔ وہ دھیمے قدم کے ساتھ اپنی سیٹ کی جانب بڑھا۔ ظبیہ نے پہلے سوچا کہ چھوڑو اس کا مسلہ، مجھے کیا، لیکن پھر اچانک خود پر شرمندگی محسوس ہوئی تو اس کے پیچھے چل دی۔

وہ فلائٹ اٹینڈنٹ کے پیچھے کھڑا جھانکنے لگا۔ "کیا ہوا ہے؟" انگریزی میں سوال کیا۔ ظبیہ کی انگریزی اس پر دیسی جتنی اچھی نہیں تھی لیکن اتنی تو وہ سمجھ گئی تھی۔

فلائٹ اٹینڈنٹ اسے دیکھ کر پریشان سی سیدھی ہوئی۔ ساتھ بیٹھی عورت نے بھی ہونٹ کاٹتے اسے دیکھا۔

اکاڑ سسپنس سے مر جانے والا تھا۔ توبہ ہے۔ یہ خواتین بھی کتنی ڈرامائی ہوتی ہیں۔

"سروہ۔۔۔" ہاتھ سے انگوٹھا چوستے بچے کی طرف اشارہ کیا۔ "وہ۔۔۔ بیبی نے جو س گرا دیا تھا آپ کی سیٹ پر۔ آپ کا سامان خراب ہو گیا ہے۔"

اس سے پہلے کہ وہ کچھ بولتا، بچے کی ماں نے فوراً بات وہیں سے جوڑی۔ ”آئم سو سوری! مجھے نہیں پتا تھا یہ ایسا کرے گا۔ یہ کبھی۔“

وہ ہنس دیا پھر سر جھٹکتے دونوں عورتوں کو دیکھا۔ ”جو س ہی تو گرایا ہے۔ اس بیگ میں صرف میرے کپڑے ہیں۔ دھل جائیں گے۔ ہاں، سیٹ کا مسئلہ ہے۔“ مڑ کر ظبیہ کو دیکھا۔ ”تمہارے برابر جگہ خالی ہے ناں؟“

وہ جو گنگ سی کھڑی سب سن رہی تھی اچانک اوپر دیکھنے لگی۔ سرمئی آنکھیں اس کی منتظر تھیں۔ خواب کی سی کیفیت میں سر اوپر نیچے کیا۔ اس کے جواب پر مسکراتے، اکائر نے پریشان ماں اور فلائٹ اٹینڈنٹ کو دیکھا۔ ”سی؟ اس آل سورٹڈ۔ اتنی سی بات پر اتنا پریشان نہ ہوا کریں، لیڈیز۔“ فکرے کے آخر میں ایک نگاہ ظبیہ پر ڈالتے اپنا بیگ اٹھایا اور آگے سیٹ کی طرف بڑھ گیا۔

وہ بھی اس کے پیچھے قدم قدم چل دی۔ فلائٹ اٹینڈنٹ اب اپنی ایک اور ساتھی کے ساتھ مل کر پیچھے سیٹ کی صفائی کر رہی تھی۔

وہ ظبیہ کی سیٹ کو پہنچے تو اکائر ہاتھ کے اشارے سے اسے اندر باہر کا اشارہ کرنے لگا۔ خود اس نے window سیٹ لی تھی۔ وہ خاموشی سے نرم گدی پر جا بیٹھی۔ ویسے بھی، ان روشنیوں سے اس کا دل اُچاٹ ہو رہا تھا۔ پلین گنگنا رہا تھا، انجن حرکت میں تھے۔

اکائر نے اپنا سامان بالائے سر بنے خانوں میں رکھنے لگا۔ ظبیہ اپنی ٹھوڑی ہتھیلی پر سجائے باہر دیکھنے لگی۔ سرمئی آنکھوں نے ایک پل رک کر اسے دیکھا۔

”چلا جاؤں کیا؟“ یک دم سوال۔

کالے عبائے والی چونک کر سیدھی ہوئی اور اسے دیکھا۔ ”کہاں؟“

”یہاں سے۔ اگر تم غیر آرام دہ ہو تو۔“ وضاحت کی۔

بھوری آنکھیں اسے دیکھنے لگیں پھر سر نفی میں میں ہلایا۔ ”بیٹھ جاؤ، ورنہ منہ کے بل گرو گے۔“

اکائر مسکرا دیا اور سامان ایک آخری مرتبہ پیچھے کرتے سیٹ پر نشست ہو گیا۔ اگلا سوال اس نے اپنے گرد بیلٹ باندھتے کیا۔ ”بائی دی وے۔“

ظبیہ ٹھنڈے شیشے پر نقشے کھینچنے لگی۔ ”ہمم؟“

”تم اس پائلٹ کو جانتی ہو؟“

اس کے آس پاس زمین نے ہچکولے کھائے۔ پلین اچانک آگے پیچھے ہوا۔ آس پاس لوگوں نے شاک اور خوف میں دعائیں بلند کیں۔

پلین میں ٹریولنس ہوئی تھی۔ صرف پلین میں نہیں ہوئی تھی۔

”کون پائلٹ؟“ اس نے اپنی انگلیوں کو دیکھتے نظریں چرائیں۔ دل اب بھی زور سے دھڑک رہا تھا۔

اکائر نے سیٹ کی پشت سے سر ٹکاتے اسے دل بھر کے دیکھا۔ وہ ٹریولنس سے اتنا ہی متاثر ہوا ہوتا تھا جتنا کہ اس جانکاری سے کہ ظبیہ اب ایک سرٹیفائیڈ قاتلہ تھی۔

”جس کے ساتھ بورڈنگ گیٹ پر روم کوم شوٹ کر رہی تھی۔ That is not how you flirt, by the way.“

ظبیہ کو اپنے کان شرم سے لال ہوتے محسوس ہوئے۔ اس نے منہ بگاڑتے سر کتاب کی اندر ڈال لیا۔ وہ والی کتاب نہیں، دوسری۔ ”بکو اس مت کرو۔“

اکاڑ بے اختیار ہنس دیا اور بغور اسے دیکھنے لگا۔ ”مطلب جان پہچان تو ہے۔“

”مجھے بات نہیں کرنی اس کے بارے میں۔ بد تمیز انسان ہے وہ۔ گدھا۔ جہاں جاؤ آ جاتا ہے۔ فضول مرد۔“

اکاڑ کے لب ’او‘ میں سکڑے۔ سر ہلاتے اس نے نیچے دیکھا۔ وہ اور نہیں پوچھنے والا تھا۔ اکاڑ زمورا کبھی حدود پار نہیں کرتا تھا۔ اس کے لیے سب سے زیادہ اہمیت خود سے کیے وعدوں کی تھی۔

”تم۔۔۔“ ظبیہ نے اس کی خاموشی بھانپ کر اوپر دیکھا۔ ”تم سے کچھ کہا کیا اس نے؟“

”آئی تھنک اسے صرف تم سے بات کرنے سے سروکار تھا۔“ ٹھنڈا جواب۔ اب وہ گود میں رکھے بیگ پیک سے لیپ ٹاپ اور ہیڈ فون نکال رہا تھا۔

ظبیہ نے ابرو اچکائے۔ ”کیا مطلب؟“

لیپ ٹاپ پر ’آن مکاٹن دباتے، سرمئی آنکھیں اس کی جانب موڑیں۔

”مجھے نہیں پتا تم اس کو کیسے جانتی ہو اور وہ کیا لگتا ہے تمہارا بٹ جو اس نے ایئر پورٹ پر کیا وہ تھوڑا۔۔۔ آف تھا۔ انٹرنیشنل ایئر لائنز میں ایسی چیکنگ نہیں کی جاتی۔ اور تم صاحبہ بھی بندوق تانے گھوم رہی تھی۔ ڈمب اینڈ ڈمب۔“

کالے عبائے والی کو یہ بات بری لگی۔ ”میں ڈمب ہوں یا ڈمب؟“

”ڈمبیسٹ!“ اور کانوں پر ہیڈ فون چڑھا لیے۔

ظبیہ نے اپنے آپ کو قتل و غارتگری کے اخلاقی اور دینی نقصانات گنوائے۔ مال میں محتاجی، ابدی بد بختی، سماجی تفریق۔ بس، اب اسے ڈپریشن ہو جانا تھا۔

کھڑکی سے باہر دیکھتے اس نے اپنے نیچے بحیرہ جنوبی چین کو پایا، بے آواز سا، اپنی لہریں جھلاتا۔

”اس کا نام رانج ہے۔“ اسے اپنی آواز دور کسی غار سے آتی محسوس ہوئی۔ وہ الفاظ ادا کرتے ساتھ ہی اس کے سینے میں ایسی چبھن ہوئی تھی جیسے کسی تازہ زخم کو کرید اہو۔

اکاڑنے گردن موڑی۔

”وہ میرا پڑوسی تھا۔ میں اسے دس سال کی عمر سے جانتی ہوں۔ وہ جب ستھرہ کا تھا۔ لیکن میں اسے اپنا دوست نہیں کہوں گی کیونکہ ہم دوست نہیں تھے۔“ سر جھکاتے ظبیہ کو اپنے حنجرے میں پتھر گرتے محسوس ہوئے۔ آنسو باہر آنے کے بجائے الٹے گر کر اس کا حلق جلا رہے تھے۔

”رانج۔۔۔“ اپنی چوہتی انگلی کو دیکھا جہاں برسوں سے پہنی غزار کے نام کی انگوٹھی اپنا نشان چھوڑ چکی تھی۔ اچانک ایک منظر اس کی آنکھوں کے سامنے آیا۔ سفید دھاگہ، شام کا وقت، بھورے باجو کرتے میں کھڑا ایک مسکراتا چہرہ اور اس کی بھوری آنکھوں میں چمکتے وعدوں کے رنگ۔

سفید دھاگہ ٹوٹ گیا تھا۔

”میں اسے پسند کرتی تھی۔“ ایک لمحہ رک کر اپنے ہاتھوں کو دیکھا۔ ”وہ بھی کرتا تھا۔ ہماری منگنی ہوئی تھی پانچ سال پہلے، جب میں اکیس کی تھی۔ میرے ساتھ اس وقت صرف ابا تھے۔ وہ بھی عجیب۔ وہ اس رشتے سے خوش

نہیں تھے۔ رانج سے خوش نہیں تھے۔ کیونکہ وہ بہت قابل تھا، کامل تھا، ایک پائلٹ تھا۔ میں۔۔۔“ وہ تلخی سے مسکرا دی۔ ”میں نے تو سہی سے تعلیم بھی حاصل نہیں کی۔ میرا اور اس کا کوئی جوڑ نہیں تھا۔“

اکائر اسے سنتا گیا۔ اس نے ہیڈ فون اتار دیے تھے۔

”وہ بس، بہت مشکل انسان تھے۔ وہ یہ شادی نہیں چاہتے تھے، لیکن رانج مجھے ہر بار یقین دلاتا تھا کہ اسے کسی اور کی پسندنا پسند سے فرق نہیں پڑتا۔ اس کے لیے صرف ہم دونوں کے احساسات اہم تھے۔ میں اس کی شکر گزار تھی۔ رانج نے مجھے اندھیروں کے پار دکھایا تھا۔“ اس نے ہلکی پیلی روشنی میں اکائر سے نظریں ملائیں، پانی کی تہ اس کی بھوری آنکھیں چمکا رہی تھی۔

”ہر کوئی یہ نہیں کرتا۔“

اکائر زمورا کو اپنے منہ میں بہت سا تھوک بننا محسوس ہوا۔ اس نے سر جھکایا۔ ”سہی کہہ رہی ہو۔ ہر کوئی نہیں کرتا۔“ نرم آواز میں دہرایا۔ ساتھ ہی اس کے ذہن میں ایک سوال جنم لے رہا تھا۔ وہ سوال جسے اکائر نے آج تک خیال سے زیادہ بڑھنے نہیں دیا۔ اس کی زندگی پلٹ دینے والے الفاظ اب اس کے لب تک ابل چکے تھے اور دل، دل ایسا تھا کہ ابھی سینا توڑ کر باہر آجائے۔

نہیں۔ نہیں۔

انگلیوں کو مٹھی میں جکڑتے اس نے سر موڑ لیا۔ نہیں!

اس نے فیصلہ لے لیا تھا۔ اب دل غدر کرے یا خون کے آنسو ٹپکائے، اکائر زمورا فیصلہ لے چکا تھا۔

ساتھ بیٹھی مسافر روشنی میں واضح اس کے آدھے چہرے کو دیکھتی گئی۔ ”جب وہ میرے ساتھ تھا، اس نے میری زندگی آسان بنائی تھی۔ مجھے امید دلائی تھی۔ اگر یہ ممکن ہوتا تو میں اپنی زندگی کا آدھا حصہ صرف رانج آدم کے نام کر دیتی۔“

اکاڑ کو سانس لینے میں مشکل ہو رہی تھی۔ اس کی نسوں میں خون اس رفتار سے دوڑ رہا تھا کہ اس کا چہرہ سرخ پڑ چکا تھا۔ وہ اور نہیں سن سکتا تھا۔ وہ بے چین سا آگے پیچھے ہوا۔

”تمہیں پتا ہے رانج میرے لیے کیا ہے؟“ وہ نرم آواز میں بولی۔

سرمنی آنکھوں نے التجاء کی، بس کرو۔ ”ظبیہ۔“

”رانج۔۔۔“ وہ اسے دیکھتے رکی۔ ”وہ کچھ بھی نہیں ہے۔“

جیسے سفاک ہوا کا کوئی پوشیدہ جھونکا ساری کائنات کو اپنی آغوش میں لے اڑا ہو، سرمنی آنکھوں والا مرد چونک اٹھا۔ گلابی ہونٹ تھیر اور پھر تعجب میں کھل بند ہوئے۔ ”کیا؟“

ظبیہ مسکراتی ہوئی شیشے کو دیکھنے لگی۔ سب ویسا ہی تھا۔ یا شاید، اب نہیں۔

”رانج اور میرا کوئی تعلق نہیں ہے، نہ تھا۔ جب وہ میرے پاس تھا، جب بھی وہ ایک اجنبی تھا۔ جب اس نے مجھے سہارہ دیا تھا، جب بھی وہ آزاد تھا۔ ہمارے درمیان کبھی کوئی رشتہ بندھا ہی نہیں۔ اس نے۔۔۔ بندھنے ہی نہیں دیا۔“

”وہ تمہارا منگیتر نہیں تھا؟“

ظبیہ نے اسے دیکھا۔ ”منگیترا سے کیا ہوتا ہے؟ آپ کی چوہتی انگلی پر چمکتی ایک چیز آپ کو کس حد تک ایک دوسرے انسان سے باندھ کر رکھ سکتی ہے؟ کتنا حق ہو سکتا ہے اس شخص کا آپ پر؟ اگر نیت صاف ہو تو کسی انگوٹھی یا تحفے تحائف کی ضرورت پیش نہیں آتی۔ عورت کو صرف ایک نام چاہیے ہوتا ہے۔ ایک رشتہ چاہیے ہوتا ہے اور اس مرد سے حفاظت چاہیے ہوتی ہے جس کے گھر میں وہ ہے۔ اور جو مرد اس وقت اسے یہ تین چیزیں نہیں دے سکتا جس وقت اسے ان کی ضرورت ہے، تو وہ مرد کچھ نہیں ہے۔“

”کیا رانج نے تمہیں یہ تینوں چیزیں نہیں دیں؟“ وہ پوچھے بغیر نہیں رہ سکا۔ آنکھوں میں کچھ تھا، کچھ بہت گہرا۔

ظبیہ نے نظریں اس سے ملائیں۔ ”ایک بھی نہیں۔“ اس کے گلے میں کچھ آگرا تھا، کثیف اور پتھر یلا۔ اسے سانس لینے میں مشکل ہوئی۔ پھر وہ اداسی سے مسکرائی اور اپنے ناخنوں کے کیوٹیکل کو کھرچنے لگی۔ ”لیکن میں کون سی نیک پارساتھی؟“ آواز میں اپنی ہستی کے لیے چھن تھی۔ ”میں نے بھی غلط کیا تھا۔ ایک نامحرم سے امید رکھی، اس کے وعدوں کو حقیقت مانا اور اپنا مستقبل اس کے سپرد کر دیا۔ مرد تو بنے ہی رسوا کرنے کو ہیں۔“ وہ آخر میں کڑواہٹ سے بولی۔

”تم کم عمر تھی، ظبیہ۔ نا سمجھ تھی۔ خود کو قصور وار مت ٹھہراؤ۔ ہو سکتا ہے رانج کی بھی مجبوری ہو۔ ہو سکتا ہے وہ ایسی جگہ جکڑا ہو کہ نکل نہ پایا ہو۔ ہو سکتا ہے اس نے تمہیں خوب چاہا ہو، ظبیہ، اور تمہارا غم اسے روندھ گیا ہو۔“ اکائر نے اس کی جھکی پلکیں دیکھتے کہا۔ بھوری آنکھوں نے رخ پھیر کر اسے نظروں کے حصار میں لیا۔

”میں نے اس مرد کو چاہا تھا، اکائر، مگر اس کی چاہت نے مجھے میرے آئندہ سالوں میں ذلیل کر دیا۔“ موٹے آنسو اس کی آنکھوں کی پٹی پر اٹھ آئے تھے۔ ”یہ انعام تھا جو میں نے کمایا اس ’کمٹمنٹ‘ میں بندھ کر، کیونکہ منہ سے کیے وعدے تب تک ہی نبھائے جاتے ہیں جب تک سامنے والے کو یاد نہ دلاؤ۔“

”تمہیں رانخ اپنا گناہ گار لگتا ہے؟“ اس نے اپنی ہتھیلیاں دیکھتے پوچھا، اس کی ٹون میں جھجک تھی۔

”وہ میرا قاتل ہے، اکائر۔“ اس نے ویران سرگوشی کی۔ ”اس نے مجھ سے محبت کا سکھ چھین لیا۔ کوئی مجھے ایک موقع دے، میں اس سے زندگی کا سکھ چھین لوں۔“

اکائر کی ریڑھ کی ہڈی سن ہوئی، لب خشک۔ وہ اسے دیکھتا رہا اور اچانک ہی اس کے ذہن میں ایک خیال آیا۔

”رانخ آدم دنیا کا بد نصیب ترین مرد تھا۔“

پھر اپنے ناخنوں کو دیکھتے تھوک نکلا۔

قدم تو اس کے بھی سبز تھے۔

ساتھ بیٹھی ظبیہ کسی خواب کی سی کیفیت میں راہدار یوں کے درمیان بنی بتیوں کو دیکھ رہی تھی۔ اسے سمجھ نہیں آ رہا تھا اکائر کے سامنے اپنی زندگی کے مسائل کا اعتراف کر کے اسے بہتر محسوس ہو رہا تھا یا برا۔ دماغ نے فی الحال دل سے رابطہ توڑ رکھا تھا۔ اس کی خالی خالی بھوری نگاہیں آگے کی قطار میں بیٹھے ایک جوڑے کو تنکے لگیں۔

چند ماہ کا ننھا بچہ باپ کی گود میں تھا اور ان کے سامنے بنی اسکرین پر فروزن (Frozen) مووی چل رہی تھی۔ انا کوہانس سے سچی محبت ہو چکی تھی اور وہ اس کے ساتھ اندھیری رات میں کھڑی تھی۔ اس کی بے رنگ، سرد زندگی میں آیا پہلا پہلا مرد جس نے اسے اپنے کچھ ہونے کا احساس دلایا تھا، اور وقت کے قفس میں قید انا اس کے حقیقی مقاصد سے مکمل طور پر غافل اسے اپنا سب کچھ مان بیٹھی تھی۔ یہ مرد اس کی زندگی سے محبت کا سکھ چھیننے والا تھا۔ انا ظبیہ بننے والی تھی، اور وقت کے آگے سب بے بس تھے۔

کسی نے ٹھیک کہا تھا: محبت میں آنکھیں نہیں، دل اندھے ہو جاتے ہیں۔

جب ننھے بچے کی ماں سونے لگی تو اس کے شوہر نے اپنا کندھا ترچھا کر کے اسے آرام بخشا چاہا۔ وہ خاموش نظروں سے اسے دیکھتا رہا۔ محبت کی نظر۔ کیا غزار کبھی اسے ایسے دیکھتا تھا؟

دل میں بنتی خلش ناگہاں تھی۔ ظبیہ نے دماغ کو ماضی کے طواف سے باز رکھنا چاہا، مگر کچھ چبھ چکا تھا۔ بن بلائے وہ برستادن اس کی سوچوں میں کہیں اٹک سا گیا۔

(فلانٹ ایم ایچ تھری سیون زیرو سے چار ماہ قبل)
10 دسمبر، 2013

شہر کو الپسور میں آج بارش کی پیش گوئی تھی۔

شام ڈھلنے کے دہانے پر تھی اور ارش میں پھیلا بادلوں کا ہجوم چاروں اطراف چھائے گھپ اندھیرے سے ڈھکا ہوا تھا۔ بانگسار کے دو منزلہ بنگلے میں بھی روشنی دور دست تھی۔ لاؤنج کی وسیع کیسمنٹ کھڑکیوں کے قلابے کھلے تھے اور سرد، نم ہوا کے جھونکے اندر سرسرا رہے تھے۔

لاؤنج میں لگے باون انچ کے ٹی وی پر نیوز رپورٹر کی آواز بلند تھی۔ کریم رنگ کا قالین اور چھت سے لٹکتا تین پروالا پنکھا تیز بن آواز ہوا اچھینک رہا تھا۔

کیمبل کلر کے باجو کرتے میں ملبوس ظبیہ ساکٹ کے ساتھ جھکی ویکيوم کلینر پلگ ان کر رہی تھی۔ اس کے ساتھ ہی اس نے گرے رنگ کی شلوار اور ہم رنگ اسکارف گلے میں ڈالا تھا۔ گھنگریالی سیاہ لٹیں گلابی رنگ کے کپچر میں اڑسی ہوئی تھیں۔ کچن اور بیڈ روم کی صفائی کر کے اب اس نے ویکيوم کرنا تھا اور پھر اس کا کام ختم تھا۔

آج غزار اور اس کی شادی کی چوہتی سالگرہ تھی، اور اس کے شوہر نے اسے اپنی ورسری (anniversary) ڈنر پر لے کر جانے کا وعدہ کیا تھا۔ غزار نے صبح آفیس جانے سے قبل مسکرا کر اس سے ریسٹوران پک کرنے کا کہا تھا، کیونکہ وہ اسے اس کی من پسند جگہ لے کر جانا چاہتا تھا۔ ظبیہ تو یہ سن کر ہی پھولے نہیں سمار ہی تھی۔ برتن

دھوتے دھوتے بھی اس کی آنکھیں ٹیلٹ پر تھیں، جہاں مختلف ریسٹوران کی فوڈ ریٹنگ واضح تھیں۔ غزار نے اسے ریسٹوران کا انتخاب عطا کیا تھا، تو وہ اس کی پسندیدگی کے حساب سے ریسٹوران چنے گی۔

گوکہ وہ خود سی فوڈ کی شوقین نہیں تھی، مگر پورا دن میسٹ سوشی پلیس، سرچ کر کر کے چلتا پھرتا مینو کارڈ بن گئی تھی۔

”شام بخیر، میں اس وقت کوالا پور کے علاقے تمان ٹن ڈاکٹر اسماعیل سے لائیور پور ٹنگ کر رہا ہوں۔“ ٹی وی پر چلتے پیغام نے اچانک اس کا دل مٹھی میں جکڑ لیا۔

ویکیوم کلیئر کے تار سے گانٹھیں مٹاتی اس کی انگلیاں دوپل کے لیے تھم گئیں اور اس نے چہرہ اٹھا کر اسکرین دیکھی۔

رپورٹر کی آواز صحن میں گونج رہی تھی۔

”نمبر سے ہوتی مسلسل بارشوں کی وجہ سے مقامی سطح پر آنے والے سیلاب کے باعث رہائشی کئی دشواریوں کا سامنا کر رہے ہیں۔ گلیوں نے ندیوں کی صورت اختیار کر لی ہے اور گھر گھر پانی میں ڈوبا ہے جس کی وجہ سے اکثر لوگ اپنی پناہ گاہوں سے محروم ہیں۔“

ظبیہ نے صوفے سے ریموٹ اٹھاتے آواز تیز کی۔ ٹی وی پر کیمرہ مین پانی سے بھری سڑکوں کا حال دکھا رہا تھا اور پیچھے رپورٹر کی آواز مسلسل تھی۔ اس کا دل دھڑکا، دھڑکن کانوں تک سنائی دی۔ گلی کی تصویر میں بھوری آنکھیں کچھ ڈھونڈ رہی تھیں۔ کوئی نشانی، کوئی یاد۔

وہ گلیاں اسے کیسے بھول سکتی تھیں۔ رپورٹر کی پیٹھ پر رہائشی سڑکوں کے درمیان سے گزرتے دکھائی دے رہے تھے۔ ان کی چھتریاں کھلی تھیں اور پچامے ٹخنوں سے اوپر لپٹے تھے۔ اس کے اپنے لوگ۔ گلابی ہونٹ بے معنی سی مسکان میں گھل گئے۔

چار سال بیت گئے تھے اور اب وہ گلیاں اس سے کوسوں دور تھیں۔ وہ واپس جانے کے سارے راستے بھول چکی تھی۔ واپس جانے کا سارا حق لٹا چکی تھی۔ اس کے باپ، یمین العطاس، کڈنی ڈیج کی وجہ سے دو سال قبل وفات پا چکے تھے۔ ہائی بلڈ پریشر کی وجہ سے ان کے گردوں تک جاتی خون کی نالیوں کو صدمہ پہنچا تھا اور ضعیف عمر کی وجہ سے صحتیابی کی طرف آتا سفر ان کے لیے کٹھن کام بن گیا تھا۔ وہ ہاسپٹل میں ہی دم توڑ گئے تھے۔ غزار نے ان کے سارے بل کلیئر کیے تھے اور پھر اس کی تمان ٹن والی پراپرٹی بھی سلامتی سے اس کے نام ٹرانسفر کروادی تھی۔

ظبیہ نے کاغذات پر دستخط کرتے انھیں دیکھا تک نہیں تھا۔ اس کا دل اُچاٹ تھا۔ وہ اس گھر سے بے حس اور مبہوت تھی۔ اسی لیے اس نے غزار سے کہا تھا، بلکہ درخواست کی تھی، کہ وہ خود ہی کوئی گاہک دیکھ کر اسے ٹھکانے لگا دے۔ غزار نے کافی سوچ بچار کے بعد، خود ہی وہ گھر خرید لیا تھا اور ظبیہ کے نام کی ایف ڈی کھلوا کر رقم وہاں جما کر دی تھی۔

کیا وہ اس کے کہنے پر اسے وہاں لے کر جائے گا؟ ایک خیال اس کے دماغ کے کنارے چھو گزرا۔ بن بلا یا، بے مقصد۔ اسے جھلاہٹ ہوئی اپنی خواہش پر۔ وہ کیوں جانا چاہتی تھی اس اجاڑ بستی میں؟

ایک جھٹکے کے ساتھ اس نے ٹی وی بند کر دیا۔ سیاہی پوری اسکرین پر پھیل گئی۔ اب کہ اس کے ابرو تنے تھے اور چہرے پر واضح ناگواری۔

یکایک مین ڈور پر کھٹکھٹاہٹ ہوئی۔ اس نے ویکيوم کلینر کو نے چھوڑا اور گھڑی پر وقت دیکھا۔ سات بج چکے تھے۔ عموماً یہ اکائر کے واپس آنے کی گھڑی ہوا کرتی تھی۔ لچھے دار اسکارف سر پر ٹھہراتے وہ دروازے تک پہنچی اور کی ہول (keyhole) سے جھانک کر گیٹ کھولا۔

”سلام۔“ سامنے کھڑے اکائر نے تھکی ہوئی مسکراہٹ پیش کی، کندھے پر بیگ سنبھالا۔ سفید بٹن شرٹ اور سیاہ پینٹ پہنے پتا نہیں کیوں وہ روزمرہ کے مقابلے کئی گنا زیادہ با ترتیب اور حاکمانہ ظاہر ہو رہا تھا۔ کلائی کے گرد سیاہ

گھڑی تھی اور گھنے بال انگلیوں سے پس پیشانی دھکیلے گئے تھے۔ مین گیٹ کے اوپر لگے بلب کی روشنی اس پر قطرہ قطرہ نمایاں تھی۔

”واعلیکم۔“ ظبیہ بھی مسکرائی، ساتھ ہی اس کی نگاہیں اکائر کے پیچھے بننے منظر کو دیکھنے لگیں۔ گھر کی دہلیز کی چند سیڑھیاں چھوڑ کر بارش کی ننھی، میٹھی بوندیں آسمان سے ٹپکنا شروع ہو چکی تھیں۔ روڈ پر کھڑے درخت خنک ہوا میں جھوم سے رہے تھے۔

“It’s raining.”

اکائر نے اس کی نظروں کا تعاقب کرتے اقرار کیا، لہجے میں ایک غیر شناخت شدہ سی مٹھاس تھی۔ پھر اس نے چہرہ گھما کر اسے دیکھا۔

”میرے مہمان آئے ہیں۔ تمہیں کوئی مسئلہ تو نہیں؟“ اس نے دھیمے سے گاڑی کی طرف اشارہ کیا۔ سیاہ ٹویوٹا آویزا کی بتیاں بجھی تھیں اور ونڈ شیلڈ واپر شیشوں سے پانی صاف کرنے میں مگن تھے۔ اس کے تاثرات حیرت کے رنگ ڈھلے۔ ”او، نہیں۔ نہیں، بالکل نہیں۔ میں ڈائنگ روم۔“

”نہیں، دوست ہے۔ کمرے میں بیٹھ جائیں گے۔“

اطلاع کر کے وہ اندر جانے آگے مڑا لیکن ظبیہ اپنے استھان سے دو قدم بھی نہ ہلی۔ اس نے اچھنبے سے ابرو اوپر کی۔

”تمہارے جوتوں میں کیچڑ ہے؟“ وہ بازو لپیٹے کسی استانی کی طرح پوچھ رہی تھی۔ اکائر گہری مسکان مسکرا دیا۔ ”گاڈ فار بڈ کوئی آدمی کیچڑ والے جوتوں کے ساتھ اپنے گھر میں داخل ہو جائے۔“ اس نے اڑھیوں سے جوتے کھسکائے پھر ظبیہ کو دکھا کر باہر بنے ریک پر جمائے۔

”اب؟ اجازت ہے، ظبیہ پوان (میڈیم)؟“

وہ ہنس دی۔ ”شوق سے جائیں، اکائر انسک (سر)۔“

وہ سر کے خم کے ساتھ اس سے علیحدہ ہوئی۔ اکاڑ اپنے مہمان کو اندر دعوت دے رہا تھا۔ ظبیہ کچن سے ہٹ کر اپنے کمرے میں چل دی۔ آٹھ بجنے سے پہلے ہی اسے تیار ہونا تھا، کیونکہ غزار نے کہا تھا وہ فوراً ہی ڈنر کے لیے نکل جائیں گے۔ اس نے ہینگر میں لٹکا استری شدہ گہرے گلابی رنگ کا باجو کو رنگ اتارا اور کپڑے تبدیل کرنے کے لیے غسل خانے چل دی۔

اس کے بعد اس نے اپنی تھکی ماندہ صورت کو فیس پاؤڈر سے سدھارنا چاہا۔ پف کو اپنے بھورے گالوں پر تھپتھپاتے اس نے ہلکے گلابی رنگ کا بلش پھیلا یا اور پھر اسٹینڈ سے اپنی مسکارا اسٹک تھامی۔ استعمال سے قبل اس کو دو تین دفعہ ٹھوکا، پھر برش باہر نکالتے اسے اپنی پلکوں کے اوپر نیچے لگایا۔ سیاہ پلکوں کا خم اب ابھر کر واضح تھا۔ ناک کی لونگ بدلنے کا سوچا لیکن خیال ترک کر دیا۔ بلا وجہ کی جھنجھٹ۔ بالوں میں برش پھیر کر اس نے ایک اونچی پونی بنائی، مرغولے دار لٹیں اس کی گردن کی پشت پر جھولتی گئیں۔

دوپٹہ سر پر ڈال کر وہ واپس لاؤنج میں آئی تو وقت آٹھ کے قریب تھا۔ اب اسے غزار کا انتظار تھا۔ وہ خوش باش سی کچن میں آکھڑی ہوئی۔ راستے میں ایک لاشعوری نگاہ اوپری زینے پر ٹھہرائی۔ اکاڑ کے کمرے میں ہلکی کھڑپڑ سنی جاسکتی تھی۔

وہ پہلی دفعہ تھا جو اس کا کوئی مہمان گھر آیا تھا، اسی لیے ظبیہ کا تعجب قابل فہم تھا۔ خیر، وہ خوش ہوئی تھی کہ اکاڑ نے بھی گھر کو گھر سمجھا تھا، ورنہ تو وہ کل چیزیں مروت میں ہی چھوڑ دیا کرتا تھا۔ اسے دیکھ کر ظبیہ کو اکثر ترس آتا تھا۔ وہ دل سے چاہتی تھی کہ اس کے پاس بھروسہ کرنے کو لوگ ہوں، دوست ہوں۔

اچانک ہی اس کے من میں خیال آیا کہ اس کے مہمان کے لیے کچھ لوازمات کا انتظام کر دے، تو اس نے آدھی کیتلی بھر کر پانی چولہے پر چڑھایا۔

برتنوں کے ریک سے دوگ برآمد کیے، پھر فرج سے کنڈینس (condensed) دودھ کا ڈبہ باہر نکالا اور کنارے سے ٹن کھولا۔ ٹیبل اسپون کی مدد سے دونوں کپ میں خاصہ مقدار ڈال کر وہ سیدھی ہوئی اور پانی کے قریب جھکی۔ ابال دور تھی، سو اس نے آنچ تیز کر دی۔ شعلہ بھڑک اٹھا۔ اس کی تیاریاں تے تاریک کے لیے تھیں، جسے بیشتر اوقات مالائی بلیک ٹی مانا جاتا ہے۔ مگر عام بلیک ٹی کے برعکس، اسے بنانے کا طریقہ مخصوص تھا۔

دروازے پر بیل بجی تو اس بار اسے معلوم تھا غزار کے علاوہ کوئی نہیں ہو گا۔ وہ ابلتے پانی کو وہیں رکھ کر گیٹ کھولنے آئی تو ایک ناگوار سی شکل بنایا غزار اپنے بریف کیس سے پانی کے چھینٹے صاف کر رہا تھا۔ صبح کی استری شدہ سیاہ ڈریس شرٹ شکن زدہ اور باسی معلوم ہوتی تھی، ساتھ ہی اس کا کوٹ بد مزگی سے بازو پر دھرا تھا۔ ظبیہ سے آنکھیں ملائے بغیر ہی وہ گھر میں داخل ہو گیا۔ اس نے سلام کیا تو جواب بھی نہیں لوٹایا، بس وزنی قدموں سے صحن کی جانب رواں رہا۔

سیاہ لو فر اپنے عقب میں چمکتے ٹائلز پر کیچڑ کے نشانات روند گئے۔

”خیریت؟ بارش تیز ہے کیا؟“ ظبیہ اس کے ساتھ کھڑی آہستگی سے سوال کرنے لگی۔ اس نے اس کی سنواری ہوئی صورت پر ایک نگاہ تک نہیں روشن کی تھی۔ وہ سمجھ گئی تھی اس کا موڈ اتر ا ہوا تھا، اور وجہ ذرے سے آفتاب تک کچھ بھی ہو سکتی تھی۔

”پوچھو ہی مت۔“ کچن کانل کھولتے اس نے بہت سارے پانی اپنے ہاتھوں میں جما کیا پھر زوردار چھینٹا چہرے پر پھینکا۔ ظبیہ نے نچلا لب دانت سے کترا۔

”گاڑی پھنسی تو نہیں کہیں؟ میں نیوز میں دیکھ رہی تھی۔۔۔“

”کھانا کیا بنایا ہے؟“ وہ اب آستینیں اوپر کی طرف موڑ رہا تھا۔ گندمی رنگے بازو صاف ظاہر تھے۔

”جی؟“ وہ گڑبڑا کر رکی اور چولہے پر پکتے سادے پانی کو دیکھا۔ اب وہ دونوں کپ میں جھک کر باری باری اشیاء دیکھ رہا تھا۔

”او، چائے بنا رہی ہو، گڈ۔ میرا سر درد سے پھٹ رہا ہے۔ ساتھ کچھ میٹھا بھی دے دینا۔“
 ”یہ، یہ ہماری نہیں ہے۔ مجھے لگا آپ۔۔۔ خیر کوئی بات نہیں میں ایک اور رکھ دیتی ہوں۔“ اس نے خود کو ٹوکا اور جلدی جلدی ریک سے اٹھا کر تیسرے کپ میں دودھ ڈالنے لگی۔ غزار ادھر ہی کھڑا رہا۔
 ”میں نہا کر آتا ہوں، پھر کھانا کھاؤں گا۔ فون کوٹ کی جیب میں ہے، چارج پر لگا دو۔“
 وہ جانے ہی لگا تھا، کہ وہ کہے بنا رہ نہ سکی۔ اس کے مخالف بیانات ظبیہ کو بھنبھوڑ رہے تھے۔
 ”ہم تو۔۔۔ ہم باہر کھانا کھانے والے تھے۔“

غزار نے چہرہ اس کی جانب موڑا تو اسے اپنا گلا خشک ہوتا محسوس ہوا۔ وہ پھر بھی کہتی گئی۔
 ”مطلب، ایسا نہیں ہے کیا۔۔۔؟“ وہ اتنا ہی کہہ سکی، پھر ٹھوڑی جھکا کر جلدی جلدی ابلتے پانی کی آنچ آہستہ کی۔
 ”تمہارا دماغ ٹھیک ہے؟ اس خراب موسم میں تمہیں بٹھا کر کدھر اڑتا پھروں میں؟“ وہ چڑ کر بولا، چہرے کے تاثرات بگڑ چکے تھے۔ ظبیہ نے دل میں اٹھتی چبھن دبائی۔
 ”مجھے بس لگا۔“

”اور یہ تین کپ کس کی خاطر میں ہیں؟“ وہ قریب بڑھا۔ ظبیہ کو اپنے رخسار ندامت سے کھولتے محسوس ہوئے۔
 ”وہ۔۔۔“ اس کے پاس واقعی الفاظ کم تھے۔ غزار کان دھرے اس کے سامنے جھکا تھا۔
 ”وہ، اوپر اکائر کے مہمان۔“

”او، تو وہ میری بیوی سے خد متیں کروا رہا ہے رئیس زادہ۔“ اس نے ایک گھوری خاموش سیڑھیوں پر ڈالی۔ ظبیہ کی آنکھوں کے ڈلے پھیلے اور اس نے تردید میں سر ہلایا۔
 ”اس نے کچھ نہیں کہا۔ بس میں نے۔۔۔“

”تو یہ تم ہو جسے خدمتِ خلق کا بھوت چڑھا ہے؟“ وہ کاؤنٹر پر کہنی ٹکائے پوچھنے لگا۔ ظبیہ اس کی آنکھوں سے فرار چاہتی تھی۔ اپنے آپ کو کسی اونچی پہاڑی سے پھینک دینے جیسی بجلی اس کے تن بدن سے لپٹ گئی تھی۔

”یہ خدمتِ خلق ہے یا خدمتِ مالک ہے؟ مکان مالک۔“ آگے بڑھ کر چولہا بند کیا۔ ظبیہ نے نے کرب سے آنکھیں موند لیں۔ ”ایسا کچھ نہیں ہے۔ مجھے لگائیں کچھ پینے کا دے دوں گی تو۔“

اس نے ظبیہ کے مٹھی بھر بال پچھلی طرف سے جکڑے، پھر دبے دبے غصے میں غرایا۔ ”تمہیں پتا ہے، بے وقوف لڑکی، کہ میرے گھر کا سودا اس امبانی کی اولاد کو پالنے کے لیے نہیں ڈلتا۔“

اس نے ہونٹ کاٹ کر اپنی سسکی روکی۔ ہاتھ اس کے آہنی قلاب کو توڑنے کے لیے سستی سے اس کی انگلیاں مسل رہے تھے۔

”تو تمہیں مدرٹریا بننے کی قطعاً ضرورت نہیں ہے۔ تنخواہ پتا ہے اس کی تمہیں؟ پر گھنٹہ بھی وہ 1500 رنگٹ کماتا ہے۔ اسے میرے اور تمہارے ٹکڑوں کی ضرورت نہیں ہے۔“

ایک جھٹکے سے اس کے بال آزاد کیے، پھر ایک بے زار نظر اس کے چہرے پر ڈالی۔ وہ بمشکل آنسو روک رہی تھی۔ اگر ابھی رودی تو مسکارا بھی بڑی بری طرح بہنا تھا۔

”اتنا تیار کس خوشی میں ہوئی ہو تم؟“ وہ اس کا راستہ روک کر کھڑا تھا۔

”غزار۔“ اس کی آواز درد سے کپکپائی۔ ”آپ کو نہیں پسند تو میں مٹا دوں گی۔“

”ہوئی کس لیے ہو؟“ وہ نرمی سے پوچھ رہا تھا۔ جیسے چند لمحات قبل وہ نہیں، کوئی بہر و پیا اس کا دم گھوٹ رہا تھا۔

”ہماری شادی کی سالگرہ تھی آج۔“ وہ آنکھ کا کنارہ صاف کرتے مڑی۔ اب وہ گرم پانی کپ میں پڑی پتی کے اوپر بوند بوند پڑکار رہی تھی، جو رنگ بدل کر گاڑھا بھورا ہو چکا تھا۔ پتی کے دانوں کی تیز مہک ان کے درمیان تیر گئی۔

غزار کی گہری سیاہ آنکھیں اسے دیکھتی رہیں۔ ”تو تمہیں خوشی ہے ہماری شادی کی؟“

ظبیہ ٹھٹک کر رکی۔ بھوری آنکھیں سرخی میں ڈوب رہی تھیں اور نچی پلکیں نم تھیں۔ کیتلی چولہے پر واپس رکھتے اسے امید کی کرن کسی کنارے سے پھوٹتی دکھائی دی۔

”رہنے دیں۔“ اس نے بات ختم کرنی چاہی، مگر اگلے ہی لمحے غزار نے اس کی کہنی نرمی سے تھام کر اسے اپنی جانب موڑا۔

وہ پلکیں مچکاتے اسے تکتی گئی جو اسے کاؤنٹر کے قریب لے کر کھڑا تھا۔ گہری آنکھوں میں ایک بے نام سائنسٹیا تھا۔

”تمہیں لگتا ہے ہماری شادی کامیاب ہے؟“ اس نے مستحکم سی سرگوشی میں سوال کیا۔ انگلیاں اس کی کہنی سے ہوتی آستین کے کنارے تک جا پہنچی۔

”مجھے۔۔۔“ اسے ساں لینے میں دشواری ہوئی۔ نظریں بے اختیار نیچے کیں۔ ”مجھے لگتا ہے ہم دونوں اپنی طرف سے پوری کوشش کر رہے ہیں۔ ہم دونوں خوش ہیں تو یہی معنی رکھتا ہے۔“

اس کی انگلیوں نے مزید ڈھلوان پر سفر کیا اور پوریں ظبیہ کی ہتھیلی سی جا ٹکرائیں۔ اس کے ہاتھ کو اپنے دستِ قید میں لیتے اس نے ظبیہ کو تنکا برابر نزدیک کیا۔

”تم خوش ہو میرے ساتھ؟“ اس نے سانس روکے سوال کیا، گھمبیر آواز بے ثباتی کے جذبے سے مالا مال تھی۔ بھوری آنکھیں بلا قصد عریض ہوئیں۔ اس کی جانچتی نظر میں امنگ اور اشتباہ مساوی مقدار میں تھے۔

”آپ اچھے ہیں، غزار۔“

”واپس جاؤ۔ میرا سوال کچھ اور تھا۔“

ظبیہ نے لپ گلوں والے ہونٹ دبائے، پھر ایک خوش امید نگاہ سے اسے دیکھا۔ ”میں خوش ہوں۔ مجھے آپ سے اچھا کوئی کبھی نہیں ملنا تھا۔“

وہ تھوڑا سا مسکرایا اور دونوں ہاتھ اس کے گالوں پر رکھے۔ ”تم مجھ سے محبت کرتی ہو، بیہ؟“

ایک جیسے اسے کرنٹ لگا ہو۔ وہ نظریں اٹھائے اپنے سامنے کھڑے وجود کو تنکے لگی، زبان ایسی تھی کہ ایک لفظ بھی باہر نکالنا محال تھا۔

“Because I love you. I love you a lot.”

غزار نے شکست زدہ اعلان کے ساتھ اپنی ٹھوڑی اس کے سر پر ٹکائی۔ ”کاش، تم بھی مجھ سے اتنی ہی محبت کرو۔“
 ”میں کرتی ہوں۔ میں بھی۔۔۔“ رخسار سرخ ابھرے تو اس نے بے کلی سے پہلو بدلا۔ غزار نے اسے فاصلہ برتنے کی اجازت دیتے گرفت آہستہ کی۔

اب وہ کانپتی انگلیوں سے پتی اور دودھ کے امتزاج کو خاصا اونچائی سے ایک کپ سے دوسرے میں انڈیل رہی تھی، کئی بار۔ یہ تے تاریک میں جھاگ بنانے کا طریقہ تھا۔

”کیا میں تمہاری پہلی محبت ہوں، ظبیہ؟“ وہ اس کے شانوں کے اوپر جھکا۔ آئندہ آنے والے لمحات میں ایک برتن سے دوسرے میں بہتے دودھ کی چھپ چھپ تھ۔ مچکی تھی۔ ظبیہ نے بااضطراب آنکھیں اس کی جانب موڑیں۔ غزار کا چہرہ سمجھ سا گیا۔ ”او، رائٹ۔ آف کورس۔ کیسے بھول سکتا ہوں؟ میری بیوی کا سیاہ ماضی محلے کے کسی سڑک چھاپ پائلٹ کے ساتھ۔“ اب کہ لہجہ نیم کی کڑواہٹ سے سرپوش تھا۔

ظبیہ لے ٹھوڑی مزید نیچے تک جھکالی، ہاتھ تیزی سے دودھ اور پتی الٹ پلٹ کر رہے تھے۔
 ”ویسے مجھے تم پر یقین نہیں آتا، ظبیہ۔ دکھنے میں اتنی سیدھی سادی ہو اور پورا مرد باور ابنار کھا تھا۔“ وہ طنزیہ انداز میں کہے جا رہا تھا۔ ”اپنے باپ کا ہی خیال کر لیتی۔“

بیٹے ہوئے جرم اور گناہ کا احساس اسے ایک بار پھر ڈس رہا تھا۔ وہ ایک ایسا شجرہ قلعہ تھا جو ہر بار فتح و فیروزی سے اس کے دل کو اپنے قابو میں جکڑ لیتا۔ اس نے کتنی ہی توبہ کر لی تھی، لیکن بشر نہیں بھولتا تھا۔

”آپ آئس ٹرے دیں گے مجھے؟“ اس نے لرزتی آواز میں گزارش کی۔ غزار سر ہلاتا فرج سے ٹرے نکالنے لگا جس میں برف کے ٹکڑے گولائی میں جمے رکھے تھے۔

اس کے سامنے ٹرے رکھتے وہ برابر میں ہی ٹک گیا۔ ”تمہیں یاد آتا ہو گا وہ۔“ وہ بازو لپیٹے پوچھ رہا تھا۔
 ”مر جائے وہ میری بلا سے۔“ وہ جھنجھلا کر بولی۔ وہ چپ کیوں نہیں ہو رہا تھا؟ ٹرے سے ٹھوک ٹھوک کر وہ آئس کیوبز نکالنے لگی۔

استہزاء سے اس کے ہونٹوں پر مسکراہٹ نمایاں ہوئی، پھر اس کی ٹون سنجیدہ ہوئی۔ ”اگر چار سال پہلے وہ ہوتا تو چار سال بعد میں نہ ہوتا۔ تمہارے لیے تو اول وہی تھا، ظبیہ۔“

ظبیہ نے آئس کیوبز بلینڈر میں ڈالتے نظر اٹھا کر اسے دیکھا۔ وہاں موجود تاثر اسے اندر تک دہلا گیا۔ غزار کی آنکھیں اس پر جمی تھیں اور جبرائیل تھا۔

”تم نے بہت دکھ دیا ہے مجھے۔“ وہ خاموش آواز میں بولا۔ ”تم نے مجھے ہمیشہ اس کی replacement (بدل) سمجھا ہے۔“

ظبیہ کے دل کو ٹھوکر لگی۔ ”نہیں، غزار۔ وہ کہیں نہیں ہے۔“ وہ اچانک اس کی ہتھیلی چھونے بڑھی تو اس نے ہاتھ دور کر لیا۔ ”میرے شوہر آپ ہیں۔“ ننھے موتی کی صورت آنسو اس کے گال سے بہنے لگے۔ ”وہ غلطی تھی، نا سمجھی تھی۔ وہ کسی لائق نہیں ہے میرے۔ میں نے ہمیشہ اپنا سب کچھ آپ کو مانا ہے۔“

”تم سچ میں مجھ سے محبت کرتی، تو ایسی نہ ہوتی، ظبیہ۔“ وہ بمشکل اپنے طیش کو لگام دیتے بولا۔ ”تم آج تک غم میں ڈوبی ہو۔ نفرت ہوتی ہے مجھے تمہاری شکل سے جب مجھے یاد آتا ہے کہ مجھ سے پہلے کوئی اور مرد تمہیں اتنا پاس سے دیکھ چکا ہے۔ تم نے اپنے اور میرے ساتھ بہت زیادتی کی ہے۔“

اس کے آنسو زار زار ٹوٹے گئے۔ ”میں نے معافی مانگی تو ہے آپ سے۔ اللہ سے۔“

”کس کس چیز کی معافی مانگو گی؟ تم جیسی عورت پر آدمی دوبار اعتبار نہیں کر سکتا۔ اداکارہ ہو تم ایک نمبر کی۔ ابھی بھی پلو میں کوئی عاشق چھپا رہی ہو گی، کسے پتا ہے؟“

وہ بے یقینی سے باز گشت ہوئی، تنہا آنسو اس کے گال پر دراڑیں ڈالتا اس کی ٹھوڑی سے زیر ہوا۔

”آپ۔۔۔“ اس کے لب ہلے مگر کوئی آواز باہر نہیں آئی۔

”جاؤ یار۔“ وہ اسے کہنی سے پکڑ کر پرے دھکیل گیا۔

”آپ کیسے یقین کریں گے کہ میں آپ سے محبت کرتی ہوں؟“ اس بار اس کی آواز مقابلتاً اونچی تھی۔ کرب اور آزدگی اسے کے لب و لہجے میں اچھی طرح مدفن تھے۔ مسکار اس کی آنکھوں کے گرد حلقے نکھار گیا تھا۔ وہ جو پکن کی چوکھٹ تقریباً پھلانگ چکا تھا جاتے جاتے تھم گیا۔ مڑ کر ظبیہ کو گھورا جو اس باختہ سی کھڑی اسے دیکھ رہی تھی، اور دھیمے سے چل کر اس تک آیا۔

اگلا ایک ایک لفظ چبا چبا کر اس کے منہ پر اگلا۔ ”اگر تم مجھ سے سچی محبت کرتی تو تمہیں کبھی یہ سوال نہ پوچھنا پڑتا۔ تمہارا مسئلہ ہی یہی ہے۔ You try so hard, it's ugly.“

(تم اتنی کوششیں کرتی ہو کہ سب بد صورت لگتا ہے۔)

بیڈروم کے پیچھے گم ہوتے غزار نے دروازہ دھڑام سے بند کیا۔ وہ بے حرکت ادھر ہی کھڑی رہی۔ بدن میں ہلکی سی کپکپاہٹ اب بھی رینگ رہی تھی۔

خود کو مجبور کرتے وہ گھومی اور برف بلینڈ کی۔ پھر چائے دو کپ میں نکالی اور اس کے اوپر آئس کا چھڑکاؤ کیا۔ نمکین آنسو روکتے اس نے ٹوتھ پک کی مدد سے دووں کپ میں چائے کے گاڑھے مادے کے اوپر، انفینٹی (infinity) کا نشان کھینچا۔ یہ ہمیشہ سے اس کا ٹریڈ مارک تھا۔ اس کے ہاتھ مسلسل لرز رہے تھے، آنسو بوند بوند ٹھوڑی سے ٹپک رہے تھے۔

جب وہ تیار ہو گئی تو اس نے انہیں ٹرے میں منتقل کیا اور ٹھنڈے ہاتھوں سے فون کی اسکرین کھول کر اکائر کو نیچے آنے کا پیغام ایس ایم ایس کیا۔

وہ سیڑھیاں ہی اتر رہا تھا کہ ظبیہ باتھ روم میں خود کو لاک کر چکی تھی۔ اتنی قابلِ ترس حالت میں اسے اپنا دیکھے جانا گوارہ نہیں تھا۔ اس نے دروازے کی اوٹ سے اکائر کو اسے ڈھونڈتے دیکھا، پھر وہ نرمی سے مسکرا کر ٹرے اپنے ساتھ لے گیا۔

ظبیہ غسل خانے کے ٹھنڈے فرش پر اگلے ڈیڑھ گھنٹے روتی گئی۔

جگہ: کاکپٹ

01:28 AM

“I know your secret.”

(میں تمہارا راز جانتا ہوں۔)

ایک گہری، دلچسپ مسکراہٹ کے ساتھ اسامہ نے نظریں موڑتے اپنے مقابل بیٹھے پائلٹ کو دیکھا۔ سیت بتیوں میں روشن اس کا پرو قارچہ کچھ سوچ رہا تھا، اور اس کے وچارا تھے فرحت انگیز تھے کہ ہونٹوں پر مسکان چسپاں ہو کر رہ گئی تھی۔

رانج کی رگوں میں بجلی رواں ہوئی، خون اس تیزی سے سرچڑھا کہ اسے اپنی سانس رکتی محسوس ہوئی۔ ہیزل آنکھیں خاموش ٹرانسپونڈر تک پہنچیں۔

اسے پتا تھا کہ اسامہ کیا، کوئی بھی یہ تبدیلی ذرا دیر کے بعد بھانپ لے گا، اسی لیے اس کا منصوبہ حرکت آور تھا، لیکن اتنے کم وقت میں اسامہ کا یہ جاننا رانج کے لیے خطرہ تھا۔ خطرے سے بڑھ کر، یہ اس کے لیے اجاڑ تھا۔

کھلتی دشواری کے ساتھ خود کو مرکب رکھنے کی بھرپور کوشش کرتے، کیپٹن نے اپنے کو پائلٹ کو نظر بھر کے دیکھا۔ ”کون سا راز؟“ آواز پر سکون مگر سنجیدہ تھی۔

رانج آدم کے تو الفاظ ہی دستی بم تھے اور نگاہیں شعلہ شعلہ۔

اسامہ مسکرا دیا۔ اس کی سفید سیاہ بالوں نے روشنی کے کھیل میں چمک پکڑی۔ اب وہ فلائٹ پلین اٹھائے اسے ایک اور بار پڑھ رہا تھا۔ وہ اپنی خاموشی سے اسے تنگ کر رہا تھا۔ رانج اسے گھورتا رہا، دل ادھم پدھل تھا۔

”فرسٹ آفیسر۔“ اس نے زور دیا، جبراً سختی سے بند تھا۔ ”کون سا راز؟“

شاید اس کی بے بسی سد کی مضحک معلوم ہوئی تھی اسامہ کو کیونکہ وہ ہنس پڑا تھا۔ سر یہاں سے وہاں ہلاتے وہ اسے دیکھنے لگا پھر ایک اور قہقہہ لگایا۔

”کیا حال بنا لیا ہے اپنا، ہم؟ اتنا ڈر لگ رہا ہے کہ میں تمہاری وائف ٹوبی کو جان گیا ہوں؟“

رانج کے اندرون میں بجٹائٹ ٹک بم دھیمپا پڑا، لیکن چہرے پر سوال ظاہر ہوا۔ مسکراتے چہرے کو دیکھتے اس نے ایک ابرو اونچی کی۔ ”میری وائف؟“

اسامہ نظریں موڑتے مسکراتا رہا۔ ”ٹوبی۔ اتنی جلدی ہے وائف بنانے کی؟“

شکر خدا کا، اب اس کا دل بند نہیں ہو رہا تھا لیکن اس کی ساتھی کی باتیں اس کا دماغ ضرور چاٹ رہی تھیں۔ اس نے جھنجھلاہٹ سمیت چہرہ موڑا اور رڈر پیڈل پر پیر دباتے خود کو صبر رکھنے پر مجبور کیا۔ ”کس کی بات کر رہے ہو؟“

اس کے دماغ میں اس وقت سو گھنٹیاں، ہزار نقشے اور لاکھ سوالات گونج رہے تھے جن کے جواب بھی اس نے خود بنانے یا بگاڑنے تھے۔ اس درہم برہم کے درمیان اسامہ کی بے تکی پہیلیاں اس کا خون چوس رہی تھیں۔

کاش، فرسٹ آفیسر کا بھی کوئی ٹرانسپونڈر ہوتا جو وہ ایک کلک کے ساتھ بند کر سکتا۔

”بلیک عبایا، برائون آئیز، ابائوٹ فائیو فور، آئی تھنک؟“

بس، اس کا دل ایک بار پھر پتھر ہو گیا تھا، لیکن کانوں کی لو ایسے دھک رہی تھیں جیسے گرم سیسا انڈیلا ہو۔ رانج نے اسے دیکھا، الفاظ تمام تھے۔

اسامہ مسکرا دیا۔ ”سہی پہنچا ہوں، ناں؟ گڈ چوائس۔ پیاری ہے۔“

”کیسے۔۔۔“ اس کی انگلیاں کنٹرول پوک کے گرد طواف کرنے لگیں۔ یہ جاننا ضروری نہیں تھا کہ کیسے اور کیوں۔ اسے خوش ہونا چاہیے تھا کہ اسامہ اس کے اصل منصوبے سے کامل طور پر غافل تھا، لیکن اس بھوری آنکھوں والی کے معاملات میں رانج دماغ سے کم اور دل سے زیادہ فیصلے لیتا تھا۔

”بورڈنگ گیٹ پر جو ترکش ڈرامہ شوٹ کیا تھا تم نے، اس کے چرچے بریفنگ روم پہنچ گئے تھے۔ سب حیران تھے کہ کیپٹن رانج کو کسی مسافر سے مسئلہ تھا۔ And what better romance then two people in love fighting? ابھی پیچھے کین میں اسے بغور دیکھا۔ وہی تھی وہ۔ اسے ہی سوچ سوچ کر دانت نکال رہے تھے ناں تم چالباز آدمی؟“

اس نے ایک سانس بھرتے ابرو سکڑیں۔ ”تم سب ریٹارڈ ہو۔ رومانس ناولز کم پڑھو تو یہ حال نہ ہو تمہارا۔“ فرسٹ آفیسر نے ناراض سی آنکھیں گھمائیں۔ ”کیا کروں، تمہاری طرح ڈائٹ اسمودی بنانے کے ٹوٹکے دیکھوں رسالوں میں؟“

کیپٹن نے ہار مان لی۔ فضول بکو اس میں اسامہ کا کوئی مخالف نہیں تھا۔

اسامہ تھوڑا سا مسکرا دیا، اس بار اس کی آنکھوں میں نرمی تھی۔ ”انشاء اللہ سب اچھا ہو گا۔ لیکن ایک مشورہ دینا چاہوں گا۔ پلین اور پلین اڑانے میں تم میرے باپ ہو، لیکن دل اور دل کے معاملات میں ذرا کچے ہو۔“

رانج نے نظریں باہر کی طرف پھیر لیں۔ MH370 اب دیتنام کی فضاء میں داخل ہو چکا تھا۔ لیکن کسی کو یہ خبر نہیں تھی۔ دنیا والوں کے لیے پچھلے چند منٹ قبل ہی وہ ایک سوالیہ نشان بن چکا تھا۔

”تم نے آج اس سے جیسے بھی بات کی، جس بھی وجہ سے کی، آئندہ کوشش کرنا ایسا نہ ہو۔ عورت کا دل بہت نرم ہوتا ہے، رانج۔ وہ تمہارے سامنے شاید یہ بات کبھی نہ مانے، خود کو کبھی مجبور یا بے بس ظاہر نہ کرے، کیونکہ اس معاشرے نے اسے ایسا سکھایا ہے۔ مدد مانگنے پر انکار کا ڈر سماج نے عورتوں میں پرویا ہے۔ لیکن تم یہ سمجھ لینا کہ اگر وہ تمہارے ساتھ کسی رشتے میں بندھی ہے تو اسے تم سے ہر وہ چیز درکار ہے جو اس کا حق ہے۔ اور عورت کے حق پر کبھی سمجھو تا مت کرنا۔ کبھی بھی نہیں۔“

سامع نے متکلم سے نگاہیں ملائیں۔ ہیزل آنکھیں پوری طرح سے اس کے حصار میں تھیں۔ ہلکی بڑھی شیوہ والا پائلٹ بغیر کچھ کہے، ہوا میں ملغوب باتوں کے وزن کو محسوس کر رہا تھا۔ پھر اس نے پلکیں جھپکیں، اور وہ سوال کیا جس کا جواب ڈھونڈنا اس نے بہت پہلے چھوڑ دیا تھا۔

”اور اگر۔۔۔“ رانج اپنی آواز نہیں پہچان سکتا تھا۔ یہ وہ نہیں تھا۔ یہ وہ کبھی نہیں ہو سکتا تھا۔ اس کی آنکھوں کے نچلے حصے میں پانی کی تہ چمک رہی تھی۔ اسامہ اسے دیکھتا رہا۔ اس کے دوست کے دل میں سوال تھا، اس کے دوست کا دل سوالات کے بوجھ سے بھاری تھا۔

”اور اگر آپ نے اس سے چھین لیا ہو اس کا حق؟ اسے دکھ دیا ہو، تکلیف پہنچائی ہو۔“ اس کی آنکھ سے اداسی کا تنہا آنسو گر کر نابود ہوا۔ ”اگر آپ نے اسے رد کر دیا ہو، اسے خالی ہاتھ لوٹایا ہو۔۔۔ تب کیا کریں؟“

اسامہ خاموش سا اس کا سوال سننا گیا پھر خشک ہوئے ہونٹوں پر زبان پھیری اور آہستگی سے اس کا کندھا پکڑا۔

”کیا تکلیف جانتے بوجھتے دی تھی؟“

رانج نے سر جھکا لیا، ہاتھ کی پشت سے گال پر سے آنسو کے نشانات صاف کیے۔ ”کیا فرق۔۔۔“

”فرق پڑتا ہے، رانج۔ سارا فرق ہی اس سے پڑتا ہے۔ بتاؤ۔“ اسامہ سنجیدہ سا اسے دیکھ رہا تھا۔ اس نے نچلا ہونٹ کاٹا، پیچھے جلد سرخ ہو گئی۔

”جان کر نہیں کیا تھا۔“ اس نے سوچ سوچ کر الفاظ ادا کیے، پھر آنکھیں نیچے کیں۔ ”لیکن میں انجان بھی نہیں تھا۔“

”کیا وہ جانتی تھی تم یہ سب کیوں کر رہے تھے؟ کیوں تم نے اسے رد کیا تھا؟“

ایک ہاتھ کی کپکپاتی انگلیاں اس نے مٹھی میں بند کیں۔ ”وہ، وہ جانتی تھی۔ وہ شاید سنتی بھی، مجھے سمجھتی بھی، لیکن اس نے ایسا نہیں کیا۔ ہم دونوں اپنے غموں میں ڈوبے ہوئے تھے۔ میں اسے جواب نہیں دے سکا، اور وہ مجھے وقت۔“

اسامہ نے اس کا بازو چھوا اور اس کی جھکی پلکیں دیکھتے مشورہ دینا چاہا۔ ”تم اب اس سے بات نہیں کر سکتے کیا؟ اسے بتا دو کہ تم نے جو کچھ بھی کہا اور کیا تھا وہ مجبوری میں تھا۔ ہو سکتا ہے وہ بھی تم سے بات کرنا چاہتی ہو۔ ہو سکتا ہے تم دونوں کو ہی دوسرا موقع مل جائے۔“

رانج مسکرایا اور اپنا بازو آہستہ سے دور کیا۔ پھر اس کے ہاتھ کے اوپر اپنا ہاتھ رکھتے اس سے آنکھیں ملائیں۔ ”میں نے جو بھی کیا تھا وہ میں نے کیا تھا، اسامہ۔ اپنی غلطی اور خطا کو کسی مجبوری کی آڑ میں نہیں رکھوں گا۔ گناہگار میں تھا، وہ تھی، ہم دونوں تھے۔“

”ہر بار انسان گناہگار نہیں ہوتے، رانج۔ کبھی کبھی حالات سب سے کثیر خناس خود ہوتے ہیں۔ ہم سے وہ فیصلے کروا لیتے ہیں جن کا جواز ہم خود کبھی نہ دیں۔“ اس نے رک کر سانس لی۔

“Second chances exist.”

(دوسرے مواقع وجود رکھتے ہیں۔)

ہیزل آنکھوں والا مسکرا دیا، جیسے کہ اس بات نے اسے دل تک محفوظ کیا ہو۔ پھر برابر رکھی لوہے کی بوتل اٹھائی اور ڈھکن کھولا۔

“Not for me.”

(میرے لیے نہیں۔)

وہ جو س کی بوتل اوندھا کرتے لبوں تک لے کر گیا تھا لیکن گھونٹ لینے کی صرف اداکاری کری۔ آم کا مزہ اس کے لبوں سے ٹکرایا تو اس نے انھیں سختی سے بند کر لیا تاکہ وہ ملاوٹ والا مادہ اس کے اندر نہ اترے۔ ہونٹوں پر لگی بقیہ نمی اس نے انگوٹھے کی پشت سے صاف کی اور پھر بوتل کو پائٹلٹ کی جانب بڑھائی۔

”پی لو۔ بہت گیان دیتے ہو۔“

اسامہ اداس سا مسکرا دیا اور بوتل تھامی۔ ابھی وہ گھونٹ لینے ہی والا تھا، رانج کی بے رنگ ہوتی انگلیاں اپنی کرسی کے ہتھے میں دھنس ہی رہی تھیں، کہ اس نے بوتل لبوں کے قریب لے جا کر روکی۔

رانج کو لگا اس کا منصوبہ تباہ ہو گیا ہے۔ وہ لب ادھ کھولے اسے دیکھتا رہا۔ اسامہ نے گردن اس کی جانب کی۔

”میری دعا ہے کہ تم اپنے آپ کو دوسرا موقع دو گے، رانج۔ میں تمہیں قابل نہیں، پر سکون دیکھنا چاہتا ہوں۔“ پھر مسکرا دیا، ایک آخری بار، اور اپنے ہونٹ بوتل کے منہ کے ساتھ جوڑ دیے۔

رانج نے اس کے گلے کی گلی ہر گھونٹ کے ساتھ حرکت کرتی دیکھی۔ پانی میں گھلی مسکن دو قطرہ قطرہ اسامہ کے اندر داخل ہو چکی تھی۔ فینوبار بٹل، ایک دوائی جو اعصابی بیماریوں کے علاج میں استعمال ہوتی ہے، جسے اضافی اور ڈاکٹر کے مشورے کے بغیر لینے سے ممکن بے ہوشی، حتیٰ کہ موت بھی ہو سکتی ہے، اب وہ اسامہ کے اندر تھی، اور اس کا خدمت گار اور کوئی نہیں بلکہ برابر کرسی پر بیٹھا سونے کی سی چمکتی ہیزل آنکھوں والا اس کا ساتھی تھا۔

بوتل دور کرتے اس نے رانج کی طرف بڑھائی، جس نے دیوانہ وار دھڑکتے دل کے ساتھ تھام لی۔ لوہا اس کی پسینہ میں تر ہوئی انگلیوں کے برعکس ٹھنڈا تھا۔ اس کے لب بے روک پھلتے گئے، آنکھیں براس اور دہشت میں فراخ تھیں۔ اس نے اپنے حصے کا کام کر لیا تھا، اب دوا کو اپنا کھیل دکھانا تھا۔

کب ہوا، کیوں ہوا، اسے پتا نہیں چلا لیکن رانج آدم کی آنکھ سے دو آنسو ٹوٹ گرے اور اس کی سوتی کپڑے کی سلی نیلی پینٹ میں جذب ہو گئے۔ اس نے لرزتی انگلیاں اسامہ کے ہاتھ کے اوپر ٹھہرائیں، پلکیں اب بھی بھیگ رہی تھیں۔

اس نے کیا کر دیا تھا؟ وہ کیا کرتا جا رہا تھا؟

”اسامہ، تم ٹھیک ہو؟“ اس کی آواز نرم تھی، دل اپنے گناہوں کے وزن سے چھلنی چھلنی۔ کوپاٹ اپنی کرسی سے ٹیک لگائے بے آواز سا بیٹھا تھا۔ اس کا منظر دھندلا رہا تھا، دماغ ویران ہوتا جا رہا تھا۔ وہ خالی پیٹ تھا، اسی لیے دوا اس کے خون میں گھل کر اور پھرتی سے اثر دکھا رہی تھی۔ پھیپڑے بھاری ہو رہے تھے اور سانس لینا امر دشوار۔ اس نے بند ہوتی آنکھیں کیپٹن کی طرف پھیریں۔

رانج کی آنکھیں نم تھیں۔ اس نے اسامہ کا ہاتھ اٹھا کر ہتھیلی سہلانا شروع کی، جیسے واقعی مدد کرنا چاہتا ہو۔ جیسے وہ سب واقعی ایک حادثہ ہو، جیسے وہ واقعی قاتل نہ ہو۔

”مجھے معاف کر دو۔۔۔“ آنسو تھے کہ رک ہی نہیں رہے تھے۔ اس نے اپنے سے درجے میں چھوٹے، عمر میں بڑے، عقل میں اور بھی زیادہ چھوٹے لیکن انسانیت اور اچھائی میں سب سے کثیر دوست کے بند انگشت پر بوسہ دیا۔ ہونٹوں پر چمکتے موتی جیسے اشک اس کا دامن بھگور رہے تھے۔

سفید بال والا پائلٹ اپنی ایک ایک سانس کے لیے خود سے غزوہ جیت رہا تھا۔ اس نے ہونٹ کھولے لیکن آنکھوں کے سامنے ایک بار پھر دھند چھا گئی۔ دھند میں بستاسامنے براجمان اس کا قاتل بھی ناقابل دید سا ہو گیا۔ اسامہ اسے نہیں جانتا تھا۔

وہ رانج آدم کو کبھی جان ہی نہیں پایا تھا۔ قابل پائلٹ، ایئر لائنز کی شان، طیارہ سازی کا دیوتا۔ اور تھا ہی کیا اس کے بارے میں؟ اور تھا ہی کون رانج آدم؟

کو پائلٹ سوال کرنے کی حس کھو چکا تھا۔ اپنی حتمی نازک سے نازک تر ہوتی سانسوں کے پل باندھتے، وہ صرف سن سکتا تھا۔ لیکن اس کا قاتل بے آواز تھا، اور پینتیس ہزار فٹ کی بلندی، دو انجان ممالک کے درمیان تحلیل، اپنے قاتل کے ہاتھ میں ہاتھ دیے، فرسٹ آفیسر اسامہ عامر کو یہ احساس ہوا تھا کہ رانج آدم کی بے زبانی نوزائیدہ نہیں تھی۔ وہ تو ضعیف تھی، لانت۔

اس نے بے ضابطہ ہوتی پھولی سانسوں سے مہلت مانگنی چاہی، آنکھیں بند کرتے سوچنا چاہا کہ آخر کب تھی اس کی پیدائش۔ کب رانج آدم اپنی زبان کاٹ کھایا تھا؟ کب وہ یہ بنا تھا جو وہ تھا؟

کب؟

کب؟

کب؟

یک دم اسامہ کا دل بھاگا، اتنا تیز کے اسے لگا کہ وہ سینے کی حدود توڑ نکلے گا۔ اس کی سانسیں الٹی چلنے لگیں، تیز، تیز، تیز۔ اور پھر آہستہ۔ اور ہلکی۔ اور نازک۔ دوا اس کے اعصاب پر سوار تھی، اس کی دماغ کی چابی اب وہ خود بند کر رہی تھی۔

رانج اسے دیکھتا رہا، ایسے کہ جیسے وہ اس منظر سے جدا ہو۔ اس نے اپنے دوست کی پلکیں جھپکتی دیکھیں، اس کی انگلیاں اطراف میں پھسلتی دیکھیں، اس کی آنکھوں کی سفیدی عریض ہوتی دیکھی، اور پھر۔۔۔ انت۔

دوسرے مواقع ہر کسی کو نہیں ملتے، اور یہ حقیقت کالے دستانے، نیلا یونیفارم اور کندھے پر سہنری پٹیوں والا بیچ لیا پائلٹ سے زیادہ بہتر کون جان سکتا تھا؟

“Selamat tinggal, Usama.”

(الوداع، اسامہ۔)

ہاتھ آگے بڑھاتے اس نے اپنے مقتول کی آنکھیں خود بند کیں۔ پھر پلین کو آٹوپائلٹ پر کرتے وہ اپنی کرسی چھوڑ کر کھڑا ہوا۔ اپنے خدشات مٹانے کے لیے اسامہ کی شہ رگ کو انگلیوں کی پوروں سے محسوس کیا، لیکن وہ خاموش تھی۔ آج سب خاموش تھے۔

ایک ٹھنڈی سانس خارج کی اور قدم قدم چل کر کاکپٹ کے دروازے تک آیا۔ چٹخنی کو آہستگی سے ہٹاتے اس نے تنکا برابر جگہ میں سے باہر جھانکا۔ فلائٹ اٹینڈینٹس یہاں سے وہاں گھوم رہی تھیں، مسافرین کی اکثریت خوابیدہ

تھی اور راہداریوں کے درمیان سکوت دائم۔ اس نے واپس اسی خاموشی کے ساتھ دروازہ بند کیا اور پھر مشاق انگلیوں سے اسے لاک کر دیا۔

پیچھے ہٹتے اس نے اپنی پشت دروازے سے ٹکائی۔ ایک بار پھر بے یقینی کی لہر اس کے تن بدن کو سن کر گئی، لیکن فرار کے سارے راستے بند تھے۔ اس نے خود ہی تو سارے قفل جوڑے تھے۔ ایک لمحے کے لیے آنکھیں موندیں، اور پھر اپنے منصوبے کے اگلے مرتبے کی تصویر کھینچی۔

کہانی کا چوتھا مرحلہ شروع ہو چکا تھا۔

مرحلہ نمبر ۰۴

انقطاع

(خلل)

جگہ: پیسنجر کین۔

01:43 AM.

ستم از حد تھا۔

اور یو کے تینوں ڈبے ریزہ ریزہ ہو گئے تھے، اور اکائر کے آنسو اس کا اندرون جلا رہے تھے۔ وہ ایک کے بعد ایک ہر پیکٹ اٹھا کر رپلاسٹک کے اوپر سے محسوس کرتا کہ کوئی تو مجاہد ہو گا جو ایئر پورٹ والوں کی ظالمانہ چیکنگ سے ثابت بچ آیا ہو، لیکن نہ۔ صرف چورا بچا تھا۔ وہ کہاں جا کے روئے؟

بیرا غرق ہو تیرا رانج آدم۔

”وحشیوں کی طرح چیکنگ کی ہے تمہارے منگیتر نے!“ وہ غصہ پیتے سرگوشی میں غرایا۔ ظبیہ جو اسی فیصد غنودگی کے حصار میں تھی پلکیں جھپکاتی رہ گئی۔ سیٹ کے پشت سے لگا سر اکائر کی جانب موڑا اور اس کی ناراض شکل دیکھ کر نہ چاہتے ہوئے بھی مسکرا دی۔

”تم مجھ سے کہہ رہے ہو؟ میرے لیے تو ایکسٹرا سرچ ٹیمیں بلوائیں تھیں اس نے۔“ ساتھ ہی اپنے بازوؤں کے گرد لپٹی شال اوپر کو کھینچی اور آدھی شکل اس کے پیچھے چھپالی۔ آخر کار اب اس کے دماغ کو نیند کی ضرورت محسوس ہونے لگی تھی۔ البتہ حلق سے اس نے پچھلے چھبیس گھنٹوں سے کچھ نہیں اتارا تھا۔

کالی جیکٹ والا مرد طنزیہ سا مسکرا دیا اور ایک پیکٹ چھوڑ کر باقی ڈبے واپس بیگ میں بھرنے لگا۔ اور یو اس کا اموشنل سپورٹ میل تھا۔ ”کیا دکھا تھا تمہیں اس میں؟ خروس نہ ہو تو۔“ کاغذ پھٹا تو پلاسٹک کے سر سرانے کی آواز آئی۔

ظبیہ نے آنکھیں موندے رکھیں، ہلکے سرخ ہونٹ سیدھی لکیر میں تھے، لیکن اس کے نقوش اب آسودگی کی تصویر تھے۔ ”پہلے اچھا ہوا کرتا تھا۔“ اس نے مدھم سرگوشی میں کہا تو وہ اور یو ہونٹوں کے درمیان دبائے ہنس دیا۔

”اچھا؟ پیدائش سے پہلے؟“

ظبیہ بھی مسکرا دی۔ نیند کا اثر تھا، ورنہ اگر خود کو اس پانچ فٹ نوانچ کے پائلٹ کی تعریف کرتے پکڑ لیتی تو اپنی زبان تالو سے آپ الگ کر دیتی۔

”سو رہی ہو؟“ چند ثانیے اور چورا سمیت تین اور یو نگلنے کے بعد اکائر نے اس کا چہرہ دیکھتے احتیاط سے سوال کیا۔

”ہمم۔“ جواب آیا۔ گہری قرمزی رنگ کی شال کے نیچے صرف اس کی آنکھیں دکھ سکتی تھیں جن کے اوپر گہنی پلکوں کا پہرا ڈلا تھا۔ ابرو کے درمیان ہلکی سی شکن تھی اور سر پر اوڑھا شفون اسکارف پچھلی طرف پھسل گیا تھا۔

سر مئی آنکھیں دل فریب مسکراہٹ میں چھوٹی ہوئیں۔ ”سو جاؤ۔“ پھر پیکٹ سے چوراہاتھ میں گرایا اور کالے دانے منہ میں پھانکے۔ عجیب ذلت تھی، اور یو بھی چھالیہ کی طرح کھانا پڑ رہا تھا۔

اس نے گود میں رکھے ہیڈ فون کانوں پر چڑھائے اور اپنے ڈیل DELL لیپ ٹاپ کی اسکرین کھولی۔ ساتھ ہی مائکروسافٹ والے اپنا اشتہار بیچنے لگے۔ لیپ ٹاپ کھلنے کا انتظار اس نے ایک اور اور یو کھول کے کیا، جس میں ثابت بسکٹ کی مقدار ذرا زیادہ تھی۔ اکائر کو زندگی کے رنگ نظر آئے۔

ہوم پیج کھل گیا تو وال پیپر کی نیلی روشنی میں اس کی گلابی و سپید رنگت کھل اٹھی۔ پتلے ہونٹ عادتاً دانتوں کی غذا بن گئے۔ ڈاونلوڈز پر کلک کرتے ایک محتاط نگاہ اپنے برابر سوتی لڑکی پر ڈالی۔ اسکرین کی روشنی اس کا بھی چہرہ پر نور کر رہی تھی۔ کھڑی ناک، نیند میں قید بھوری آنکھیں اور پپوٹوں کے نیچے بستے حلقے۔

کچھ سوچ کر اس نے کر سر سیٹنگز پر لے جا کر لیپ ٹاپ کی چمک تھوڑی کم کرتے اس کا چہرہ جانچا۔ آہستہ آہستہ روشنی اس کے جانب خفیف ہوتی گئی تو وہ مطمئن ہو کر پیچھے ٹک گیا، ساتھ ہی مووی پر ’PLAY‘ کا بٹن دبایا۔

بنی لینڈ کی کہانی شروع ہو چکی تھی۔

اپنی مہین صورت اور سماجی تفریق کے باوجود پولیس آفیسر بننے کا خواب رکھتی پر خلوص خرگوش جو لیاہا پرس، اور اس کے بالکل برعکس سوچ رکھنے والا چالاک اور طانہ باز لومٹر، نیش وانڈر۔ بنی لینڈ کی دنیا ان دونوں کے لیے ہی کٹھن تھی، لیکن انھیں ساتھ تھا تو ایک دوسرے کا۔

ایک ایسی دنیا کو کھوجنا جہاں جنم سے ہی آپ پر ’شکار‘ اور ’شکاری‘ کا لیبل چسپاں کر دیا جاتا ہے۔ ایک ایسی جنگ جو سراسر آپ کی فطرت اور حقیقت پر انگلی اٹھاتی ہو، آپ کے خوابوں کو ایک دائرے کے اندر قید کر دیتی ہو۔

آسان نہیں ہے۔ لیکن یہی تو کل بات تھی۔ کبھی جنگ کو جنگ کی طرح نہیں لڑا جاتا۔ لڑ بھی لیا جائے، تو فاتح کا نام کبھی نہیں سنا جاتا۔

جنگ کو سمجھا جاتا ہے۔ محسوس کیا جاتا ہے۔ دونوں اطراف کے احساسات و جذبات کو مد نظر رکھ کر اس کا حل نکالا جاتا ہے۔ جنگ نام نہیں ہے خون بہانے کا یا کسی بلندی پر چڑھ کر مصنوعی جیت کا جھنڈا لہرانے کا۔ جنگ نام ہے کوشش کا۔

اپنے سے مختلف کو سمجھنے کی کوشش۔

اسکرین پر جو لیا کا خرگوش ابا کچھ بولا تو اکائر مسکرا دیا۔ اسے تو یہ فلم حفظ تھی۔ شاید، اسی لیے کیونکہ وہ بھی چند خاموش لمحات میں اپنا اصل ڈھونڈتا تھا۔ لیکن اس کی جنگ کبھی چیخ پکار یا کسی پروار کر کے نہیں ہوتی تھی۔

شاید، وہ بزدل تھا یا شاید، بہت دلیر۔ لیکن فیصلہ کس کا تھا؟

دیکھنے والی آنکھ کا۔ سمجھنے والے دماغ کا۔ محسوس کرنے والے دل کا۔

MH370 اپنی منزل بھول چکا تھا۔ سیاہ آسمانوں میں پرواز ڈالے وہ کسی نقشے یا منصوبے نہیں، بلکہ اپنی تقدیر کے تابع تھا۔

اس نے ظبیہ کی جانب بنے شیشے کے پار دیکھا۔ اس اونچائی پر وقت اور حالات بے معنی سے معلوم ہوتے تھے۔ اکائر اپنا اصل بھول رہا تھا، یا شاید وہ دھند چھوڑ کر پہلی بار اپنے وجود کے اتنا قریب آیا تھا۔ چاند ایسا تھا، تارے ویسے تھے۔ کچھ معنی نہیں رکھتا تھا۔ اپنے مقابل نشست مسافرہ کو دیکھتے اس کا دماغ خالی تھا، وزن تھا تو صرف دل میں۔ وضاحتوں کا وزن، ان کہے ارادوں کا وزن۔

پینسجر کیمین میں وقت ایک بار پھر تھم گیا تھا۔ راہداریوں کی چھت پر نصب نیم پیلی بتیوں سے خارج ہوتی روشنی دھواں بن رہی تھی۔ مسافرین کے مدہوش سائے مٹ رہے تھے۔ ۸ مارچ کی رات دو پہلے ماہ کے صبح میں تبدیل ہو گئی تھی۔ اور اسی طرح ہم پاتے ہیں خود کو بانگسار میں بنے اس بھورے دروازے والے بنگلے کے نچلے حصے میں۔

بانگسار کو کوالا لپور کا معاشرتی مرکز مانا جاتا ہے۔ یہاں کے بازارات، کافے اور کھانے پینے کی جگہوں کا مقابلہ تو شاید مکمل ملائیشیا میں کہیں نہ ہو۔ اس علاقے کی رہائش رکھنے والی اکثریت اپر مڈل کلاس اور اپر کلاس ہوتی ہے، جن کی زندگیاں گھڑی کی سوئیوں کے ساتھ شروع ہو کر بارہ بجتے اپنے اختتام کو پہنچتی ہیں۔

صبح کے پہر اگر اس محنت کش قصبے کی گلیوں میں بھٹکو تو ماحول آرام دہ اور سکونی پایا جاتا ہے، لیکن شہری حرکات کی بنا پر کبھی کبھار دوا دوش کا سلسلہ جڑ جاتا ہے۔

گلی میں اڑتے زیبائی اور آسودگی کی جمالیات رکھتے بنگلوز میں سے ایک کارخ کریں تو وہ وہی بھورے دروازے والا گھر ہوگا، جہاں نرم پیلی لکڑی کی تختی پر تراشے گئے ZAMORA ALISDER کو انتہائی بچکانہ انداز میں کاٹ کر انگریزی میں اوپر نیچے ہوتے حروف کے ساتھ GHAZAR AHMED لکھا گیا تھا۔

گھر کے مالک کا مزاج تو نام کی تختی سے ہی واضح تھا۔ کوئی عقل سے فارغ شخص ہی اندر جانا چاہے گا۔ لیکن ان کا کیا جو پہلے ہی اندر تھے؟

یہ کہانی ان ہی کی تو ہے۔

جنوری کی شروعات تھی لیکن کوالا لپور میں گرمیوں میں ذرا برابر کمی نہیں آئی تھی۔ پورے سال ہی یہ شہر ہندر گا ہی موسم کا لطف اٹھاتا تھا اور درجہ حرارت بغیر کسی بڑی تبدیلی کے ٹروپیکل رہتا تھا۔

یہ منظر ہے دو منزلہ بنگلو کے نچلے حصے کا جہاں صبح سویر کی روشنی میں لکڑی کے فرش والا وسیع و عریض لاؤنگ روم چمک رہا تھا۔ کمرے میں ہلکے سبز اور سفید رنگ کا صوفہ سیٹ بچھایا گیا تھا، جس کے بیچ سفید شیشے کی سینٹر ٹیبل لگی تھی۔ باؤن انچ کی سکریں والا ایل ای ڈی ڈیوائس ریسیٹ میں نصب تھا اور اس کے کالے شیشوں میں سامنے بنے باورچی کھانے کا عکس جھول رہا تھا۔ لاؤنگ روم کی دیواروں کے ساتھ سفید کنار والی فراخ کیسمنٹ کھڑکیاں تھیں جنہیں عام دروازے کے طرح دھکیل کر کھولا جاتا ہے۔ گھر کے رہائشیوں کو ابھی تک انھیں کھولنے کی فرصت نہیں ملی تھی۔

باورچی خانے میں ماربل کے بنے کاؤنٹر پر رکھا ڈیل کالیپ ٹاپ کھلا پڑا تھا۔ ذرا پاس آؤ تو کمرہ پر تین ٹیبلز کھلے تھے جن میں سے جامنی رنگ کا نشان تو ہاٹ میبلز کا تھا، جہاں انباکس نئی ای میلز سے لبالب تھا۔ وہ الگ بات تھی کہ اس میں آدمی اسنیپ چیٹ والوں کی تھیں جو کسی @_aczorro سے لوگ ان کی تصدیق مانگ رہے تھے، اور مانگ مانگ کے تھک ہار چکے تھے۔

دوسرا ٹیبل یوٹیوب کا تھا جہاں پر کوئی ویڈیو پہلے ہی پلے بیک میں چل رہی تھی۔ دھن ہلکی تھی، لیکن سارے کچن کو اپنے آغوش میں لیے ہوئی تھی۔ ویڈیو کا نام آدھا پڑھا جاسکتا تھا اور دھن میں وہ کوئی گانا معلوم ہوتا تھا۔

5. Moves like Jagger by Maroon

سفید ڈراپ شولڈر شرٹ اور پنڈلیوں تک آتے خاکی ٹراؤزر میں ملبوس اکائز مورامرون بھائی کی کہی گئی ہر بات جھوم جھوم کر سن رہا تھا۔ اس کی لمبی، شفاف انگلیاں بریڈ کی تھیلی میں سے دو ٹکڑے پلیٹ میں ڈال چکیں تو وہ اپنی ایڑیوں پر گھوما اور اس کے قد سے ذرا سے چھوٹے فرج تک پہنچا۔

دروازہ کھولتے جھکا تو سامنے رکھے، ٹھنڈ میں سکڑتے کریم چیز کے ڈبے نے اسے آنکھیں دکھائیں۔ اس راکشس سائز فرج میں دو کریم چیز کے ڈبوں، اسٹراپیری جیم، ایک دودھ کی بوتل اور تین شملامرج کے علاوہ کھانے کی برادری سے تعلق رکھتی کسی چیز کا سایہ بھی نہیں تھا۔ اکائر نے ایک لمحہ رک کر ٹھنڈی سانس بھری۔ کب آئیں گے اس کی زندگی میں وہ دن جب ایک سندر، سشیل بیوی اس کا فرج سجائے گی؟ پھر اپنے خیالات پر خود ہی بری طرح ہنس کر پلٹا۔

اس بات پر وہ پورے زموںرا خاندان کے ساتھ بیٹھ کر پچاس منٹ ہنس سکتا تھا۔ اس کی شادی کا خیال تو کسی کو آتا ہی نہیں تھا۔ اب اس کا دل کیا وہ ہنستے ہنستے تھوڑا سا رو دے۔

کیا مطلب، کیا زیادتی تھی؟ ابھی تک تو ٹھیک تھا، لیکن اسے دو تین سال میں سنگل نہیں رہنا تھا۔ ہوتے ہوں گے قابل کامل لوگ جنہیں محبت کی ضرورت نہیں ہوگی اپنی زندگی میں، لیکن اکائر کو تھی۔ اور وہ اس بات پر خود سے ملامت نہیں کرتا تھا۔

”تم میری بات سن بھی رہے ہو؟“ ہینڈ فری سے گزرتے اس کے کانوں میں ایک مردانہ آواز گونجی۔ کال کی دوسری طرف بیٹھا اس کا دوست چڑ کر سوال کر رہا تھا۔

اکائر نے اپنی دکھی لولائف کے خیالات پرے دھکیلے اور فوکس اس کی بات پر کیا۔ ”ہاں، سن لیا ہے۔ الفاء گروپ والوں کی ساری بیک اسٹوری ہی یہ ہے۔ عمر سعید بڑا چٹیل آدمی ہے۔“

ایک تو صبح صبح کام کی باتیں اسے بالکل پسند نہیں تھیں۔

وہ اپنی فرج کی ساری اشیاء سلیب پر جما کر چکا تھا، سوائے شملہ مرچ کے۔ ایسا لگتا تھا پلے ڈوبنا نہ والا ہو، لیکن فی الحال تو منصوبہ صرف ناشتے کا تھا۔ مووس بانی جیگر اب اپنے اختتام کو پہنچ رہا تھا۔ اگ، پھر گانا بد لہنا پڑے گا۔ کیا مصروف زندگی تھی۔

”تمہارے کتنے پیسے پھنسے ہیں اس کے پاس؟“ دوسری طرف سے سوال اٹھایا۔ مردانہ آواز کے پیچھے ہوا کی دھیمی گرج تھی۔ اکائر کے برعکس اس کا کام صبح سویر ہی شروع ہو جاتا تھا شاید۔

اکائر شرمیلا سا مسکرایا۔ ”بہت زیادہ ہیں، تم گالیاں بکو گے۔“ کریم چیز کا ڈبہ کھول کر ڈھکن برابر رکھا اور مکھن والی چھری سے بہت ساری کریم باہر نکالی۔ بریڈ کا ٹکڑا ہاتھ میں اٹھائے اب وہ چھری بہت باریکی سے کناروں پر پھیر رہا تھا، چہرے پر اس قدر سنجیدگی تھی جیسے فائنل ایر کے بچوں کے پرچا جات گریڈ کر رہا ہو۔

”وہ تو میں ویسے بھی بک دوں۔ اماؤنٹ بتاؤ۔ اسٹریٹجی اس حساب سے پلان ہوگی۔“ دوسرے مرد کے پیچھے ہلکے شور کی گونج تھی۔

گانا ختم ہو چکا تھا اور اب یوٹیوب اپنی مرضی سے اگلا چلا رہا تھا۔

“There I was again tonight
Forcing laughter, faking smiles...”

اکائر نے سر ہلایا۔ ”اوف کورس، یوٹیوب!“

یوٹیوب نے ہر دل عزیز ٹیلر سوئفٹ کو چنا تھا۔ وہ کون ہوتا تھا کہ اسے ہٹاتا؟

”اکائر، تم مجھے اگنور کر رہے ہو۔“

”ویل، ایسا نہیں ہے کہ میں نے کورٹ میں اپیل نہیں کی۔ میں الفی گروپ اور عمر سعید کا نام ہر لیگل طریقے سے اچھا چکا ہوں۔ کمبخت میری ڈیڑھ سال کی تنخواہ روکے ہے۔ خدا کرے کبھی ہضم نہ ہو اسے، معاش کی دال بن جائے اس کے لیے۔“ بہت ساری بدعنائیں ساتھ دینے کے بعد، اپنے بریڈ کے ٹکڑے پر ڈھیر ساری کریم چیز پھیلائی اور پھر، کبھی نہ ہونے والا ماسٹر شیف اسٹرا بیر جیم کی شیشی کھولنے پلٹا۔ پیچھے ٹیلر سوئفٹ کے گانے ’Enchanted‘ کی دھن پل پل آواز میں تیز ہو رہی تھی۔

اس کا دوست خاموشی سے سننا گیا، پھر کچھ دیر بعد بولا۔ ”آئی گیس ہمیں چیزیں اپنے طریقے سے ہی کرنی پڑیں گی۔ ایک بار اور مل کر دیکھو اس سے۔ میں چاہتا ہوں یہ معاملہ آسانی سے سلجھ جائے تمہارے لیے۔“

اکار نے ایک حیران کن نگاہ ہینڈ فری سے جڑے مائیک پر ڈالی۔ ”کیا ڈیڑھ سال کافی نہیں ہے؟ میں نے بہت سوچ سمجھ کر یہ فیصلہ لیا ہے۔ یہ بندہ ایسے پیسے نہیں دے گا۔ اب تم میری ہیلپ کرو۔“

”ڈیڑھ سال تک تم اس سے پیسوں کی بھیک۔“

”وہ میرے پیسے ہیں۔“ اسے اچانک غصہ محسوس ہوا۔

”اوکے، سوری۔ تصحیح، اپنے پیسوں کی بھیک مانگتے رہے، اور اب جب میں کہہ رہا ہوں کہ ایک آخری بار کر لو تو تم نہیں کر سکتے؟“

اکار نے منہ بگاڑا۔ اسٹرا بیر جیم کی نگڑی مقدار اپنی ڈبل روٹی پر لپ کر دونوں اشیاء دور کر دیں۔ آہا! اس کے عجیب و غریب ناشتے کا غریبانہ حصہ تیار ہو چکا تھا، اب عجیب کی باری تھی۔

”میں لائن پر ہوں۔“ شور سے چلتے مرد نے یاد کروایا۔

اکاڑنے ایک بے آواز سانس اندر لی۔ اب وہ سلیب سے ٹک کر دودھ کی بوتل کھول رہا تھا، کائونٹر کی جانب اس کی پشت تھی۔ اُف، یہ کون Hulk تھا اس کے گھر میں جو دودھ کی بوتلیں قارون کے خزانے کی طرح بند کرتا تھا۔ حد ہو گئی۔

”میں اب بھی لائن پر ہوں۔“

اکاڑنے جواب دینے کو لب کھولے لیکن، جھنجھلاہٹ میں الفاظ سمجھ نہ آئے۔ وہ واقعی عمر سعید کی شکل ایک اور بار نہیں دیکھنا چاہتا تھا۔ وہ آدمی اسے اپنے ہی پیسوں کے لیے ان گنت بار رلا چکا تھا، حالاں کہ وہ اس کے لیے کام کرنا بھی برسوں پہلے چھوڑ چکا تھا۔ اسے اس کی جرات سے نفرت تھی، لیکن اکاڑیہ بھی جانتا تھا اسے یہاں ٹھنڈے دماغ سے فیصلہ لینا تھا۔

ٹیلر سوئفٹ کی آواز اب بھی کچن کی دیواروں سے ٹکرا رہی تھی۔

“And it was enchanting to meet you

All I can say is, I was enchanted to meet you.”

ہلکی چاپ کب راہداری پار کر آئی اسے معلوم نہیں ہوا، لیکن اگلے لمحے اسے تلافی روشنی میں پر نور کچن میں صرف ایک نفس نہیں تھا۔ گہری نیلی شرٹ اور کالے ٹراؤزرز پہنی ظبیہ کے کمر تک آتے سیاہ، گھنگریالے بال آدھے بندھے تھے اور چہرے پر صبح سویر کی تازگی نمایاں تھی۔ ہلکی نمی بھی اس کی تیوریوں پر چمک رہی تھی اور بھوری آنکھیں اپنی گھنی پلکوں سمیت سہرا انگیز لگ رہی تھیں۔ البتہ نازک انگلیوں سے اس نے دائیں آنکھ کے گرد ایک کپڑا پکڑ رکھا تھا، جو اندر رکھی برف کی وجہ سے گیلا ہو چکا تھا۔

وہ خاموشی سے کاؤنٹر تک آئی اور اپنے مالک مکان اور اس کے میوزک سسٹم کو نظر انداز کرتے، پانی کی ٹوٹی دبا کر گلاس بھرنے لگی۔

پانی گرنے کی آواز پر اکاؤنٹر چونک کر پیچھے مڑا۔ ظبیہ اس کی طرف پیٹھ کیے، اکڑو بیٹھی ایک سانس میں سارا پانی اندر اتار رہی تھی۔ پھر وہ کھڑی ہوئی اور دوسرا گلاس بھرنے لگی۔ ان کے درمیان گانا اب بھی چل رہا تھا۔ اکاؤنٹر کو خیال نہیں آیا کہ بند کر دے۔

وہ منہ پھیر کر بوتل دوبارہ کھولنے لگا۔ کھل جا، میری ماں!

گلاس اسٹینڈ میں واپس رکھ کر وہ سیدھی ہو گئی۔ اکاؤنٹر کو لگا وہ چلی جائے گی لیکن اس نے ادھر ہی کچن کے دوسرے حصے میں قدم جمالیے۔ دلفریب بھوری آنکھیں اپنے سے دور کسی نقتے کو تک رہی تھیں جیسے ایک نئے جہاں کی تصویر ذہن نشین کر رہی ہوں۔

سفید ٹی شرٹ والے مرد کو اچانک عجیب لگا۔ ”میرا ٹائم ہے۔“ اس نے یاد کروانا چاہا۔

کیونکہ گھر میں ایک ہی کچن دیا گیا تھا تو سیٹ شیڈیول کے مطابق دونوں فیملیز اپنے کھانے پینے کا انتظام کر لیتے تھے۔ ظبیہ اور اس کا شوہر، غزار۔ اکاؤنٹر اور اس کی تنہائی، اسی سے بیزار۔ ظبیہ اپنے شوہر کے ساتھ فجر کے تھوڑا بعد ہی ناشتہ پانی کر لیتی تھی کیونکہ اسے کام پر جانا ہوتا تھا۔ اکاؤنٹر ذرا دیر سے اٹھ کر اپنا خرچہ دیکھ لیا کرتا تھا کیونکہ اس کی نوکری دس بجے سے تھی۔

”جانتی ہوں۔ گھر میں دوسرا باورچی خانہ بنوا دو تو نہیں آؤں گی۔“

سر می آنکھیں واضح طور پر پھیلیں۔ اسے کیا ہوا تھا؟ بوتل کا ڈھکن ڈھیلا پڑ کر اس کے ہاتھ میں آگیا تو اس نے بغیر آواز کے دودھ گلاس میں گرایا۔

”کرا یہ وقت پر دو، یہ فرمائش بھی پوری کر دیں گے۔“ مسکراہٹ کے ساتھ جواب دے کر اس نے ماحول ٹھنڈا رکھنا چاہا۔

کچھ زور سے پٹخا گیا تھا۔ اکاڑ ہڑبڑا کر پیچھے مڑا تو وہ اسے گھور رہی تھی۔

”مزہ آتا ہے نا تمہیں؟“ وہ یک دم چلائی۔ ٹیلر سوئفٹ کی آواز ان کے درمیان گنگنا رہی تھی۔ ہلکی۔ نرم۔ ڈھیروں التجاء سمائے۔

“Please, don't be in love with someone else

Please don't have somebody waiting on you...”

”کیا ہوا ہے؟“ اسے سمجھ نہیں آیا اس کا طیش تھا کس پر۔ اس بار سر می آنکھوں والے مرد کے الفاظ پر فکر تھے۔

”کیا ہوا ہے؟“ اس نے سوال دہرایا اور پھر کڑواہٹ بھرے انداز میں ہنس دی۔ ”تم بتاؤ کیا ہوا ہے! انجوائے کرتے ہونا تم یہ ڈیلی سوپ۔ مزہ آتا ہے ناں بہت!“

تھا تو وہ مرد طبقہ کا اور بحثیت ایک آدمی، وہ پہیلیاں اس کے سر کے اوپر سے اڑ رہی تھیں۔ اس نے دودھ کی بوتل سلیب پر رکھتے، مڑ کر اسے بغور دیکھا۔

”کچھ کیا ہے کیا میں نے؟“

وہ ایک دم رکی، بھوری آنکھیں جھلاہٹ کا شکار تھیں۔ اس نے گلابی رنگت اور گہری سیاہ شیوہ والے کاچہرہ دیکھا اور پھر آہستہ سے سر جھٹک دیا۔ غصہ، طیش، جھنجھلاہٹ سب دھواں بن گیا۔

”کچھ نہیں... بس!“ وہ اس کے قریب آئی اور اوپر بنے کیبنٹ سے خاموشی کے ساتھ سامنے رکھانیلا اور یو کا کارٹن نکالا۔ ایک ڈبہ کاؤنٹر پر رکھتے اس کی نظریں سامنے کھڑے مرد سے مخالف سمت تھیں۔ ڈبہ نکالنے کے لیے، اس کے ہاتھ اپنے چہرے سے دور ہوئے تو اکائر نے ایک پل میں ہی اس کے چہرے کی حالت تک لی۔

کھڑی ناک میں سونے کی بالی چمک رہی تھی۔ لیکن اکائر کو دھچکا لگنے کی وجہ اس کی بھوری آنکھوں میں سے ایک کے نیچے اڈتی سوجن تھی۔ کبود لون پھیل کر اس کی دائیں آنکھ کی زینت بن چکا تھا، اور اسے اندازہ تھا کہ چند گھنٹوں کی دیر تھی اور یہ چوٹ گہری ہو کر جامنی ہو جائے گی۔

”کیا ہوا تمہیں!؟“ وہ بدحواس سا قریب آیا، لب شک میں فراخ تھے۔

ظبیہ نے سیدھا ہاتھ بلند کرتے اسے وہیں روک دیا۔ ”میں ٹھیک ہوں۔“ الفاظ کڑک تھے۔ ساتھ ہی اس کی انگلیاں ڈبے میں سے اور یو کا پیکٹ وصول کر رہی تھی۔

اس کی جنبش موقوف ہوئیں۔ اکائر اسے دیکھتا رہ گیا۔ ہاتھ کی انگلیوں نے کاؤنٹر کے کنارے جکڑے۔

”کب؟“ سرگوشی میں دریافت کیا۔

نبیلی شرٹ میں کھڑی گھر کی مالکن اب گردن جھکائے اور یو کو پیکٹ کے اندر ہی مٹھیاں بنائے پیس رہی تھی۔

دھم۔ دھم۔ دھم۔

اکاڑ کو اپنے دماغ کی شریانیں لرزتی محسوس ہوئیں۔ غصہ اس قدر تھا کہ اس کی انگلیاں کسی کی گردن دبوچنے کے لیے پھڑپھڑا رہی تھیں، حالاں کہ اس نے اپنی انتیس سالہ زندگی میں تشدد کو کبھی ترجیح نہیں دی تھی۔

اس بار وہ بغیر لحاظ کیے بات کی تہہ تک جانا چاہتا تھا۔ مذاق تھا کوئی؟ اپنے گھر میں یہ جہالت وہ اور برداشت نہیں کرے گا۔

”ظبیہ، کب؟“

”آج صبح! کل رات! کل صبح! پرسوں! ایک ماہ پہلے! پچھلے پانچ سال سے!“ اس کی آواز کپکپائی۔ ظبیہ یمین کی سانس رک رہی تھی، گھٹنوں میں سے جان آزاد تھی۔ چہرہ موڑ کر اس کی جانب دیکھا جو ابرو سکڑے اسے ہی تک رہا تھا، شکل پر کچھ تھا اور کچھ نہیں بھی۔

لیکن ظبیہ شکلیں پڑھنا چھوڑ چکی تھی۔ سب کفر ہی تو کرتی تھیں۔

”کیوں انجان بنتے ہو؟“ الفاظ التماس سے لیس تھے۔ بھاری پھولی ہوئی سانسیں الفاظ چبار ہی تھیں، پلکیں نووارد آنسوؤں سے تر تھیں۔ اس نے لبوں پر زبان پھیرتے نیچے دیکھا۔

”سب پتا تو ہے تمہیں۔۔۔“ وہ ٹوٹنے کے در پر تھی۔ اکاڑ اسے نہیں دیکھ سکتا تھا۔

اس نے بغیر آواز کرے اس کی انگلیوں سے نیلے Oreo کا کاغذ لینے کے لیے ہاتھ بڑھایا لیکن ظبیہ نے گرفت ڈھیلی نہیں کی۔ اس کی نظریں سیدھ میں تھیں، آنکھوں میں تیرتے آنسو برف بن چکے تھے۔ اسے خود الجھن ہوتی تھی اس نمک آلود پانی سے جو پل پل اس کی آنکھیں بھگا جاتا تھا، لیکن خوف تو اسے اس روز کا تھا جب اس کی آنکھیں سوکھ جائیں گی اور بہتری کے لیے کرتی دعائیں تھم جائیں گی۔

اس کی اندھیر زندگی میں اگر کوئی نور تھا تو وہ امید کے چراغ کا تھا، اور ظبیہ یمین کو ڈر تھا کہ اس کا ایندھن خراج ہو چکا تھا۔

”اتنے پسند ہیں تمہیں اور یو؟“ اکاڑ نے اس کے آہنی قلاب پر تبصرہ دیا۔ ظبیہ نے ایک پل رک کر اسے دیکھا پھر نہ چاہتے ہوئے بھی مسکرا دی، ہاتھ اس کے بسکٹ سے دور ہوئے۔ خود بھی وہ اس سے دور ہوئی۔

مرمری سفید ٹائلز سے اٹھتی روشنی بھوری آنکھوں میں چمکی اور وہ دوسرے طرف کے کاؤنٹر سے ٹیک لگا کر کپڑے میں لپیٹی برف اپنی سوچی ہوئی آنکھ پر رکھنے لگی۔

اکاڑ اب ریپر پھاڑ کر بسکٹ کا چورا اپنے دودھ کے گلاس میں گرا رہا تھا۔ کوئی بہت ہی عجیب ملک شیک تھا جس پر ظبیہ ہر بار تمسخر اڑاتی تھی، لیکن آج الگ تھا۔

اکاڑ نے ایک نظر رک کر اسے دیکھا۔ ”پیوگی؟“ پیشکش دی۔

آج تو واقعی الگ تھا۔ اور یو ایڈکٹ اکاڑز مور اپنا سیکریٹ اور یو ملک شیک اس سے بانٹنا چاہتا تھا۔ ظبیہ کو سمجھ نہیں آ یا کوئی ٹرائی اٹھائے یا گھر کے کینٹ زہر کی شیشی کے لیے چھانے۔

”تم ہی پیو۔“ ڈرامائی انداز میں آنکھیں گھماتے اس نے کپڑا آنکھ پر تھپتھپایا۔

ڈراپ شولڈر شرٹ اور خاکی ٹراؤزر والا مرد اب اپنا ناشتہ ٹرے میں رکھ رہا تھا۔ ظبیہ کو اچانک شرمندگی محسوس ہوئی۔ اس نے کیا کر دیا تھا؟ وہ ایسی تو کبھی بھی نہیں تھی۔ یہاں کا غصہ وہاں اتارنا تو اسے ہمیشہ سے بچکانہ لگتا تھا لیکن اس نے وہی کیا تھا۔

وہ اس سے ناراض تو نہیں ہو گیا تھا؟ اس خیال پر اس کے دل کو ٹھوکر لگی۔

”اٹھائے پلٹتے، سرمئی آنکھوں نے رخ اس کی طرف موڑا۔ ”کبھی میرے اور یو پکڑ لیتی ہو، کبھی میرے ناشتے کو گھورتی ہو۔ آفر کرو تو ہاں بھی نہیں کہتی۔ کس قسم کی بھوک ہو تم؟“

ظبیہ بے روک ہنس پڑی، آنکھوں میں بنی بنی پگھل کر اس کے گال سے نیچے ٹپکی۔ وہ ناراض نہیں تھا۔ وہ ناراض نہیں ہوا کرتا تھا۔

لیپ ٹاپ کے پاس کھڑے اسپیس بار دبایا اور ٹھوڑی سے ٹیبل کی طرف اشارہ کرتے آگے چلا گیا۔ ظبیہ نے اندرونی طور پر ایک لمبی سانس اپنے پھیپھڑوں میں گھسیٹتے قدم اس کے پیچھے بڑھا دیے۔

ٹیبل سیٹ چار کرسیوں کا تھا اور گہری بھوری لکڑی پر سفید پیٹ کیا گیا تھا۔ ایک کرسی کھینچے، اکائر اپنی ناٹ سوخت مند غذا کا نوالہ توڑ رہا تھا۔ اس سے ایک کرسی چھوڑ کر ظبیہ نشست تھی، جسے ایسا احساس ہو رہا تھا جیسے کسی انٹرویو کے لیے بلایا گیا ہو، یا پھر کسی جرم کی انٹرویو گیشن۔

”صرف آنکھ پر مارا ہے؟“ اس نے بے باکی سے بات کا آغاز کیا تو ظبیہ کا سارا جسم دھک اٹھا اور گیلی مٹھیاں بھیج گئیں۔ اسے نفرت ہو رہی تھی۔ خود سے۔ اپنی حقیقت سے۔ اس لمحے سے۔ اس نے آہستگی سے سر اثبات میں نیچے کیا۔

اس نے اکائر کو گہری سانس خارج کرتے سنا لیکن کیونکہ نظریں جھکائی ہوئیں تھیں سو وہ اس کے چہرے پر بکھرتے ناخوشی اور جھلاہٹ کے رنگ نہیں دیکھ سکتی تھی۔ اسے لگا تھا کہ وہ ایسا ہی نظر آ رہا ہو گا، اس اور اس کے مسائل سے بیزار۔ اگر وہ اوپر دیکھ لیتی تو اپنی بات کو خود ہی غلط ثابت کر دیتی۔

”ظبیہ۔۔۔“ یہ وہی ٹون تھی، وہی سچ جس سے وہ بھاگنا چاہتی تھی۔ ایک ایسا حل جو اس کے سارے مسائل بجھا سکتا تھا، اسے ایک نئی زندگی بخش سکتا تھا، لیکن وہ صرف ایک خواب تھا۔ اپنے دل و دماغ کو بہلانے کے لیے دیا گیا ایک جھوٹا لارا۔

”چھوڑ دو اسے۔“

ایک دم نیل زیادہ دکھا تھا۔ ظبیہ نے کپڑے کی سمت بدلتے اسے نرمی سے دبایا، چہرے پر ایک بے معنی مسکراہٹ واضح تھی۔ ”غزار نے تمہیں یہ کہتے سنا تو جان لے لیں گے۔“

”میری یا تمہاری؟“

اتنی سادہ بات تھی لیکن اس کی زبان تالو سے چپک گئی تھی۔

ٹی شرٹ پہنا نفس سر جھٹک کر اپنے کریم چیز والے ٹوسٹ کا ایک ٹکڑا کاٹنے لگا۔ ”نامرد ہے تمہارا شوہر۔ اصلی مردوں سے لڑنے کی طاقت نہیں ہے اس میں، اسی لیے بیوی کو مار کر شیر بنتا ہے۔“

گھنگریا لے بالوں والی لڑکی اب اپنی ہتھیلیوں کو دیکھ رہی تھی۔ ”تمہیں لگتا ہے مجھے یہ سب نہیں پتا؟“ آواز خاموش تھی، الفاظ ترتیب شدہ۔

”سب پتا ہے تو کیوں ہو اس کے ساتھ، ظبیہ؟ کیوں اپنی زندگی برباد کر رہی ہو؟ تمہیں کوئی مستقبل نظر آتا ہے اس شخص کے ساتھ، اس رشتے میں بندھ کر؟ یا ویٹ۔۔۔“ وہ سیٹ میں پیچھے ہوا اور لکڑی کے ہتھے سے جا ٹکا۔ ”تمہیں یہ گمان تو نہیں کہ تم اس سائیکو کو فکس کر سکتی ہو اور۔۔۔“

”نہیں۔“ اس بات پر ظبیہ کو کوئی خدشہ نہیں تھا۔ ”غزار فکس نہیں ہو سکتے کیونکہ وہ ٹوٹے ہوئے نہیں ہیں۔ وہ بس۔۔۔ ایک انا پرست انسان ہیں جنہیں اپنی ہر بات اپنے طریقے سے چاہیے۔ دوسروں کی زندگیاں، ان کی خواہشات پر بھی وہ کنٹرول چاہتے ہیں۔ انہیں لگتا ہے قید میں سکون ہے۔ انہیں لگتا ہے میرے ساتھ برے ہو کر وہ مجھے دنیا کی ظالمانہ نظام سے بچا رہے ہیں۔۔۔ حالاں کہ وہ ایسا کچھ نہیں کر رہے۔ وہ صرف مجھے اذیت دے رہے ہیں۔ ہر روز۔ پہلے سے بھی زیادہ۔“

”وہ میرا دل خراب کر رہے ہیں۔“ چوٹ سے نیلی ہوئی آنکھ نے پلکیں جھپکیں تو نمی ایک بار پھر بہہ گئی۔ شکر، ابھی چراغ پر نور تھا۔ ”وہ بس مجھے خود سے دور کر رہے ہیں۔“

اس کی سسکیاں بلند ہوئیں تو اکائر نے نگاہیں دور کھڑکی کی طرف کر لیں۔ بند شیشوں کے باہر کبوتروں کی جوڑی دانہ چگ رہی تھی۔ صبح کی روشنی سوکھ کر دوپہر کی گرم دھوپ میں تبدیل ہو رہی تھی۔ ہر چیز تپ رہی تھی۔

”آئی ایم سوری۔۔۔“ اس نے انگلیوں کے کنارے ناک پر مسلتے سانس اندر کھینچی، آواز اب بھی بھیگی ہوئی تھی۔ ”ڈونٹ بی۔“ دودھ کا گھونٹ بھرتے، اکائر نے اسے دیکھنے سے گریز کیا۔

وہ ہاتھ میز کے کناروں پر رکھتے، کرسی دھکیلتے کھڑی ہونے لگی۔ سفید ٹی شرٹ والے نے اب بھی اسے نہ دیکھا۔ برہنہ تلوے خنک فرش سے جا ملے اور لڑیوں والا سفید اسکارف گلے میں پھنسائے لڑکی نے کرسی واپس میز کے ساتھ جوڑی۔ اب وہ اپنے سامع کو اس کا ناشتہ سکون سے کرنے دینا چاہتی تھی۔ ہلکے گھنگریالے بالوں والا اب گردن جھکائے اپنی پلیٹ کو تک رہا تھا، جہاں دوبریڈ میں سے صرف آدھی بچی تھی۔ اتنی خاموشی تھی ان کے درمیان۔ کیا ظبیہ کو محسوس ہوتی تھی؟

کپڑا آنکھ پر سہلاتے ظبیہ نے ٹیبل کی طرف پیٹھ کرتے ایک قدم آگے بڑھایا، اور پھر وہیں جم کر رہ گئی۔ اکائرز مورا کے اگلے الفاظ نے اسے ہمیشہ، ہمیشہ کے لیے اس لمحے کا باندی بنادیا تھا۔ اس گھڑی اسے سانس لینا بھی قبول نہیں تھا۔

“1-5-9-9-9.”

اس کا بھی خواہ سراٹھائے اب اس کی پشت کو تک رہا تھا۔ ظبیہ کے لب ایک دوسرے سے جدا ہوئے، کندھوں پر ایک بے شناخت بوجھ آن گرا تھا۔ وہ چند ہندسے، ایک معمولی فون نمبر اس کا دل کس طرح کاٹ چکے تھے، شاید متکلم کو اندازہ بھی نہیں تھا۔ یا شاید تھا۔

اکائر نے اگلے حروف جے کرنے کے لیے آواز نکالی اور وہی الفاظ، اس کی جانب پیٹھ کی ہوئی ظبیہ نے بھی دہرائے۔ اور کیسے نہ دہراتی؟ ہر صبح اور شام، ہر چاندنی اور دھوپ، ہر گرے آنسو اور بہے خون کے بعد دھندلی بصارت لیے وہ جگمگاتی اسکرین پر یہ ایک نام ہی تو کھوجا کرتی تھی۔ اس ایک نام کے ہی تو اتنا پاس جاتی تھی، اتنا قریب کہ اس کی لرزتی انگلیاں ماؤس کے اوپر ہوتی تھیں اور کرسر اُن کی ہیلپ لائن سے ایک کلک دور۔ ایک کلک کی دوری، ایک گھنٹی کا فاصلہ!

“Talian Kasih.”

تالیان کسہ مالیشیائی قومی ہیلپ لائن ہے جو گھریلو تنازعات اور دوسرے مسائل سے متاثر افراد کو مشورہ اور حمایت فراہم کرنے کے لئے قائم کی گئی ہے۔ اسے 15999 پر کال کر کے یا سرکاری ویب سائٹ پر رابطہ کر کے حاصل کیا جاسکتا ہے۔

حواس باختہ ہوا اس کا دل گلے میں پھنسا تھا اور ایک ایک دھڑکن صور کی پھونک تھی۔ ظبیہ نے کمزور جسم اس کی سمت موڑا، کندھوں کے اوپر سے بھوری آنکھیں سرمئی گہرائیوں سے جڑ گئیں۔

اکارے سے دیکھ رہا تھا۔ اس نے نگاہ داری میں بغیر خلل کیے، برابر رکھا اپنا فون ان لاک کر کے اس کی جانب سرکایا۔

ظبیہ نے نظریں نیچے کیں۔ ایمر جنسی کال اور ہندسوں سے تیار کی پیڈ اس کا منتظر تھا۔ دیر تھی تو صرف اس کی ہمت کی، طاقت کی۔

انگلیوں میں ذرہ برابر حرکت پیدا ہوئی۔ ادھر ہی تھے، وہ پانچ ہندسے ادھر ہی تھے۔ اس کے دماغ کے سب سے اول درجے پر۔ وہ آزادی چاہتے تھے، بخشش چاہتے تھے! کال کا ہر ابٹن اس کے سامنے جگمگا رہا تھا۔ بس، ایک بار کی محنت، ایک بار کی ذلت اور پھر کوسوں تک آباد فرار۔

سامنے بیٹھا مرد بے حرکت تھا، اگر کوئی جذبہ تھا تو ان آنکھوں میں جو ڈوبتے کو سہارا دے کر اس کے تیرنے کا انتظار کر رہی تھیں۔ وہ اس کا انتظار کر رہا تھا۔

اس کا ہاتھ بلند ہوا۔ ظبیہ نے اپنی پوروں تلے فون کی ٹھنڈی اسکرین کو پایا۔ پانچ ہندسے۔ پانچ سال۔ پانچ سال۔

اس نے نرمی سے '1' دبایا۔ گود میں رکھا اکارے کا ہاتھ مٹھی میں بند ہوا۔

چار ہندسے، پانچ سال۔

اس بار اس کا ہاتھ '5' تک گیا لیکن بغیر حرکت ہی تھم گیا۔ ایک تنہا آنسو ٹوٹ کر میز کی لکڑی میں جذب ہوا اور۔۔۔

”آئی ایم سوری۔۔۔“ سرگوشی کی۔ ”آئی ایم ریلی سوری۔“

اور پھر وہ دور ہو گئی، ایسے کہ جیسے کبھی پاس آئی ہی نہ ہو۔ اکڑا سے خود سے دور جاتا دیکھتا رہا۔ فون کی اسکرین بھی تھک کر دھیمی پڑ گئی۔ کمرے کا دروازہ بند ہوا تو اسے اندازہ ہوا کہ اس کی انگلیاں اب بھی مٹھی میں قید تھیں۔ آہستگی سے ہاتھ واپس کھولا تو پسینہ چھما رہا تھا، ساتھ ہی اس کے ناخنوں سے پیدا ہوئے سرخ نشان اس کی ہتھیلی رنگ چکے تھے۔

اس نے ایک بار پھر کھڑکی کی جانب دیکھا اور زیر لب بڑبڑایا۔

”ڈونٹ بی۔“

ایک ماہ اور تین ہفتے بعد۔

۲۵ فروری، ۲۰۱۴۔

روشنیوں اور باغوں کا شہر رات کی سیاہی میں گم تھا۔ کوالا لپور اپنے بیٹے مونسون کا سوگ مناتا بمشکل تپتے گریٹیم کو اپنا رہا تھا۔ تھوڑا وقت لگنا تھا لیکن لوگ عادی ہو جاتے تھے، کیونکہ کچھ تبدیلیاں انسانی شکنجے سے بالکل بالاتر ہوتی ہیں۔

بانگسار میں مقیم ایسڈرز موراکے گھر میں چراغاں تھا۔

اور یہی ایک آنکھوں دیکھا ثبوت ہوتا تھا کہ کن وقتوں میں غزار احمد گھر سے دور تھے اور کب ان کی واپسی منعقد ہو نے کو تھی۔ بھورے دروازے والا وہ دو منزلہ بنگلا کہیں سے بھی جنوری کی اس خاموش صبح میں ڈوبا ٹھکانا نہیں لگ رہا تھا۔ رات کے اس پہر گھر کالا ونگ روم زرد اور سیت روشنیوں سے سنوارا گیا تھا۔ بڑے، تپش برساتے LED بلب ایک ایک کر کے سب روشن تھے اور ماربل کے کاؤنٹر والے سفید اور سیاہ کچن میں سے من لپچاتے کھانوں کی سگھندا ٹھہ کر ہر سو پھیل رہی تھی۔

باون انچ والے ٹی وی سے کسی نیوز اینکر کی نسوانی آواز سنی جاسکتی تھی۔ لونگ روم میں لگے ایئر کون کو چلا کر گر دو پیش کا درجہ حرارت کم کر دیا گیا تھا، تاکہ باہر سے آنے والی لوو لپٹ گھر کے دروازوں کے پار نہ ہونے پائے۔ سبز و سفید صوفہ سیٹ کے سارے تکیے جما کر بچھائے گئے تھے اور ہاتھ پھیر کر ہر شکن کو دس دس بار مٹایا گیا تھا۔

سافرون رنگ کے فلورل ٹوپس سوٹ میں تیار ظبیہ یمین نے آج سیاہ گھنگریا لے بال اونچے کر کے جوڑے میں کسے تھے۔ دو تین صدی لٹیں اس کی کنپیٹوں کے مقابل سائے کھینچ رہی تھیں لیکن اس کا چہرہ نکھرا ہوا اور واضح تھا۔ ہم رنگ ریشمی دوپٹہ دائیں کندھے سے گزارا ہوا تھا اور پیروں میں موٹے کف پاوالی سفید سینڈلز تھیں۔

چہرے پر ہلکا میک اپ بھی واضح تھا، جو اس کی روزمرہ کی عادت کے خلاف تھا۔ لیکن اگر عادتیں بدلنے سے گھر بسنے تھے تو ظبیہ ایسی سوادیتیں اور اپنائیلیتی اور دوسو ترک کر دیتی۔ پتلی کلائی کے گرد چمکتے چاندی رنگ کی لیڈیز وایج بھی پہن رکھی تھی، جو شادی کی تیسری سالگرہ پر عنایت کیا غزار کا اس کو تحفہ تھا۔

اس نے لوہے کے بڑے پتیلے میں چمچا چلاتے ایک سانس اندر کھینچی۔ مسکارہ سے لیس، گولائی میں خم ہوئیں اس کی پلکیں گالوں پر بند ہوئیں۔ پتیلے میں فرائے ہوتے چار کوئی ٹیو کے اجزاء کی مہک اس کے نختوں کو پار کرتے دل تک اتر گئی۔

(چار کوئی ٹیو ایک ملائیشیائی اور سنگاپوری پکوان ہے جس میں چوڑے اور چپٹے چاولوں کے بنے نوڈلز کو گرم پانی میں بھگویا جاتا ہے، اور پھر چکن یا بیف کے سویجسز شامل کر کے گرما گرم ساس کے ساتھ کھایا جاتا ہے۔) آج وہ ہر چیز سہی کرے گی۔

غزار کو اس کی اندھیرے میں بیٹھنے کی عجیب عادت سے مسئلہ تھا، وہ ہر جگہ نور بکھیر دے گی۔ اسے اس کی لاپرواہی اور ہر کام سستی سے کرنے سے مسئلہ تھا، وہ وقت سے پہلے ہر چیز اپنی شوہر کی پسند سے کر دے گی۔ اسے گھر میں گرمی سے چڑھتی، ظبیہ گھر کو جنت کا ٹکڑا بنا دے گی۔ اسے اپنی بیوی ہر وقت بنی ٹھنی اور صاف ستھری پسند تھی، ظبیہ کبھی میک اپ اتارے گی ہی نہیں۔

اسے ہر چیز سہی کرنی تھی، ہر چیز غزار کی مرضی سے کرنی تھی۔

جب سبزیاں اس کی پسند کے مطابق بھن چکیں تو اس نے برابر رکھے پھینٹے ہوئے انڈے بھی اپنی ترکیب میں ملا دیے۔ اب باورچی خانہ مکمل طور پر خوشبوؤں کا گاؤں بن چکا تھا۔ ظبیہ کو فخر تھا اپنے اس ہنر پر۔

کٹے ہوئے لہسن، لال مرچ، شلجم اور انڈوں کو بھنتا چھوڑ کر ظبیہ لیونگ روم تک آئی اور ایک نگاہ دیوار پر نصب ونٹیج طرز کی گھڑی پر ڈالی جو چاندی کے ہندسوں کے مطابق 08:12 بج رہی تھی۔ سونے کی پتلی انگوٹھیوں سے سنواری ہوئیں اس کی انگلیاں آپس میں تنگ ہوئیں۔ لب کاٹتے، اس نے ہتھیلیوں پر امڈ تاپسینہ اپنی قمیض کے دامن سے صاف کیا۔

وہ کچن کی طرف جانے کے لیے پلٹی ہی تھی جب ڈور بیل کی آواز سارے میں گونجی۔ ظبیہ ششدر سی سیدھی ہوئی اور پھر تیلے قدموں کے ساتھ دروازے تک پہنچی۔ لغزش کرتی اس کی انگلیوں نے لاک کھولا تو دروازہ دھکیلتے غزار خود ہی اندر داخل ہو گیا۔

گہرے سرمئی رنگ کے پلین سوٹ میں ملبوس اس کی قامت لمبی اور مستحکم تھی۔ پچاس کا ہندسہ پار کرنے کے بعد بھی چترائی اور کاردانی چہرے کے ہر جزو میں عیاں تھی۔ موٹے، زرسفید بالوں سے ایک دو لٹیں تکان سے سلوٹ زدہ ماتھے پر بکھری ہوئی تھیں، لیکن سر کے پچھلے حصے میں بال اب بھی دم خم کالے رنگ کے تھے۔

ہاتھ میں پکڑا لپ ٹاپ بیگ اس کے حوالے کرتے، اس نے ایک گہری نگاہ اپنے عین سامنے کھڑی بنی ٹھنی بیوی پر ڈالی۔ ظبیہ نے نظریں جھکا کر اس کا بیگ تھاما اور دروازہ بند کرتے اس کے پیچھے چل دی۔ غزار احمد کی مشتاق چال اور کالے ٹمبر لینڈ جو توں سے بنتے نشانات قرمزی رنگ کے کارپیٹ کو داغ رہے تھے۔

وہ سبز و سفید صوفے پر جا بیٹھا اور اس کے ہونٹوں سے چھوٹی، ایک بھاری، ضعف سے لیس سانس ہوا میں گھل گئی۔ سر صوفے کے ہتھے پر رکھتے، اس نے انگلیوں کی پوروں سے اپنا ماتھا مسلا۔ سرمئی سوٹ میں جذب ہوئی دھاتوں کی فلزاتی بونے لاؤنج روم کو اپنی آغوش میں گھیر لیا۔ یہی اس کی زندگی تھی، معدنیات اور حیاتین کی چھان میں دنیا کا سفر کرنا اور اپنے ملک کی زیادہ سے زیادہ نعمتیں لوگوں کے لیے قابلِ میسر بنانا۔

غزار احمد کو ملائیشیا کی قومی آئل کمپنی میں چیف جیولوجسٹ کا درجہ حاصل تھا۔

ظبیہ اس کا بیگ تھامے کمرے تک جانے لگی تو اس کی گھمبیر آواز نے اسے وہیں ٹھہرا دیا۔ ”ادھر آؤ، بیہ۔“ وہ سہم گئی، پھر کچن اور کمرے کے درمیان کوئی مصروفیت ڈھونڈنی چاہی لیکن اچانک سب سنسان پڑ گیا تھا۔

غزار اب بھی صوفے پر سر ٹکائے، اس کا انتظار کر رہا تھا۔ اس نے ایک سانس گلے سے نیچے اتاری اور کالے بیگ کے گرد اپنی گرفت مضبوط کرتے اس تک قدم بڑھائے۔ وہ اس کے ساتھ کھڑی ہوئی تو غزار نے سیاہی کی حد تک بھوری آنکھیں کھول کر اسے دیکھا، اوپر سے نیچے اور پھر نیچے سے اوپر۔

ظبیہ کا دل بھاگ رہا تھا، اس کی کھال کا پور پور دک رہا تھا۔ اس نے اچھنبے سے آنکھیں یہاں وہاں کرنا چاہیں۔

غزار نے نظریں اس میں پرویے، اپنے جوتوں سے قید پیر آگے رکھے اور ٹھوڑی سے ان کی جانب اشارہ کیا۔ وہ سمجھ گئی اسے کس لیے بلایا گیا تھا۔ بیگ کو اپنے شوہر کے برابر سلیقے سے جماتے، وہ اس کے سامنے گھٹنوں پر نشست ہوئی اور آہستگی سے اس کا پیر تھما۔ اس پورے عمل کے دوران، اس کا ردان جیولوجسٹ کی نظریں صرف اس پر تھیں۔

ظبیہ نے جوتا اس کی ایڑھی کے پاس سے پیچھے کھسکایا، چہرہ اب بھی فرش پر بچھے قالین کے نقشے گھور رہا تھا۔ ایک جوتا اتار کر اس نے آرام سے اسے ماربل کے چکنے فرش پر رکھا اور نازک انگلیاں دوسرے کی طرف بڑھائیں، لیکن اس سے قبل ہی غزار نے آگے ہوتے، اس کا ہاتھ اپنے ہاتھ میں لے لیا۔

اس کے جسم میں بجلی نے ایک زوردار غوطہ لگایا۔ وہ ٹھٹھک کر رہ گئی اور ادھ کھلے لب لیے، بھوری نگاہیں اوپر اٹھائیں۔ غزار اسے تکتے مسکرا رہا تھا، گردن ٹیر ہی کیے وہ اس کے بدلتے تاثرات دیکھتے نہایت مسرور نظر آ رہا تھا۔

”غزار، پلیز۔۔۔“ ظبیہ نے شرمندہ سا ہو کر اپنا ہاتھ آزاد کروانا چاہا، لیکن سامنے براجمان مرد کا قلاب پتھر یلا تھا۔

”پیاری لگ رہی ہو آج۔“ اس نے سرگوشی میں الفاظ ادا کرتے انگوٹھے کی پشت سے اس کی کلائی پر ایک لکیر کھینچی۔ ظبیہ نے نظریں سیڑھیوں کی طرف کیں اور خود پر جبر کر کے آنکھیں کھلی رکھیں۔

”یہ وہی گھڑی ہے ناں؟“ اس نے اس کے دوسرے ہاتھ میں بندھے تحفے کی تصدیق چاہی۔ غلبہ نے جبراً بھینچ لیا۔

”جی۔“ خاموش جواب۔

غزار کی مسکان گہری ہوئی اور وہ سر جھکاتے اس کی کلائی پر واضح نسوں کے نقشے سہلانے لگا۔ گھٹنوں پر بیٹھی لڑکی کی ریڑھ کی ہڈی میں سنسنی دوڑ گئی۔ اس نے ایک پریشان سانس اندر کھینچی۔ ”پلیز، غزار۔۔۔“ ایک بار پھر اپنا ہاتھ اس کی گرفت سے علیحدہ کرنے کی کوشش کی۔

غزار اس کا چہرہ دیکھتے ہنس دیا اور چند لمحات اسے بغور تاک کر اپنا ہاتھ دور ہٹا لیا۔ غلبہ کی سانس بحال ہوئی تو اس نے جلدی جلدی اس کا دوسرا جوتا بھی کنارے رکھا۔ پھر برق رفتاری کے ساتھ لیپ ٹاپ بیگ اور جوتوں کی جوڑی ہاتھوں میں اٹھائے کمرے کی طرف لپک گئی۔

وہ اسے اندر جاتا دیکھتا رہا پھر ایک فرحت انگیز مسکراہٹ کے ساتھ سر موڑ کر اپنا فون چیک کرنے لگا۔

تھوڑے وقت بعد، سفید لکڑی کی ٹیبل پر گھر کے کرائے داروں کو بیٹھا دیکھا جاسکتا تھا۔ رات ڈوب کر سیاہ ہو گئی تھی، نقرئی رنگ کی گھڑی کے شا قول متحرک نے دس بجائے تو بنگلے کے لاؤنگ روم میں گھنٹہ پورا ہونے کی مخصوص آواز گونج اٹھی۔

غزار احمد سربراہی کرسی پر بیٹھا چار کوئی ٹیو کے آخری نوالے اپنے کانچ کی پلیٹ سے صاف کر رہا تھا۔ وہ سلیقہ مندی سے لوہے کا چیمہ تھال میں گھماتا اور پھر کمر اکڑائے نوڈلزمہ میں رکھتا۔ گود میں بچھا رومال اس کے نامیاتی نظریہ کی بھرپور عکاسی تھا۔

ظبیہ، جو کھانا دس منٹ پہلے ہی ختم کر چکی تھی، ساتھ کھڑی پلیٹیں اور ڈونگے ایک طرف کر رہی تھی۔ چہرے کا میک اپ دو گھنٹے پہلے کے برعکس مدھم پڑ گیا تھا، بھرے ہوئے ہونٹوں کی گلابی بجھ گئی تھی اور جوڑے میں سے چند لٹیں بھی اس کے ماتھے پر لڑکھڑا رہی تھیں۔ وہ چمچا چلاتی بچا ہوا کھانا کانچ کے برتن میں سے نکال کر پلاسٹک کے پیالے میں بھر رہی تھی تاکہ ریفریجریٹ کر سکے۔

غزار نے نوالہ منہ میں رکھتے نظریں اس کی طرف کیں جو مشغول سی صاف پلیٹس ایک جگہ جما کر رہی تھی، آنکھیں جھکی ہوئی اور بھوری رنگت سنہرے بلبوں کی روشنی میں ایسی تھی جیسے دہکتی آگ سے اٹھتے شرارے، اپنے گرد و پیش میں بستی ہر شے کو جھلسا دینے کی حیثیت رکھتے ہوئے۔

”تمھاری خالہ کیسی ہیں؟“ اس کا چہرہ دیکھتے اسپاٹ لہجے میں بات کا آغاز کیا۔

ظبیہ کے ہاتھ لکڑی کے چمچے کے اوپر تھم گئے۔ وہ جانتی تھی غزار کیا کرنا چاہتا تھا۔ وہ اس کے جواب سننے سے زیادہ، اس کے تاثرات کا کھیل پر کھنا چاہتا تھا، جاننا چاہتا تھا کہ ایک ہفتہ پہلے کیے گئے اس کی بے رحمی کا ظبیہ پر کیا اثر چھوٹا تھا۔

سافرون سوٹ والی لڑکی نے دو سیکنڈ کے لیے اپنے شوہر سے نگاہیں ملائیں پھر اس کی خالی ہوئی پلیٹ اٹھا کر اپنے طرف کھینچی۔

”ویسی ہی ہیں۔ ہاسپٹل میں۔“

سفید شرٹ میں ملبوس جیولوجسٹ کے تراشیدہ گال سیاہ شیو کے پیچھے چھپے تھے۔ اس نے سر ایک طرف کرتے، انگلی کی نوک اپنے چہرے پر رکھی اور ایسا تاثر دیا جیسے اس کی بات پر کچھ سوچ رہا ہو۔ پھر برابر رکھا پانی کا گلاس اٹھایا۔

”بیجنگ میں ہوتی ہیں ناں؟“

ظبیہ کا دل کیا تھا وہ وہ گفتگو اور اسے اسی کرسی پر چھوڑ کر کہیں دور بھاگ جائے۔ وہ کیوں انجان بتاتا تھا؟ کیوں اس کے احساسات کو رواں کج کلمے میں اچھال دیا کرتا تھا؟ اس کے دل کو چوٹ لگی تھی، وہ چوٹ سینے کی بارہ ہڈیاں پار کر کے روح تک اتری تھی۔ اس کا پاس پورٹ پھاڑ کر بھی کیا اس کو لگتا تھا کہ اس کی معصومیت ظبیہ کے لیے قابل یقین تھی؟

”جی۔“ اس نے بے تاثر چہرے کے ساتھ جواب دیا۔

”کون ہوتا ہے ان کے ساتھ؟“ اب وہ پانی پی کر گلاس دور رکھ رہا تھا، ساتھ ہی اس نے ایک ہتھیلی دوسری کرسی کے قریب رکھی اور اسے بیٹھنے کا اشارہ کیا۔

ظبیہ ایک پل ٹھہر گئی اور اس کی آنکھوں میں دیکھا۔ وہ نرم تھیں، اس کی منتظر۔ اس کے لب ساتھ مل گئے اور پیروں نے اس کے دماغ کو دھوکا دے دیا۔ ایک بار پھر۔

وہ اس کے برابر بیٹھ گئی، البتہ خود کو پوری طرح سے اس کی پہنچ سے دور رکھا۔

”الطاف ہوتا ہے۔ لیکن اس کی نوکری کہیں اور ہے تو، ہاسپٹل کا عملہ ہی ہوتا ہے۔“

”الطاف۔۔۔ ان کا بیٹا؟“ اس نے ظبیہ کا چہرہ دیکھتے پوچھا۔ اس نے سر جھکا کر ہامی بھری۔ غزار نے گردن ہلاتے اس کی بات اندر اتاری۔ آج وہ مطمئن لگ رہا تھا، ہر طرح سے۔ ظبیہ کو سمجھ نہیں آیا کہ اس کا کیا مطلب لے۔

”کھانا اچھا بنا تھا۔“ اس نے تعریف کی تو ظبیہ نے نظریں اپنی گود تک جھکا لیں۔ اس کی ہر بات نظر انداز کر کے اور ہر گناہ معاف کر کے، اس کو اگر کبھی کسی کے تعریف بھاتی تھی تو وہ اس کا شوہر تھا۔ وہ نہ چاہتے ہوئے بھی مسکرا دیا کرتی تھی۔ آج البتہ اس نے لب بس تھوڑے سے اچکائے۔

غزار نے اس کا چہرہ دیکھتے ایک ہاتھ بلند کیا اور اس کے گال تک لایا۔ ظبیہ بے اختیار پیچھے ہوئی تو وہ چونک کر ہنس دیا۔ پھولی سانس لیے، وہ اس کو غور سے دیکھنے لگی، دل بھاگم بھاگ تھا۔

”اتنا ڈرتی کیوں ہو مجھ سے؟“ اس نے نرمی سے اس کے گال کے خم کو چھوا۔ ظبیہ کو لگا اس کا جسم برس پڑے گا۔ اس کی ابرو تنگ ہوئے اور ہونٹ سیدھی لکیر میں پھیل گئے۔ گردن اپنے آپ پیچھے ہونے لگی تو اس نے خود پر قابو پا کر اسے اٹل رکھا۔

”میں۔۔۔ میں ڈرتی نہیں ہوں۔“ اس کی نظریں کہیں اور تھیں، دماغ ہمیشہ کی طرح پہلے انکار کا بدلہ اتارتے اس کا ساتھ چھوڑ چکا تھا۔

غزار مسکرا دیا اور آگے جھکا، اس بار اس کی گھنگریالی لٹوں میں سے ایک کو اپنی انگلی پر لپیٹا۔ ظبیہ کو لگا وہ رو دے گی، اس کا حلق کڑوا ہو رہا تھا۔ چار کوئی ٹیو اپنا مزہ کھو چکا تھا۔ اب صرف کھارے آنسو تھے، اس کو تباہ کرنے کے لیے مستعد۔

”ڈرتی نہیں ہو؟“ اس نے اس کی کان کی لو پر انگلی پھیرتے سوال دہرایا۔

”بالکل نہیں۔“ وہ خود کو باز نہ رکھ سکی۔

غزار نے اس کا چہرہ ٹھوڑی سے پکڑ کر اوپر اٹھایا۔ اس کی سانس اٹک سی گئی اور کان سننے کی حس سے ہاتھ دھو بیٹھے۔ اس کی انگلیوں نے بے اختیار اپنا دامن جکڑا۔

”ڈرتی نہیں ہو تو نظریں کیوں نہیں ملاتی؟ آنکھیں صرف وہ چراتے ہیں جو چور ہوں یا۔۔۔“ اس بار آگے جھکتے، اس کی سیاہی مائل بھوری آنکھیں اس سے جڑ گئیں۔ ظبیہ دور بھی نہیں ہو سکی۔ ”یا جن کے دل میں چور ہو۔“

”آپ۔۔۔ کیا کہہ رہے ہیں؟“ وہ پریشان سی ہو کر پیچھے کو کھسکی، دل نے اچانک ایسے شور کیا تھا جیسے سلاخوں کے پیچھے قید مجرم۔ کیا وہ چور تھی؟ کیا اس کے دل میں چور تھا؟ وہ اس کو دیکھ کر دھیماسا مسکرا دیا اور اس کی ٹھوڑی سے گرفت آزاد کی۔

”حقائق۔ ایسی ہی ہوتی ہے دنیا۔ انسان کو اس کی سائنیکولوجی سے بہت اچھا پرکھا جاسکتا ہے۔“ ظبیہ سر جھکاتے کھڑی ہونے لگی تو اس نے آگے جھکتے اس کی پشت پر اپنی انگلیاں سجائیں۔

”بیٹھی رہو۔ اتنی کیا جلدی ہے بھاگنے کی؟ بہت کام ہے کیا؟“ اس نے آخر میں ایک نگاہ باورچی خانے کی طرف ڈالی جہاں سب ستھرا ہوا تھا۔

”نہیں۔ وہ بس۔۔۔“ اس نے خود کو واپس کرسی کے ساتھ ٹکٹے محسوس کیا۔ آج فرار مشکل ہو گیا تھا، یا پھر اسے لگ رہا تھا۔ شاید، اس لمحے سے قبل اسے اس سب سے دور ہونے کی چاہ اس شدت سے کبھی ہوئی ہی نہیں تھی۔

”بہت کام کرتی ہوں۔۔۔“ سفید شرٹ والے مرد نے اس کا سونے کے چھلوں کی سنہری چمک میں اجاگر ہاتھ اپنے ہاتھ میں لیا۔ غزار کی جلد اس کے برعکس کھر دری تھی۔ چہرہ اٹھا کر اس نے ظبیہ کو دیکھا، پھر ٹھہر کر الفاظ ادا کیے۔

”کہو تو ملازمہ رکھ لیتے ہیں۔ کیا خیال ہے؟“ اس بار اس کا انگوٹھا اس کی ہتھیلی کے کنارے نرمی سے سہلار ہاتھ۔ بھوری آنکھیں اس کی بات پر تذبذب میں چھوٹی ہوئیں۔

”ملازمہ؟ کیوں؟ میں ٹھیک ہوں۔“

غزار نے اس کا ہاتھ اپنے لبوں کے قریب کیا۔

”آئی نو۔ تم ٹھیک ہو۔ لیکن تھک جاتی ہوگی۔ میں نہیں چاہتا تمہیں میرے گھر میں کوئی تکلیف ہو۔“

ظبیہ کو کچھ بہت عجیب لگا تھا، لیکن اس کے اندر کے پاگل، بدھو انسان کو کچھ اچھا بھی لگا تھا۔ اس نے اپنے رجائیت پسند شخصیت کا گلا گھونٹ کر اس کی لاش ٹکڑا ٹکڑا کرنا شروع کی۔

”نہیں۔۔۔ میں ٹھیک ہوں۔ پانچ سال سے سب ایسا ہی تو ہے۔ ہمیں کب ملازمہ کی ضرورت پڑی ہے؟“ اس نے اس سے ہاتھ دور ہٹا کر اپنے جوڑے میں بندھے بال بہتر طریق سے لپیٹے اور گھنے بالوں میں سے لمبی انگلیاں گزار کر انھیں سدھارا۔

غزار کے ہونٹ مسکراہٹ میں ڈھلے اور اس نے ہاتھ اچکا کر اس کے فیصلے پر اتفاق کر لیا۔

”ایزیو سے، مائی کوئین۔“

اس بار وہ چاہ کر بھی اپنی مسکان نہیں روک پائی اور گلابی ہونٹ پھیل کر اس کے چہرے پر بکھرتی روشنی کا ذریعہ بن گئے۔

”ٹیل ٹاک ختم ہو گئی ہے کیا؟“ اس نے ہلکے پھلکے انداز میں پوچھا۔

غزار ہنس دیا اور ایک ابرو اٹھا کر اپنی جیب میں ہاتھ ڈالنے لگا۔ ”در حقیقت، نہیں۔ مجھے تمہیں کچھ دکھانا ہے۔“

وہ سر ہلاتے ہوئے راضی ہو گئی تو وہ اپنا فون آن کر کے ایک دو جگہ ہاتھ مارنے لگا۔ سیمنگ گیلیکسی کے نئے ماڈل سے اٹھتی پیلی چمک میں وہ کافی سنجیدہ سانمایاں ہوا۔ اس کی انگلیاں پھرتی سے کی پیڈ پر کچھ لکھ رہی تھیں۔

”تمہیں یاد ہے کچھ دنوں پہلے میں تمہیں بتا رہا تھا؟ مرزا کی بیوی۔۔۔ وہی جس کو کار ایکسیڈینٹ میں بہت بری چوٹیں آئیں تھیں۔ ہاں، اسے ڈاکٹر مل گئی تھی اپنے لیے۔“ وہ اب بھی فون کو دیکھتے بول رہا تھا۔

ظبیہ نے سمجھ کر سر ہلایا۔ ”یہ تو اچھا ہوا بہت۔ اللہ بہتر کرے گا ان کے لیے۔ انہیں تو بہت زیادہ لگی تھی، نا؟ آپ بتا رہے تھے کہ ان کا چہرے کا نقشہ تک بگڑ گیا تھا۔“

”وہی تو!“ وہ اچانک پر جوش سا ہو کر بولا۔ ”پہچان میں نہیں آرہی تھی۔ مرزا سے خود شناخت نہیں ہوئی تھی، اسے دوبار بلا یا گیا تھا تھانے۔ لیکن تمہیں پتا ہے، اب وہ بالکل ٹھیک ہے۔ اتنا فٹ علاج کیا ہے۔ بلکہ۔۔۔“ وہ اپنی قریب الوقوع کہے جانے والی بات پر خود ہی ہنس دیا۔ ”مرزا تو کہہ رہا تھا وہ پہلے سے بھی زیادہ پیاری ہو گئی ہے۔ پکچر دیکھو گی؟“

ظبیہ نے گھال میل میں آکر ہامی بھری تو وہ کرسی پر اس کی طرف جھکا اور فون کی اسکرین قریب لایا۔ کانچ کے پیچھے ایک تیس سے چالیس سال کی عورت تھی جو عام سی شرٹ اور پجامے پہنے ہوئے تھی۔ روشنی سے کھلتا اس کے

بالائے سر بنے کنڈل میں بدحواس لٹیں سرخ کا ایک دلفریب رنگ نمایاں ہو رہی تھیں۔ چہرہ سپید اور نقوش تیکھے تھے، لیکن وہ زخموں پر ہوئی دریسی کے پیچھے ڈھکے ہوئے تھے۔ جگہ جگہ ان خوفناک چوٹوں کے نشانات عیاں تھے اور ٹانگوں کے دھاگے بھی اس کی صورت داغ رہے تھے، لیکن چہرہ ایک پُر بہار مسکراہٹ کے ساتھ زندہ تھا۔ وہ کمرے میں ایک پلنگ پر ٹکی تھی، جسامت کمزور اور دہلی نظر آتی تھی، ایسے کہ جیسے بہت دنوں کی بیمار ہو۔ شاید وہ اسپتال ہی تھا۔

”شکریہ ٹھیک ہیں۔“ ظبیہ نے خود کو کہتے سنا۔ وہ واقعی ہنر محسوس کر رہی تھی اس خاتون کے علاج کے بارے میں جان کر۔

”ہاں، لیکن اس کا پورا چہرہ بدل گیا ہے۔ سر جن نے کیا جادو کیا ہے؟ مرزا بتا رہا تھا کہ کوئی بہت مہنگی اور ہونہار cosmetologist تھیں۔ وہ تو پیٹی کھلنے کے انتظار میں ہے تاکہ پورا چہرہ دیکھ سکے۔“ غزار اب اسکرین پر زوم کر کے عورت کا چہرہ بغور ملاحظہ کر رہا تھا۔ ظبیہ کو کچھ برا لگا تھا۔

”چھوڑیں ناں۔ وہ بچ گئیں، یہ کافی ہونا چاہیے۔ شکل صورت تو آنے جانے والی چیز ہے۔“ وہ کرسی دھکیل کر اپنے پاؤں پر کھڑی ہوئی اور پلیٹیں اٹھا کر کچن کی جانب بڑھ گئی۔ پیچھے غزار اب بھی اس ایک تصویر کو گھور رہا تھا۔ بیوی کی بات سن کر اس نے آنکھیں چڑھائیں۔

”ایسا تم عورتوں کو لگتا ہے۔“ اس کی انگلی اب اسکرین کے پور پور پر اس عورت کو چھان رہی تھی، آنکھوں میں ڈھیروں چاہت تھی، رشک تھا۔ ”لیکن مرد ہمیشہ خوبصورتی چہرے پر ہی ڈھونڈتا ہے۔“

ظبیہ نے نلکا کھولا تو ٹھنڈے پانی کی دھار اس کی پسینے سے شرابور انگلیاں دھو گئی۔ اس نے مایوسی سے ڈش واش سے اپنے ہاتھ رگڑنے شروع کر دیے۔

چند لمحات صرف خاموشی تھی۔

تیوریوں پر خفگی جمائے، ظبیہ پھرتیلی حرکات سے ایک کے بعد ایک پلیٹ پر صابن گھس رہی تھی۔ اسے کچھ چبھا تھا، غزار کی باتوں میں سے کوئی گوشہ تھا جو اس کا انتر گھائل کر گیا تھا، لیکن وہ اسے نظر انداز کرنا چاہتی تھی۔ دن اپنے اختتام کو تھا۔ سارا کام سمیٹ کر، بغیر کچھ غلط کیے وہ سونے لیٹ جائے گی۔ آج وہ اپنی محنت اور ضبط نفس کو رائیگاں نہیں جانے دے گی۔

وہ اور غزار ایک نارمل کپل کی طرح رہیں گے۔ اب وہ اور موقع نہیں دے گی کسی کو بھی ان پر ہنسنے کا، بے شک وہ اکائر ہی کیوں نہ ہو۔ اس آدمی کا سوچ کر وہ ایک لمحے کے لیے ٹھہری تھی۔ وہ اس پل تک گھر نہیں آیا تھا۔ اس نے گھڑی کو دیکھا۔ شاید، وہ باہر ہی رہنے والا ہو۔ پھر شانے اچکا دیے۔ مجھے کیا؟ ظبیہ یمین اس اصلیت سے پوری طرح تغافل شعار تھی کہ اکائر زمو را پچھلے دو گھنٹوں سے اپنے کمرے میں قید تھا۔

”ہم بھی ٹرائے کریں؟“ غزار نے آواز بلند کرتے اسے مخاطب کیا۔

اب وہ کانچ کا گلاس کھنگال کر اسے فوم کے برش سے رگڑ رہی تھی۔ ”کیا چیز؟“

”یہ کو سموٹو لوجسٹ۔ تمہارے لیے۔“

جلتی اسکرین والا فون لکڑی کی میز پر دھرا چھوڑ کر، وہ کھڑا ہو گیا اور قدم قدم چل کر کچن تک آیا۔ ڈھیلی سفید شرٹ اور کالے کاٹن پجامے زیب تن کیے، اس نے فرج کے ساتھ ٹک کر ہاتھ جیبوں میں ڈالے۔

ظبیہ نہ سمجھی میں پیچھے گھومی اور اسے دیکھا، سرف والے ہاتھ اب بھی جھاگ سے چھپے تھے۔

”میرے لیے؟ میں ٹھیک ہوں، غزار۔“ یکدم اس کا دل ارتعاش میں آکر پھڑپھڑایا تھا۔

غزار نے ایکائی میں سر نیچے کیا اور اس کے قریب پہنچا۔ اس کے ہاتھ سے گلاس لے کر پرے ہٹایا اور اپنی طرف متوجہ کیا۔ ”مجھے پتا ہے، جان۔ تم ٹھیک ہو۔ تم ٹھیک نہیں، تم بہترین ہو۔ لیکن۔۔۔“ اس نے نظریں نیچے کرتے اس کا ہاتھ اپنے ہاتھ میں پھنسا یا، پھر بہت مان سے اسے دیکھا۔ ”اگر کوئی چیز بہتر بن سکتی ہے تو۔۔۔“

”غزار!“ ظبیہ نے فوراً سے بھی پہلے اپنا ہاتھ اس کی ہاتھوں کی کڑی سے باہر نکالا۔ سیاہ مسکارے میں رنگی بھوری آنکھوں کی پلکیں ایک بار بند ہوئیں، پھر دوبار۔ اس کے چمچاتے کتھی آئینوں میں حیرت تھی، عتاب تھا۔

”آپ۔۔۔“ اس کے لب مشکل سے حرکت کر رہے تھے، الفاظ حلق کی کھال سے چپک رہے تھے۔ ”آپ خود کو سن رہے ہیں؟ آپ کیا، آپ یہ کیسے۔۔۔“

غزار نے اس کا چہرہ چھونا چاہا لیکن اسے نے قوت کے ساتھ اس کا بازو دور ہٹایا۔ اس نے ایک تھکی ہوئی سانس خارج کی۔

”ظبیہ، میری جان، پلیز۔ بی پریکٹیکل۔ ایسا کچھ غلط تو نہیں کہا میں نے۔ ایک آفر کی ہے، شوہر ہوں تمہارا، کر سکتا ہوں۔ میری اتنی استطاعت ہے کہ میں سرجری افورڈ کر سکتا ہوں۔ ہر کسی کی نہیں ہوتی۔ تمہیں نعمت کی ناشکری کرنی ہے؟“

”سرجری کرنی ہی کیوں ہے؟“ اس نے چیخ کر سوال کیا، پلکیں بھیگ رہی تھیں اور سینے کے حدود میں قید دل آنتوں تک گر چکا تھا۔

غزار نے اس کے آنسو پونچھے۔ ”ادھر دیکھو۔ تمہیں بہتر نہیں بننا؟ تم ایک فریش شروعات نہیں چاہتی ہمارے لیے؟ ظبیہ۔۔۔“ اس نے آگے ہوتے اس کی آنکھوں میں خود کا عکس تلاش کیا۔ ”ہم بہت کچھ غلط کر چکے ہیں۔ میں اب ٹھیک کرنا چاہتا ہوں سب۔“

اس کے آنسو گر رہے تھے، گرم لاوا کی طرح اس کے گالوں پر دراڑیں پیدا کر رہے تھے۔ بلکتے ہوئے اس نے سر یہاں سے وہاں ہلایا۔ ”میں یہ نہیں کر سکتی۔ نہیں، غزار۔ آپ یہ مجھ سے نہیں کروا سکتے۔۔۔“

”ششش۔“ اس کے شوہر نے آہستہ سے اسے اپنی آغوش میں گھیر لیا، مضبوط بازو دونوں اطراف سے اس کے گرد لپیٹ لیے۔ اس کے کندھے پر اپنی ٹھوڑی جماتے، اس نے سرگوشی میں اسے دلاسا دیا۔ استہزاء کا کیا قصہ تھا، زخم دینے والا ہی رونے کو کندھا بخش رہا تھا۔

”بس، بیہ۔ میں ادھر ہی ہوں۔ تم تو مضبوط ہو۔ اتنی پیاری، اتنی اچھی بیوی ہو۔ ہمیشہ میرا خیال رکھتی ہو۔“ ایک ہاتھ سے اس کی لٹیں کان کے پیچھے اٹکائیں۔ ”تمہیں کوئی نقصان نہیں پہنچائے گا۔ میں تمہاری حفاظت کروں گا۔ سب بہت اچھا ہو گا۔“

ظبیہ نے کمزوری سے سر نفی میں دائیں بائیں گرایا اور اس سے دور ہوئی۔ پیچھے بیسن تھا اور آگے وہ۔ آنسو خشک ہو کر اس کے سرخ ہوئے گالوں پر جم گئے تھے۔

”نہیں۔۔۔“ انکار ہمیشہ سرگوشی سے شروع ہوتا ہے۔ ظبیہ یمین نے بھی آج ابتدائی قدم اٹھا دیا تھا۔ ”میں ایسا کچھ نہیں کروں گی۔“

غزار نے تو اس کی بات ہو امیں پرندے کی طرح جھونک دی۔ ”بیہ، تم وقت لو۔ سوچو، سمجھو۔ تمہارا شوہر ہوں، کچھ سوچ کر کہہ رہا ہوں۔“

”کیا سوچ کر کہہ رہے ہیں؟“ آنسوؤں کے باعث، اس کی آواز خاموش ہو گئی تھی، الفاظ سپاٹ اور لہجہ سرد تھا۔ ”آپ صرف اپنے بارے میں سوچ رہے ہیں۔ ہمیشہ کی طرح۔“

وہ ایک لمحہ رکا اور پھر چونک کر ہنس دیا۔ اس کے برابر بنے کاؤنٹر کو پکڑتے اس نے محفوظ سے انداز میں گردن ترچھی کی۔ ”اچھا؟ میں صرف اپنے بارے میں سوچتا ہوں؟ یہ کس نے کہا تم سے؟“

”کسی کو کچھ کہنے کی ضرورت نہیں ہے۔ آنکھیں ہیں میری، دماغ بھی۔“ وہ پہلی بار اس کی آنکھوں میں دیکھ کر ہر لفظ ٹوڑ ٹوڑ کر ادا کر رہی تھی۔ ”اور زبان بھی۔“

غزار کی مسکراہٹ بدل گئی۔ اس نے آنکھیں بند کرتے اس کے الفاظ اندر اتارے پھر واپس اس کی جانب راغب ہوا۔

”اور آج تم نے سوچا کہ اس زبان کے جوہر دکھائے جائیں۔ ہم؟“ وہ ایک قدم آگے آیا اور ظبیہ پوری طرح سے قید ہو گئی۔ اس نے پھر بھی نگاہ داری میں رکاوٹ نہیں آنے دی۔

”میں سرجری نہیں کرواؤں گی۔“ بہت دھیرج کے ساتھ بات جاری رکھی۔ ”آپ زبردستی نہیں کر سکتے ورنہ۔۔۔“

”او!“ وہ ہنس دیا، تراشیدہ گال مسرور مسکان میں اوپر اٹھے۔ ”انٹر سٹنگ! ظبیہ یمین کے پاس تو آج ورنہ‘ بھی تیار ہے۔ سنائیے، بیگم صاحبہ، کیا کریں گی ورنہ؟“

”میں۔۔۔ میں پولیس کو بتاؤں گی۔ ہر وہ چیز بتاؤں گی جو آپ نے میرے ساتھ غلط کی ہے۔ میں ظلم سہہ سکتی ہوں، غزار، بربریت نہیں۔“ وہ ہانپ رہی تھی۔

اس کی مسکراہٹ اب بھی کم نہیں ہوئی۔ غزار نے چہرہ جھکاتے ایسے ہنسی دبائی جیسے وہ کوئی اعلیٰ لطائف کی کتاب سے اسے اقتباسات پڑھ کر سنار ہی ہو۔

”کیا بتاؤ گی پولیس کو؟“ اس نے اس کی طرف دیکھتے سوال کیا۔ ”یہ کہ میں تمہیں پالتا ہوں یا یہ کہ میرے علاوہ اس دنیا میں تمہیں کوئی پوچھنے والا نہیں؟ یہ کہ تمہارے باپ نے پیسوں کی لالچ میں تمہیں میری زندگی میں جھونک دیا تھا یا یہ کہ تمہارا منگیتر شادی والے دن آیا ہی نہیں تھا؟“ اس نے آگے ہوتے اپنا ماتھا ظبیہ سے ٹکرایا۔ بھوری رنگت والی لڑکی نے ضبط سے آنکھیں میچ لیں، پلکوں کی قید سے ایک آنسو بحال ہوا۔

”یا پھر یہ کہ تم کبھی ماں نہیں بن سکتی اور میں پھر بھی تمہیں پانچ سال سے جھیل رہا ہوں؟“ اس نے اس کی ٹھوڑی جکڑی اور مجبوراً آنکھیں کھلوائیں۔ ”تمہیں تو عورت ہونے کا بھی حق نہیں ہے، ظبیہ یمین۔“

ہاتھ اٹھا تھا، لیکن مظلوم کا۔ ظبیہ نے بے قابو دھڑکتے دل کے ساتھ اسے گھورا جو دو قدم پیچھے ہوئے اپنا لال پڑتا گال تھاما ہوا تھا۔ وہ کانپ رہی تھی، آنکھیں غصے سے سرخ جل رہی تھیں۔

”ہمت کیسے ہوئی آپ کی ایسی گھٹیا بات کرنے کی!“ اس کا چہرہ دھک رہا تھا، سینے میں آگ کا دریا ابل رہا تھا۔ ”اگر میں عورت نہیں تو آپ بھی کسی زاویے سے انسان نہیں!“

اس کی للکار پر غزار بڑے ڈگ بھرتے قریب پہنچا اور اس کے بال گدی سے پکڑ کر آگے کھینچے۔ وہ بے اختیار چلائی اور اس کی گرفت چھڑانی چاہی مگر اس سے چھ انچ لمبا وجود پہلے ہی اسے بیسن کی دیوار میں دھنس رہا تھا۔

”مجھے ایسا کیوں لگ رہا ہے کہ میرے ٹی وی پر کسی اور کا چینل نشر ہو رہا ہے؟“ اس نے غراتے ہوئے اس کی آنکھوں میں دیکھا۔ ظبیہ کا درد، ان ذلت بھرے الفاظ کی تکلیف دوپل میں فنا ہو گئی جب اسے اندازہ ہوا کہ اس کے شوہر کا اشارہ کس طرف تھا۔

”کیا۔۔۔؟“ وہ بول اٹھی۔

”او، یونو، کیا، ظبیہ!“ وہ اچانک بھرپور توانائی کے ساتھ جگمگایا۔ اس کے بال اپنی مٹھی سے آزاد کیے اور فوراً ہی اس کا بازو پکڑ لیا۔ بغیر پیچھے دیکھے، وہ اسے کھینچتا ہوا گھر کے لاؤنج روم تک لایا اور پھر جھٹکے کے ساتھ دور پھینکا۔

ظبیہ نے آستین کے اوپر سے اپنی کہنی سہلائی جہاں اس کے ہاتھ نشان چھوڑ گئے تھے اور گردن اٹھا کر اپنے شوہر کو جانچا جو دائیں سے بائیں اور واپس بائیں سے دائیں ٹہل رہا تھا۔ چہرے پر امڈتا پسینہ اس نے شرٹ کے کھلے کف سے صاف کیا اور ہاتھوں کی مٹھی بنائے اپنی ٹھوڑی مسلی۔

تھوڑے وقت بعد وہ واپس اس کی طرف گھوما۔ وہ قریب آیا تو وہ دور ہٹی۔

سرہلاتے وہ کسی بات پر انکاری لگتا تھا۔

”نو، نو، نو۔ یہ تم نہیں ہو سکتی، ظبیہ۔ پانچ سال سے تمہارے ساتھ ہوں۔ تم نے کبھی آنکھ اٹھا کر مجھے دیکھا نہیں اور آج۔۔۔“ وہ استہزاء سے مسکرا دیا۔ ”آج تم نے مجھے تھپڑ بھی مار دیا۔ اتنا جلدی گلوپ تو کسی کا بھی نہیں آتا۔ نو، نو۔“

اس کے آنسو ٹپک رہے تھے۔ یہ کیا ہو گیا تھا؟ وہ تو سب ٹھیک کرنا چاہتی تھی۔ کیا اسے سب ٹھیک کرنے کی سزا مل رہی تھی؟

”غزار، مجھے معاف کر دیں۔۔۔“ وہ بے اختیار اپنے گھٹنوں پر پھسل گئی اور ہتھیلیاں ساتھ مسلنے لگی۔ ”مجھے نہیں پتا کہ میں نے ایسا کیوں کیا۔ اللہ کا واسطہ، رحم کھائیں مجھ پر۔“ آنسوؤں سے اس کی آواز بھر رہی تھی۔

”تمہیں نہیں پتا؟“ وہ بے یقینی میں بڑبڑایا، پھر اس کے سامنے اکڑو بیٹھا۔ ”میں یاد کروا دیتا ہوں۔ نوپر اہلم، ڈئیر وائف۔ دیکھو، سب سے پہلے تم نے کافی ’پیں پیں‘ کی اس بات پر کہ میں تمہاری پلاسٹک سرجری کروانا چاہتا

ہوں۔ آئی مین، واقعی؟ تم دیکھ رہی ہو تم کتنی بچکانہ ہو، بالکل کسی بگڑے ہوئے بچے جیسے۔ اپنی ویژ، آگے بڑھتے ہیں۔ نیکسٹ، اور یہ سب سے فنی تھا، وہ یہ کہ تم نے کہا میں صرف اپنے بارے میں سوچتا ہوں اور میں تم پہ۔۔۔“

رک کر ظبیہ کا چہرہ دیکھا جو ہتھیلی سے اپنے آنسو گر رہی تھی اور پھر مسکرا دیا۔ ”میں تم پہ ظلم کرتا ہوں! آہا۔ کتنا بڑا ولن ہوں ناں میں! کسے پتا تھا؟“

سافرون رنگے جوڑے میں گرمی لڑکی نے اپنی صفائی پیش کرنے کے لیے لب ادھ کھولے ہی تھے کہ غزار نے اس کے ہونٹوں پر انگلی رکھ دی۔

”میری بات ختم نہیں ہوئی ہے، بیہ۔ ابھی تو شروع ہی ہوئی ہے بلکہ۔ تمہیں پتا ہے تمہاری سب سے عجیب بات مجھے کون سی لگی تھی؟“

وہ سر ہلاتے بلکنے لگی۔ ”مجھے۔۔۔“

غزار نے تنگ آ کر آنکھیں گھمائیں۔ ”سیواٹ۔ جواب دو۔ اچھا چھوڑو، میں بتا دیتا ہوں۔“ وہ خوشی خوشی آگے ہوا جیسے کوئی دلچسپ قصہ سنانے والا ہو۔ ”سب سے عجیب بات یہ تھی کہ تم نے بولا تم پولیس کو بتاؤ گی۔“

بھوری آنکھیں خوف سے پھیلیں۔ ”آئی ایم سو سوری! میرا وہ مطلب نہیں تھا۔ میں بس۔۔۔ گرمی لگ رہی تھی۔ میرے منہ سے کچھ بھی نکل گیا۔ پلیز غزار۔“

سامنے بیٹھے مرد کے ابرو تنگ ہوئے۔ ”گرمی سے پولیس کی دھمکی؟“ اس نے ٹھوڑی پر انگلی تھپتھپائی۔ ”زیادہ سینس تو نہیں بن رہا۔“ اسے سے پہلے کہ وہ دوبارہ اپنا رونا شروع کرتی، غزار آگے جھکتے مسکرایا۔ ”ایک بات بتاؤ، سچی سچی۔“

ظبیہ بغیر آواز کیے اسے تکتی رہی۔

”تمہیں یہ۔۔۔ ہمارا مالک مکان کیسا لگتا ہے؟“

اس کی رگوں میں دوڑتا خون سکڑ گیا، منہ میں قید زبان لوہا بن گئی۔

”اچھا لگتا ہوگا، آئی ایم شیور۔ جوان ہے، خوش شکل ہے۔ آج کل کی لڑکیوں کو یہی چاہیے ہوتا ہے ناں؟ بات بھی اچھے ڈھنگ سے کرتا ہے۔ تم دونوں ہم عمر بھی ہو۔ خیالات بھی ملتے ہوں گے۔ یونو، ینگ بلڈ (جوان خون)!“

اسے پتا چل چکا تھا کہ اس ریل کی منزل صرف اور صرف ایک تھی۔ پاتال۔

اس نے مسکراتے ہوئے ظبیہ کا ہاتھ تھاما۔

”یہ اسی کہ مشورے ہیں ناں؟ تم اسی کی سکھائی بولی بول رہی ہو۔“ آخر میں اس نے اس کی انگلیاں الٹی طرف موڑیں تو ظبیہ کراہ کر رہ گئی۔ وہ سسکیوں کے ساتھ ریاری رہی تھی۔

اس نے اس کی انگلیاں کھینچ کر اسے کھڑا کیا اور لاؤنگ روم کے درمیان جھونکا۔ قرمزی رنگا قالین اس کے پیروں تلے رل گیا۔ ظبیہ ہانپ رہی تھی، بھوری آنکھیں دہشت سے کھلیں، آس پاس فرار ڈھونڈ رہی تھیں۔ اس کے پیچھے ڈیوائڈر کیبنٹ تھا اور بائیں طرف کانچ کا رکھا لمبا بک شلف جو صرف ایک ٹانگ پر پائیدار تھا۔ اس کے دوپائے وقت سے قبل ہی جان کی قربانی دے چکے تھے، اور منصوبہ یہ تھا کہ اس شلف کو گھر سے جلدی فارغ کیا جائے، لیکن سامان صاف کرنے کی فرصت کسی کو میسر ہی نہیں ہوئی تھی۔

”اسے پسند ہے تمہاری شکل۔“ غزار اب اس کے قریب بڑھ رہا تھا۔

”کسے؟ آپ کیا بول رہے ہیں؟“ اس کے ابرو بھنچے تھے، ہونٹ لرز رہے تھے۔

”ارے، اسے! اسی لیے تو تم اتنا نہ کر رہی تھی پروسیجر سے۔ ہیں نا؟ مان لو، ظبیہ۔ اپنے لیے آسان کرتے ہیں اسے۔“

”غزار، آپ اب بھی کسی تیسرے کو قصور وار ٹھہرا رہے ہیں!“ اس کی آواز سرگوشی تھی، التجاء تھی۔ ”آپ کو کچھ کیوں نہیں دکھتا؟“

”دکھ رہا ہے، سب دکھ رہا ہے۔ اسی لیے تو پوچھ رہا ہوں۔۔۔“ وہ دو قدم آگے آیا اور جیب سے کچھ نکالا۔ نقرئی اور سرخ۔ وہ اس کا لائٹ تھا۔

ظبیہ کا دل حلق تک اچھلا، ہونٹ پھیل گئے اور وہ دیوانہ وار چیخنے لگی۔

”غزار! غزار، بس! کیا کر رہے ہیں آپ؟ دور پھینکیں اسے!“

اس کی صدائیں سنی انسنی کر کے لمبی قامت والے مرد نے کنارے پر لگا بٹن نیچے کھینچا تو شعلہ بھڑک اٹھا۔ اس کی سیاہی کی حد تک بھوری آنکھیں بھی اس آگ میں جل کر نمایاں ہوئیں۔

”کیسا لگتا ہے تمہیں وہ؟“ اس بار اس کی آواز خالی تھی۔ وہ آہستہ آہستہ اس کے نزدیک آ رہا تھا، مڑی ہوئی پلکیں، مغرور ناک اور بے تاثر آنکھیں صرف ایک ہی احساس کی جگہ کر رہی تھیں۔

جرم۔

گناہ۔

آپر ادھ۔

”وہ۔۔۔ وہ کون؟“ ظبیہ پیچھے ہونے لگی تو اس کی کمرٹی وی اسکرین سے جاٹکی۔ اس نے نظریں ارد گرد دوڑائیں۔ کوئی ہتھیار، کوئی چیز، کچھ بھی جو اس کی حفاظت کر سکے۔

وہ اس کے عین سامنے آکر رکا اور ہاتھ میں پکڑا لائٹر جلایا، لال اور نارنجی شعلے یہاں سے وہاں لہرائے۔ اگلا سوال سپاٹ چہرے کے ساتھ اس کی آنکھوں میں دیکھتے ادا کیا۔

”کتنے ’وہ‘ ہیں تمہارے؟“

ظبیہ دنگ کھڑی اسے تکتی رہے، ایسا لگتا تھا جیسے اس کے سارے اعضاء نے ایک ساتھ جراحی کرنے سے مقاطعہ کر لیا تھا۔ بھوری آنکھیں آنسو برسا برسا کر تھک چکی تھیں، روند اہو ادل اپنی دھڑکنیں گننا بھول چکا تھا، دماغ دفاع اور حملے کی تدبیریں سوچ سوچ کر گھس چکا تھا۔ اس کی زندگی کے پچھلے پانچ سال اس کے سامنے تھے، اس کی خوشیوں اور کامیابیوں کی سب سے بڑی دیوار بنے ہوئے۔

اسے اندازہ ہو گیا تھا۔ اسے فیصلہ کرنا تھا، کیونکہ انتظار وہ کر چکی تھی۔

”جواب دو۔“ لائٹر اس کے منہ کے قریب لاتے، وہ غرایا۔ اس کی جرم سے سیاہ ہوئی آنکھیں امید کی روشنیوں سے کوسوں دور تھیں۔ ظبیہ جان چکی تھی وہ چاہ کر بھی اسے نہیں بچا سکتی تھی۔

ٹھوڑی سے بہتے آنسو پونچھتے اس نے اس کا ہاتھ دور ہٹانا چاہا، تو غزار نے اچانک اس کا جبراً سختی سے جکڑا اور آگے کھینچا۔ وہ زوردار آواز میں چنگھاڑی اور اس کے شوہر نے ظلم اور زیادتی کے سارے درجے پار کرتے سلگتا ہوا لائٹر ٹھیک اس کے ہونٹوں پر دبایا۔

اسے اپنے گرد سب راکھ بنتا ہوا محسوس ہوا۔ وہ حواس باختگی سے اپنے ہاتھ پاؤں مارنے لگی، اسے دور ہٹانے کی کوشش کرتی رہی لیکن غزار نے اتنی ہی قوت کے ساتھ اسے ٹی وی اسکرین سے ٹکرایا اور شعلہ ٹھیک اس کے ہونٹوں کی نرم جلد سے ملایا۔ وہ چیخ چیخ کر ہانپ رہی تھی، اس کی انگلیاں اس کے کندھوں میں دھنس رہی تھیں اور پھر اچانک، طاقت کا سیلاب اس میں اُمڈ آیا۔

اس نے بغیر لحاظ کیے غزار کو اپنے اوپر سے دھکا دیا۔ اس کا پیر کارپٹ کے کنارے میں الجھا تو اس نے سنبھل کر آگے ہونا چاہا لیکن ظبیہ نے نفرت کے ساتھ اسے چھاتی پر ٹھوکر مار کر ایک اور بار پیچھے گرایا۔ وہ چاہتی تھی وہ اس سے دور ہو جائے تاکہ وہ اپنے دفاع کے لیے کہیں بھاگ سکے، لیکن اگلے چند لمحات میں جو ہوا تھا اس کا اس نے کبھی تصور بھی نہیں کیا تھا۔

غزار اپنے پیروں پر پھسلتا بائیں جانب اوندھا ہوا تو اس کے پیچھے کانچ کا شیلف اپنے پائے پر ڈگمگایا۔ اس نے بھاری سانسوں کے ساتھ اس کے دروازے کو پکڑنا چاہا لیکن قدم کچھ اس طرح مڑے کہ اس کی پشت اس سے زوردار آواز کے ساتھ جا ٹکرائی، اور پھر زخمی بک شیلف بھی خود کو قابو نہ کر سکا۔ چھ سے زائد فٹ کی الماری پوری کی پوری اس پر پلٹ گئی۔ کانچ کے ٹکڑے اس کی گردن میں گھونپے اور ایک لمحے میں اس کے جسم کے پورے پورے سرخ رہے۔

ظبیہ بے حرکت کھڑی رہی۔ سارا منظر اس کے سامنے ایسا تھا جیسے لال پردے پر چلتا کوئی اوپر اشو۔ گرد و پیش کی ہر آواز نے اس کے کانوں کے پاس دم ٹوڑ دیا۔ وہ اس سب سے دور تھی، بہت دور، یا ہونا چاہتی تھی۔

سر کے بل لیٹے غزار احمد کی آنکھیں چت کھلی تھیں، گھنی پلکیں ابرو سے جڑ چکی تھیں اور آنکھوں کے نچلے حصے میں نمی تھی۔ دونوں بازو اس کے اطراف میں گرے تھے اور سانسیں ٹھہر ٹھہر کر بحال ہو رہی تھیں۔ لکڑی کے فرش

پر ہر جگہ کانچ پھیلا تھا۔ نوکیلے، چمچماتے گوشے جن پر خون کے دھبے نمایاں تھے۔ گھڑی کی ٹک ٹک ظبیہ کے بھاگتے دل اور غزار کی نازک سانسوں کے درمیان ایک واضح دراڑ تھی۔

اس نے بمشکل خود کو چلنے پر مجبور کیا، سٹیٹا کر دو قدم پیچھے لینے چاہے تو غزار کی انگلیوں نے نہایت باریکی سے اس کے پیر کو تھاما۔ اس کے چھونے کا وزن کسی پنکھ جتنا تھا، یا شاید اس سے بھی کمتر، لیکن ظبیہ سیدھی نہ رہ سکی۔ اس نے بھاری سانسوں کے ساتھ قدم پیچھے اٹھائے، بھوری آنکھوں میں خوف بھرا تھا۔

”ظبیہ۔۔۔“

فرش پر گرے وجود کی آواز سرگوشی تھی۔ وہ مٹ رہا تھا، اس کی سانسیں گھٹ رہی تھیں۔ سر کے گرد احمر رنگا مائع پھیل کر عریض سے عریض تر ہوتا جا رہا تھا۔ ایسا لگتا تھا جیسے وہ لہو کی اس گنگا میں منہ ڈالے بیٹھا ہو۔

وہ تھم گئی، کپکپاتی انگلیاں ہونٹوں کے گرد لگائیں تو آگ سے جلی جلد کا احساس ہوا۔ آنسو، خون، پسینہ، وہ سب میں تیر رہی تھی، سب میں ڈوب رہی تھی۔ اسے سمجھ نہیں آ رہا تھا کیا کرے؟ اس کی مدد کرے، اس کی بلیڈنگ روکے، ایمبولینس کو کال کرے اور اسپتال لے جا کر اچھی بیویوں کی طرح شوہر کی صحتیابی کی دعائیں مانگے؟

یا بھول جائے؟ اس شخص کو، اس کے خون سے بنتی ان سرخ لکیروں کو، اس کی التجاء سے لیس ان سانسوں کو؟ بھول جائے وہ سارا وقت جو اس نے اس کے ساتھ گزارا، وقت جس میں اس نے اسے چاہا اور اس کی چاہت کی خواہش کی۔

کیا وہ یاد رکھے وہ لمحات جب دھرتی کے اس گولے پر اسے کسی کا ساتھ نہیں تھا سوائے اس کے، جب غزار احمد کی بیوی بننے نے اسے ایک نئی زندگی بخشی تھی؟ کیا وہ دہرائے وہ مواقع جب وہ اسے تیار ہوا دیکھ کر مان سے مسکرا دیا کرتا، اپنے دوست احباب سے اس کا تعارف کرواتے اس کا ہاتھ تھام لیتا اور تسلی دلاتا تھا؟

یا پھر محسوس کرے اس چبھن کو جو اس کے ہونٹ جلا رہی تھی، اس کا دل جھلسا رہی تھی؟ وہ جلن جو اس کے جسم کی پورپور کی شناخت بن چکی تھی، وہ دھبے جو اس کا ضمیر، اس کا اصل داغ چکے تھے؟ وہ چوٹیں جو اس کو گوشت کو پار کر کے اس کی روح میں خراشیں چھوڑ چکی تھیں؟ وہ کیسے بھول سکتی تھی وہ درد، وہ اذیت جو غزار کی ہر دھتکار پر اس کا کلیجہ کاٹ دیا کرتی تھی؟ کیسے فراموش رہ سکتی تھی اس تحقیر سے جس کو اس نے اپنی حقیقت مان لیا تھا، اپنے شوہر کی آنکھوں میں بنتی حقارت سے جس کو اپنا آئینہ تصور کر لیا تھا؟

وہ یہ تو نہ تھی۔ ظبیہ یمین یہ تو کبھی نہ تھی۔

وہ چار دیواری، جو اسے سلامت رکھنے کے وعدے جھٹلا چکی تھی، اس کے درمیان کھڑی لڑکی کو اندازہ ہو گیا تھا کہ وہ کون تھی، اور یہ انکشاف اس پر کچھ اس طرح ہوا تھا کہ اب وہ چاہ کر بھی اپنا اصل نہیں بھول سکتی تھی۔

ظبیہ یمین معاف کرنے والوں میں سے نہیں تھی۔ وہ وہ مظلوم نہیں تھی جو لہو دے کر منہ میں زہر کا پیالہ الٹالے، وہ اپنے غلط کار کے ساتھ نوالہ توڑ سکتی تھی لیکن حلق سے صرف تھوک گزارا کرتی تھی، وہ مار کھا کر اپنے زخم سکھانے کے بجائے دوسرے کی ثابت کھال کو تکا کرتی تھی۔

ظبیہ یمین اپنی آزادی نہیں، اپنے مجرم کی قید خانی کی دعا کیا کرتی تھی۔

فرش پر گرے مرد کے بے حرکت وجود اور خمار آلود آنکھوں میں آنکھیں گاڑ کر، اس نے خوب آہستگی سے ایک قدم پیچھے لے لیا۔ پھر ایک اور۔ پھر اور ایک۔

اس کے انتخاب پر غزار بے اختیار ہنسا تھا، لیکن اس کی مرجھائی ہوئی صورت سے صرف ایک بھاری سانس ہی چھوٹ پائی۔ ہنسی کے زور سے اس کی لال پڑتی آنکھوں سے ایک آنسو ٹوٹ گرا۔

”یونچ۔۔۔“ وہ اتنا ہی کہہ سکا تھا، یا شاید اتنا ہی کہنا چاہتا تھا۔ اس کی سانسوں نے دم توڑ دیا، بھوری آنکھیں کھلی رہ گئیں اور اس کی نگاہیں تاعمر اس پر محفوظ ہو گئیں۔ وہی جو اس کی قرضدار تھی، وہی جس نے احسان فراموشی کی تھی۔

اپنی چیخ کا گلا گھونٹ کر وہ پیچھے دیوار کے ساتھ جا لگی اور پھسل کر زمین پر نشست ہو گئی۔ اس کی ہتھیلیاں بھیگ رہی تھیں، ہر سانس کٹ کٹ کر اس کے پھیپھڑوں میں اتر رہی تھی۔

اپنے گرد بننے بجز احمر کو تکتے، وہ خالی محسوس کر رہی تھی۔ اس کا دل، دماغ، سب بھول رہا تھا۔ آنکھ سے ایک تنہا آنسو ٹپک کر اس کی سافرون رنگی قمیض میں جذب ہوا تو کپڑے پر ایک داغ سا اٹھ آیا۔
کچھ تھا جو تھم گیا تھا۔

ظبیہ نے دعا کی تھی کہ کاش، وہ ’کچھ‘ وقت نہ ہو۔



(حادثے کے دو دن بعد)

جگہ: غزار احمد کا گھر

06:34 PM

نیاروز، نئی امنگ لیکن پرانے حالات۔

بانگسار میں بنے اس دو منزلہ بنگلے پر شام کی روشنی دم توڑ رہی تھی۔ فروری کے اختتامی دن تھے لیکن موسم ویسا ہی تھا جیسے دو ماہ یا دو سال پہلے۔ گرم، تپتا ہوا، آگ برساتا۔

نچلے حصے میں واقع دو کمروں میں سے ایک کا رخ کرو تو وہ گاڑھے قرمزی رنگ کی لکڑی کے دروازے والا کمرہ ہو گا جسے اندر سے بند کیا ہوا تھا۔ دروازے کے نیچے سے امدتی روشنی کی پٹی کو کھوجو تو آپ اپنے آپ کو کمرے کے اندر پائیں گے۔

اس وسیع و عریض ضخامت کے کمرے کے بیچ و بیچ کنگ سائز بیڈ بچھایا گیا تھا، جس پر ہلکی گلابی رنگ کی چادر چڑھی تھی۔ شام کی مدھم نارنجی روشنی شیشے کی کھڑکیوں سے چھن کر اندر برس رہی تھی۔ لکڑی کے فرش پر ہلتے جھلتے سائے واضح تھے اور قریب مقیم موٹے ستون والے درخت کے پتوں کی سرسراہٹ اس گھر کی واحد آواز تھی۔

کمرے میں بتیاں بجھی ہوئی تھیں، جیسے رہنے والے کو روشنیوں سے سخت چڑھو، اسی لیے جو بھی روشنی تھی وہ یا تو مٹے سورج کی تھی یا گلی میں کھڑی لمبی اسٹریٹ لائٹس کی جو خوبصورت نقرئی شعائیں کمرے کے شیشوں پر انعکاس کر رہی تھیں۔ کو الہ پور میں عصر کا وقت تکمیل ہونے کے در پر تھا۔

پلنگ کے ہتھے پر بیٹھی ظبیہ نے ہتھیلی اپنی ٹھوڑی پر مسلی اور وہاں موجود پسینہ صاف کیا، پھر دونوں ہاتھ آپس میں پھنساتے، ناہموار ہوتی سانسوں پر قابو پانا چاہا۔ اس نے آسمانی نیلے رنگ کی قمیض پر ڈھیلی ڈھالی جینز پہن رکھی تھیں، سفید دوپٹہ اس کے پیچھے بیڈ پر جھری زدہ ہوا پڑا تھا۔ بال کل کی طرح ہی بندھے تھے لیکن لگتا تھا اسے پچھلی رات کی بات سے ان مین کنگی پھیرنے کی فرصت نہیں ملی تھی۔

چہرے پر چمکتا پیسنہ، آنکھوں کے ڈلوں میں عیاں سرخی اور واضح انداز میں جلے گلابی ہونٹ، سب کچھ کل تھا۔ آج آیا ہی نہیں تھا۔ ظبیہ اس لمحے سے نکل ہی نہیں پائی تھی۔

اس نے کمرے کے دوسرے حصے کی طرف نظریں موڑیں جہاں مضبوط لکڑی کی ونیچ طرز پر مبنی گہرے سبز رنگ کی سائنڈ میز اپنے چار پائوں پر کھڑی تھی۔ آنکھوں نے پلکیں جھپکائیں اور اس کی نظر کا زاویہ میز پر سچی کتابوں اور اپنی چڑھے لیمپ سے ہوتا برابر دیوار کے ساتھ ٹکے ساکت مجسمے کی جانب گھوما۔

وہ مجسمہ اینٹ یا پتھر نہیں تھا، وہ سیمنٹ سے گوندا یا ہاتھوں کی نفاست کا کمال نہیں تھا۔ وہ تو کھال تھا، انسانی جسم جس کی پور پور میں زندگی ہوا کرتی تھی۔ اس کے نقوش کسی میوزیم کی زینت نہیں بلکہ حاکمیت اور قیادت کا احترام تھے۔ لیکن آج وہ بجھے ہوئے تھے، اس کا ہر جزو سانس کی رفق سے خالی تھی، اندھیر۔ سفید بال ماتھے پر جھول رہے تھے، سہرا انگیز آنکھیں اپنے جالوں میں قید تھیں اور ہونٹ چپک کر نیلے پڑ چکے تھے۔ وہ بے جان، بے حرکت سا کونے میں ڈھے گیا تھا، ایسے کے جیسے کوئی وزنی بوری ہو جسے مزدور نے پہلی جگہ دیکھتے ہی ٹھکانے لگا دیا ہو۔

ہمارا مزدور اور کوئی نہیں بلکہ وہی تھی۔ ظبیہ نے کوفت سے غزار کے بیس گھنٹے سے مردہ صورت کو دیکھا اور ایک بے زبان گوہار کے ساتھ سر اپنی ہتھیلیوں میں گرالیا۔ کاش، انسانی جان بھی ڈیٹول واریرز کے گیم کی طرح ہوتی اور مرتے ساتھ ہی لاش دھواں دھواں ہو کر غائب ہو جاتی۔ کیا ضرورت ہے اتنی لمبی فوڈ چین کی؟

ہم جانور کھائیں، جانور پودے کھائیں اور پودے ہمیں کھائیں۔ ظبیہ کو یقین تھا غزار کو کھا کر تو کسی پودے کا پیٹ بھی نہیں بھرنا تھا۔

اس نے جنجھلاہٹ میں اپنا ماتھا مسلا۔ تیرا تو دماغ خراب ہو گیا ہے، ظبیہ۔ پھر سیدھی ہوئی اور لاش کو گھورتے، اپنا باسی ہوا دماغ دوڑانے کی جدوجہد کی۔ اسے کیا کرنا تھا؟ اسے کچھ کرنا تھا۔

اسے حیرت تھی اپنے ٹھوس رویے پر اور خوف تھا اپنے اندر بنتے اس ٹھہراؤ پر۔ وہ کیا بن گئی تھی؟ اسے کل سے رونا نہیں آیا تھا، نہ ہی کوئی پچھتاوا محسوس ہوا تھا۔ ظبیہ، جس کی آنکھیں ٹی وی پر کسی ہنستے کھیلنے والے کو دیکھ کر نم ہو جایا کرتی تھیں، اُس کے سارے چشمے خشک ہو چکے تھے۔ بنجر۔ ایک دم ویران۔

سست حرکات کے ساتھ اس نے پیر فرش پر اتارے اور خود کو پلنگ سے نیچے منتقل کیا۔ وہ دھیمی چاپ سے دیوار میں نصب سفید کناروں والے پوری لمبائی کے آئینے تک جا پہنچی۔ مغرب کی روشنی اب اس کی پشت پر تھی۔ دھواں دھواں ہوتی شعاعیں اس کے بالوں سے ٹکرا کر انھیں سونے کے زرد رنگ سا اثر دی رہی تھیں۔

اس نے اپنا عکس اپنے روبرو حاضر ہوتے دیکھا۔ آج ظبیہ یمن کی عدالت میں ایک شیطانی مجرم، ایک قاتلہ کی پیشی تھی۔ پانچ فٹ چار انچ کی فریق ثانی جرم سے سیاہ ہوئی کتھی آنکھیں لیے اسے تک رہی تھی۔ سیاہ گھنگریالے بال گانٹھوں میں جکڑے ہوئے تھے، کپڑوں میں بھی ایک عجیب سی الجھن عیاں تھی۔ ظبیہ شیشے کرپار سے بھی اس کے پاس سے اٹھتی موت اور خون کی بو اپنے وجود میں رستی محسوس کر سکتی تھی۔ کتنی بہائم سیرت تھی وہ جو اپنے ہاتھ کسی دوسرے کے خون میں رنگ آئی تھی۔ ایسی لڑکی بن سکتی تھی کیا کسی کی بیٹی، کسی کی بہن، کسی کی بیوی؟ کیا اسے ماں بننے کا شرف دے گا اس کا رب؟ بالکل نہیں۔ قاتلہ تھی وہ! جان لینے والی۔ وہ جو بغیر ڈکار کے اپنا سارا گھر ہضم کر گئی۔ وہ جس کی تعبیر اور تدبیر دونوں ہی عذاب تھا، ایسا عذاب جس میں دنیا نہیں اس کا اپنا آپ اس سے کوسوں دور بھاگے۔

اس نے گردن ترچھی کی تو آمنے کھڑی راکشس نے بھی اس کی نقل اتاری۔ اسی پل ظبیہ کو اپنے آپ پر نفرت کا پلندہ ٹوٹا محسوس ہوا اور اس کی انگلیاں بے رحمی سے اپنی ہتھیلی میں قید ہو گئیں۔

تو وہ نقل چور بھی تھی!

اس کی معافی، اس کی توبہ کیسے قبول ہو سکتی تھی؟ ظبیہ نے اس جیسے سودیکھے تھے اپنے باون انچ کے ایل ای ڈی پر، جہاں مجرم اور اس کے جرم کی تفصیلات مصالحہ دار خبروں میں پڑھی جاتی تھیں۔ قتل، خون، دشمنی۔ سب ایک جیسے ہوتے تھے، خون کے پیاسے، جنم سے ہی نمک حرام! کتنا آسان تھا ان کے لیے چاقواٹھانا، بغیر آواز کی پستول پکڑے کسی کی کھوپڑی اڑا دینا۔ غیر انسانی مخلوقات جو معافی اور توبہ کی آسائش پر بھی حق نہیں رکھتے۔

یہی تھی ظبیہ اور یہی تھا اس کا فیصلہ، ہر اس شخص کے لیے جس نے جان لی تھی، دل توڑا تھا اور گھر برباد کیے تھے۔ لیکن آج وہ بک گئی تھی۔ کسی نے اسے بغیر بتائے خون کا پیالہ پکڑا دیا تھا اور اس بدھونے سارا کا سارا اندر اتار لیا تھا۔ وہ بدل گئی تھی، خود کی ہی نظروں میں دھوکہ کھا گئی تھی۔ اس کی توبہ چھن گئی تھی، اس کا صبر ضائع ہو چکا تھا۔ صرف ایک پل کی غلطی، ایک لمحے کی خطا اس کی زندگی بھر کا بوجھ بن گئی تھی۔

قاتلہ کی پلکیں بھیگ رہی تھیں۔ منصفہ نے چہرہ موڑ لیا۔ وہ بک چکی تھی، خیانت کار تھی، امن و قانون کی پاسدار نہیں بن پائی تھی۔ وہ اس فاسق مجرمہ کو وہ سزا نہیں دے سکتی تھی جو اس کا حق تھا، کیونکہ وہ حق پر رہنا بھول چکی تھی۔

گھر کے عقبی دروازے کی کھٹ پٹ سنائی دی تو وہ جھٹکے کے ساتھ سیدھی ہوئی۔ آنکھیں پھٹی کی پھٹی رہ گئیں۔ اکائر آگیا تھا۔

وہ کل رات گھر نہیں آیا تھا تو ظبیہ نے اندازہ لگا لیا تھا کہ کسی دوست کے گھر رک گیا ہو گا کیونکہ وہ اکثر ایسا کرتا تھا۔ اس سب کے بعد وہ سوچنا بھی نہیں چاہتی تھی کہ اگر وہ اس پل آجاتا تو وہ اسے کیا جواب دیتی۔ کس طرح لکڑی کے تختوں کے درمیان رستا خون اس نے بلیچ اور سرف سے گھس گھس کر دھویا تھا اس کا علم صرف ظبیہ اور اس کے سرخ ہوئی انگلیوں کو تھا۔ کس دشواری سے وہ اپنے سے وزن میں دگنے مرد کو کندھوں پر ڈال کر کمرے تک

لائی تھی اور پھر ان کا تعاقب کرتی خون آلود لکیروں کو سفاہستی سے مٹایا تھا۔ کس طرح اس نے ریزہ ریزہ ہوئی الماری کے ٹکڑے سمیٹے تھے، اور سمیٹنے کے دوران ہی پانچ مختلف جگہ سے اپنے پیر کانچ سے کٹوائے تھے۔ اب بھی وہ لنگڑا کر ہی چل رہی تھی۔ ان سب کے درمیان سب سے مشکل الماری کی لکڑی کو گھر کے باہر منتقل کرنا تھا، تاکہ اگلے روز کوڑا کرکٹ والا اسے اٹھا کر لے جائے۔

اس نے ماتھے سے پسینہ پونچھتے ہانپتی سانس کے ساتھ غزار کے ساکت جسم کو دیکھا جو بیڈ روم کے کونے میں نشست تھا۔ گردن جھکی ہوئی تھی اور چہرہ ظبیہ کو ہر کچھ گھنٹے بعد پہلے سے زیادہ خوفناک نمایاں ہوتا تھا۔ وہ تورات بھر سو بھی نہیں پائی تھی، بس لاؤنج روم کے چکر کاٹ رہی تھی۔ دائیں سے بائیں پھر بائیں سے دائیں۔

پلنگ پر سے اپنا دوپٹہ اٹھاتے اس نے ہلیہ سدھارنا چاہا۔ منہ پر ملنے کے لیے لوشن کی شیشی پکڑی لیکن گرمی کا اندازہ کرتے گڑبڑا کر واپس الماری پر سجادی۔ دوپٹے کی تہہ کھولی اور شیفان کی چادر ہوا میں ہلائی، پھر پیچھے سے لا کر سر پر ڈال لی۔ ہونٹوں پر مسکراہٹ لانے کی ریکارڈ توڑ کوشش کی اور ریکارڈ توڑ بھی دیا، پھر ایک گہری سانس بھرتے کمرے کی چابی پکڑی اور باہر کی جانب قدم اٹھائے۔

کمرے کے باہر آکر اس نے پھرتی کے ساتھ دروازہ چوکھٹ سے لگایا اور کپکپاتی انگلیوں سے چابی سوراخ میں گھمانے لگی۔ تھوڑی اور کھڑ پڑ کے بعد اس نے ہلکا سا دھکا دے کر چیک کیا تو دروازہ بند رہا۔

وہ اپنے ایڑیوں پر پلٹی تو لاؤنج روم میں ڈلے سفید اور سبز صوفہ سیٹ پر اکاڑ بیٹھا تھا۔ ظبیہ کی مٹھیاں بے اختیار بھیج گئیں۔ یہ وہی جگہ تھی جہاں اٹھارہ گھنٹے پہلے اس کا زندہ سلامت شوہر اس سے جوتے اتروا رہا تھا۔

وہ اپنے سامنے کئی کاغذات پھیلانے ہوئے تھا اور لمبی، چمکدار انگلیاں ٹھوڑی کے نیچے جمی تھیں۔ سیاہ بال نفاست سے چھلی طرف سیٹ تھے اور سپید رنگت مغرب کی نرم گلابی روشنی میں واضح تھی۔ وہ ایک ہاتھ کی انگلیوں میں

قلم تھامے پرچے پر کچھ کاٹ رہا تھا، ساتھ رکھے کیلکولیٹر میں بے ترتیب ہندسے چمک رہے تھے۔ آنکھوں پر چاندی کے پتلی فریمز والی عینک چڑھی تھی۔

ظبیہ ٹھٹک کر رکی اور نظریں آس پاس دوڑائیں۔ صوفے، ڈائننگ ٹیبل،، باورچی خانہ، قالین۔ جوتے، سرجری، پولیس، خون۔

اس کی موجودگی کا احساس ہوا تو اکائر نے گردن موڑ کر سفید بٹن شرٹ میں ڈھکے کندھے کے اوپر سے پیچھے جھانکا۔ وہ جہاں تھی وہیں تھم گئی اور ہونٹوں پر مسکراہٹ تاری کرنے کی کوشش کی۔

”تم آگئے۔“ اس کی زبان لڑکھڑاہی تھی۔ ظبیہ نے اندرونی طور پر خود کو ایک مکا جھڑکا۔

عینک والے مرد نے سر موڑا اور طنزیہ مسکرا دیا۔ ”کرائے داروں کو زیادہ مزے نہیں کرنے دے سکتا ورنہ وہ بھول جائیں گے کہ اصلی باس کون ہے۔“

اس بار ظبیہ کی مسکان کچھ حد تک اصلی تھی۔ اس کی پشت کو دیکھتے اسے لگا تھا وہ رو دے گی، وہ ایک بار پھر اس کے سامنے ٹوٹ جائے گی اور وہ کچھ کہے سنے بغیر اس کی ڈھال بن جائے گا۔ یہی تو تھا ان کا رشتہ۔ ظبیہ کو اس روز سے پہلے کبھی سب اتنا شفاف نظر نہیں آیا تھا۔ شاید، اس کے آس پاس بچے دھند کے مرغولے اٹھ رہے تھے۔

”کہاں تھے تم؟“ لڑکی کی آواز خشک تھی جیسے عرصے بعد کسی سے ہمکلام ہو۔ اکائر نے ایک پیپر سے کچھ پڑھ کر دوسرے میں اتارا۔ ”بے فکر رہو۔ جیل میں نہیں تھا۔“

”جیل؟“ اس کے منہ سے بے لگام چھوٹا۔ ”تم جیل میں کیوں ہو گے؟ کون۔۔۔ کیسی جیل؟“ وہ بغیر کچھ سوچے سمجھے بول رہی تھی۔

اس نے سر اٹھا کر اسے دیکھا۔ ”کوئی ڈیلی اسکو رپورٹ کرنا ہے کیا ۳۰۰ دفعہ ’جیل‘ بول کر؟“

ظبیہ نے گڑبڑا کے پلکیں جھپکیں۔ ”نہیں۔۔۔ عجیب۔ سرمٹ کھاؤ میرا۔ واپس جاؤ جہاں سے آئے ہو!“ آخر میں وہ کچن کی طرف چل دی۔ اُس شخص کی باریکی اسے عجیب کر دیتی تھی۔ ہمیشہ سے۔

”مشکل ہے۔ اب میں بڑا ہو گیا ہوں، وہاں آؤں گا نہیں۔“ بے نیازی سے پرچے پر قلم چلایا۔

ظبیہ کو لڑکے سامنے کھڑی پانی نکالنے لگی، پیرلا شعوری طور پر زمین تھپتھپا رہے تھے۔ گلاس منہ تک بھر کر اس نے کنارہ لبوں سے لگایا ہی تھا کہ۔۔۔

”او، ایک فیور دے دو۔ غزار کو بلا دو۔ کچھ اخراجات ڈسکس کرنے ہیں۔“

پانی اس کی ناک میں چڑ گیا تو وہ بے اختیار کھانسی۔ گلاس کپکپاتی انگلیوں سے واپس سلیب پر رکھا اور اوندھے ہوتے سارا پانی تھوک کی صورت باہر نکالا۔

اکاڑ اس بار پوری طرح گھوما تھا صوفے پر۔ پریشان تاثرات لیے اس نے اس کی خیریت دریافت کرنی چاہی۔

”میں۔۔۔“ کھانسی۔ ”ٹھیک۔“ کھانسی، کھانسی۔ ”میں ٹھیک ہوں۔ غزار، وہ۔۔۔“ فریب کے سمندر میں سوہنرا مچھلیاں تھیں کذب کی۔ ظبیہ نے بھی اپنا شکار چن لیا تھا۔ ”بزنس ٹرپ پر گئے ہیں!“

سفید بٹن شرٹ والے نے ابرو سکیڑے۔ ”بزنس ٹرپ؟ کب؟“

ظبیہ اب پانی چھوڑ چھاڑ کر لاؤنگ روم میں واپس آرہی تھی۔ اس نے ضرورت سے زیادہ مسکراتے ہوئے بتانا شروع کیا۔ ”کل رات۔ جب تم نہیں تھے۔“

”اتنا اچانک؟“ ایک تو یہ بی بی سی کتنے سوال کرتا ہے۔ آسمانی نیلے رنگ کی قمیض پہنی لڑکی نے جبراً سر ہلایا۔

”پلین تو پرانا تھا لیکن کل ہی طے پایا۔ ان کی جاب تو۔۔۔ یونہی ہواٹ از۔“

”ہمم، اوکے۔“ وہ زیادہ کچھ کہے بنا آگے مڑ گیا۔ ایک بار پھر اس کی انگلیاں کیلکولیٹر پر بٹن دبانے لگیں تو ظبیہ نے سکھ کا سانس اندر کھینچا۔ ایک جھوٹ کو چھپانے کے لیے سو جھوٹ بولنے پڑتے ہیں۔ یہ محاورہ اسے سچ ہوتا نظر آرہا تھا۔

”بائی دی وے، الماری کہاں گئی یہاں والی؟“ اس نے پین سے کمرے کی دوسری طرف اشارہ کیا جہاں جگہ خالی تھی۔ ظبیہ کا دل ہل کر رہ گیا۔ اس نے خود کو آگے جھک کر خون کے دھبے چیک کرنے سے روکا۔ اللہ تعالیٰ پلیر، میری صفائی کی لاج رکھ لیں۔

”وہ!“ وہ اچانک اتنا پر جوش ہو کر بولی کہ وہ تک سٹپٹا گیا۔ ”اتنی گھٹیا، دو نمبر الماری تھی۔ تمہیں شکر کرنا چاہیے میں نے جان چھڑوا دی تمہاری۔ جب دیکھو لنگڑی لولی جھولتی رہتی تھی یہاں سے وہاں۔ اتنی کیا محبت تھی تمہیں اس سے؟ جہیز کی تھی کیا؟“

اکاڑا سے ہکا بکا سادہ دیکھا گیا، عینک کے پیچھے چمکتی سرمئی آنکھیں حیرت میں فراخ تھیں، اور پھر وہ آہستہ سے ہنس دیا۔ نرم، پر خلوص ہنس۔ ظبیہ نے ایسی شاید اس پر کبھی نہیں دیکھی تھی۔

”تم ایک الماری کی جسمانی معذوریوں کا مذاق اڑا رہی ہو؟“ وہ مسکراتے ہو ابولا۔ ظبیہ بھی رک گئی اور اس کے چہرے پر پھیلتی گلابی کو دیکھتے مسکراہٹ واپس لوٹائی۔

”میں کسی کو نہیں بخشتی۔“ وہ اس کے سامنے صوفے پر بیٹھ گئی اور ڈرامائی انداز میں آنکھیں گھمائیں۔ ڈرامہ ہی تو تھا۔ کیا واقعی۔۔۔ ڈرامہ ہی تھا؟

وہ ایک بار پھر ہنس دیا۔ ظبیہ کو لگا کچھ بدل رہا ہے، اس کے اندر، اس کے باہر۔ اس کا دل دھک اٹھا تھا، کان گلابی پڑ رہے تھے۔

اس سارے مکالمے میں اکائر نے پہلی بار اس کا چہرہ غور سے دیکھا۔ ”تمہارے منہ پر کیا ہوا؟“ اس نے سوال اٹھایا۔
اس نے ٹھٹک کر انگلیاں اپنی ہونٹوں کی لال ہوئی جلد پر لگائیں۔ ”اسٹریٹرز سے جل گیا۔“
”اتنا گہرا؟“

لڑکی نے اسے دیکھا۔ ”اس سے بھی گہرا جل سکتا ہے۔ تم نے کتنی بار کیے ہیں بال اسٹریٹ؟“
اکائر نے ہنس کر ہاتھ اٹھا دیے تو وہ مسکرا دی۔

”کیا لکھ رہے ہو؟“ اس نے بات گھماتے اس کے کاغذات کی طرف اشارہ کیا۔
”نظم، اپنی ایک طرفہ محبت کے نام۔“ پین پر ڈھکن لگاتے فخریہ اعلان کیا۔

ظبیہ کے ہونٹ پھیل گئے، چہرے پر واضح مسکراہٹ بھی گھل گئی۔ اس کی دھڑکن اس کے کانوں تک بلند ہوئی۔ وہ نہ سن سکی تھی، نہ بول سکی تھی۔ بس گنگ سی سامنے براجمان مرد کو تکتی رہی۔

اکائر نے اس کے تاثرات بھانپے اور سیدھا ہوا۔ ”مذاق تھا، لڑکی۔ یہ دیکھو۔۔۔ آفیس کا کام ہے۔“ اس نے ایک فائل اٹھا کر اس کے چہرے کے سامنے ہلائی۔ ظبیہ کچھ پڑھ بھی نہیں پائی۔

”تمہیں واقعی میں شاعر ٹائپ بندہ لگتا ہوں؟“ اس نے استہزاء سے اسے دیکھا۔

ظبیہ نے مشکل سے سر دائیں بائیں کیا پھر تھوڑا سا مسکرا دی۔ اب کہ مسکراہٹ مصنوعی تھی۔

”مجھے کیسے پتا ہوگا؟“

اکاڑنے اس سے نظریں ملائیں۔ گلابی شام اور سرخ ہوئے دل، بھورے نگینوں کا عکس سرمئی شیشوں پر، سبز رنگ صوفے ان کے رازدار اور زرد چمکتی روشنی، انگنت رنگ تھے ان کے ارد گرد، پھر بھی دنیا بچھ کر سیاہ اور سفید کیوں ہو گئی تھی؟

”سہی کہہ رہی ہو۔ تمہیں کیسے پتا ہوگا؟“ وہ مسکرا کر واپس اپنے کاغذات کی طرف متوجہ ہو گیا تو ظبیہ کو اپنا آپ وہاں بیٹھا بے قصد معلوم ہوا۔ وہ بھی خاموشی سے کھڑی ہو گئی۔

کمرے کی طرف بڑھتے اس نے ایک آخری بار اس کی پشت کو دیکھا تھا۔ بہائم سیرت قاتلہ کی آنکھیں اب خالی نہیں تھیں۔ وحشت، جرم اور گناہ کے علاوہ بھی آج کچھ تھا ان میں۔ لیکن اس کا اعتراف اس کی سزاؤں میں سے ایک تھا۔



غزار کی موت کو چوبیس گھنٹے بیت چکے تھے اور ظبیہ کو ڈر تھا کچھ وقت میں سارا گھر اس سے باخبر ہو جائے گا۔ اس نے گوگل کھول رکھا تھا اور یہ بھی پڑھ لیا تھا کہ لاش کو بوسیدگی کی انتہا تک پہنچنے میں تقریباً چوبیس سے اڑتالیس گھنٹے لگتے ہیں۔ جس کا مطلب تھا کہ اس کے اگلے چوبیس گھنٹے تشویشناک تھے اور اسے جلد از جلد کچھ کرنا تھا۔ لیکن کیا؟

غزار کا فون وہ سوئچ آف کر کے دراز میں جھونک چکی تھی۔ اس کی خون میں لت پت ٹی شرٹ بھی دھودھا کر صاف کر دی تھی اور اسے ایک سادہ کالے رنگ کا کرتا پہنا دیا تھا۔ وہ الگ بات تھی کہ کپڑے اس کی گردن سے نیچے اتارتے ہوئے اسے انتہا کا خوف تھا کہ وہ ابھی اٹھ بیٹھے گا اور بن آواز اس کی جان لے لے گا۔ خون اس کے

جسم سے ضائع ہو چکا تھا، اس کا سر پھٹا تھا اور حملہ سیدھا پچھلی طرف ہوا تھا۔ ظبیہ نے زیادہ غور نہیں کیا تھا، لیکن اسے اٹھاتے وقت اس نے چند کانچ کے ٹکڑے اس کی گردن میں چبھے نظر آئے تھے۔

مرحوم کے خاندان کی فکر کرنے کی اسے کوئی خاص ضرورت نہیں تھی۔ ظبیہ کو جہاں تک علم تھا غزار کی پہلی شادی سے اس کا ایک بیٹا تھا جو اب اپنی بیوی کے ساتھ پر تگال میں ہوا کرتا تھا۔ اپنے باپ سے اس کے سارے رابطے منقطع تھے کیونکہ طلاق کے وقت غزار نے اس کی ماں کو بہت ستایا تھا۔ ظبیہ نے شکر کیا کہ اسے معلوم نہیں تھا کہ پر تگال کہاں تھا۔ اس کا مطلب دور ہی تھا۔

اسے ایک پلین بنانا تھا، اپنا escape plan! (فرار کا منصوبہ۔)

ہاتھ میں کاپی پین پکڑے اس نے بیڈ پر چوکڑی ماری اور سائنڈ لیمپ کھولا۔ ادھ کھلے سیاہ گھنگریالی لٹیں اس کے آس پاس جھول رہی تھیں، سنہری روشنی میں موم بتی کی لو جیسی چمکدار۔ کھڑکی کے باہر سر نکالو تو بانگسار چاندنی رات کے حوالے تھا۔ فروری کے دن اپنے اختتام کو پہنچ رہے تھے، آئندہ سال لوٹنے کے لیے تیار۔ لیکن اگلا سال کس نے دیکھا تھا؟ اگلا ماہ کس نے دیکھا تھا؟

قلم تھامی اس کی انگلیاں تھر تھرا رہی تھیں۔ وہ کیا لکھے؟ کہ وہ قاتلہ تھی، کہ وہ اپنا قتل چھپا رہی تھی، کہ اس نے خود کو خود ہی کہہ ہاتھوں بیوا کر دیا تھا، کہ اس نے اپنے تڑپتے میاں پر ترس نہیں کھایا تھا؟

ظبیہ نے آنکھیں سختی سے بند کیں۔ نہیں۔ وہ اس وقت خود کو جذباتی نہیں ہونے دے گی۔ پھر واپس سفید پرچے کو دیکھا اور قلم کی نوک کاغذ پر جمائی۔ نیلی سیاہی میں ڈوبدارہ بڑھتا چلا گیا۔ زبان سے ہونٹ گیلے کیے اور آخر کار نوک گھمائی۔ اب کہ وہ مالائی میں کچھ لکھ رہی تھی۔

پہلا قدم: گاڑی حاصل کرنا۔

یہ جمعرات کی دوپہر تھی اور ظبیہ بنگلے کے کچن اسٹول پر بیٹھی ہاتھ میں قید جامنی بلیک بیری فلف فون کو تک رہی تھی۔ یہ اس کا اپنا فون تھا۔ اس کی آنکھوں میں ایک سنسان سی گہرائی تھی اور سیاہ بال اونچی پونی ٹیل میں بندھے تھے۔

اسے ایک گاڑی چاہیے تھی، لیکن وہ غزار کی نہیں لے سکتی کیونکہ وہ اسے اس کی کمپنی نے دی تھی۔ گاڑی کو کچھ بھی ہوا تو کمپنی والوں کو معلوم ہو جانا تھا، اور ظبیہ کسی کو بھی کچھ بھی نہیں بتانا چاہتی تھی۔

اس نے بے دھیانی میں لب کالے تو جلن اس کے اندر تک اتر گئی۔ وہ کراہ کر رہ گئی اور انگلیوں کی پوروں سے زخم کو چھوا۔ وہ پرسوں سے سات بار اپنے ہونٹوں پر ٹوٹھ پیسٹ مل چکی تھی لیکن جلے ہوئے کا اثر زائل نہیں ہو رہا تھا۔ اسے وقت چاہیے تھا، لیکن اس کے پاس وقت ہی تو نہیں تھا۔

پچھلی رات سے لاش کے پاس سے بساںدا اٹھنا شروع ہو گئی تھی، معنی کہ غزار کا مردہ جسم اب گلنے سڑنے کے مقام تک پہنچ رہا تھا۔ اس کے پاس وقت نہیں تھا، لیکن گھر میں ایک بڑی ناک والا مالک مکان ضرور تھا۔ خدا کا شکر تھا وہ نچلی منزل پر کم ہی ہوتا تھا۔ لیکن ظبیہ کو اپنی خوش قسمتی پر بالکل یقین نہیں تھا۔

اس نے آخر کار فلف فون کی اسکرین کھولی اور بٹنوں والا کی پیڈ اپنے سامنے کیا۔ اب وہ سست رفتاری سے کوئی نمبر ملا رہی تھی، تاثرات سے وہ اب بھی پوری طرح آرام دہ نہیں لگتی تھی۔

فون کان پر لگایا تو دوسری طرف رنگ جانے لگی۔ فراخ کھڑکیوں سے چھن کر آتی دھوپ لوہے کی اسٹول کے پائے سے ٹکرائی اور ظبیہ نے دعا کی کہ اس کے پرانے محلے کی دوست اسے بھولی نہ ہو۔

اچانک گھنٹی بند ہوئی اور ایک نرم، نسوانی آواز لائن پر کھنکاری۔ ”ہیلو؟“

ظبیہ فوراً سیدھی ہوئی۔ ”ریٹا؟“ اس کی آواز میں کیا نہیں تھا۔ خوف، پریشانی، خوشی اور امنگ بھی۔

ریٹا ایک پل کے لیے رکی پھر کچھ سوچ کر بولی۔ ”کون بات کر رہا ہے؟“ ظبیہ نے اس کی آواز پر آنکھیں بند کیں۔ آنسو اس کے گال بھگا رہے تھے۔ کتنا کچھ تھا اس کی دوست کی آواز میں، یادیں، گزرے زمانے، اچھے وقت اور بیتے حالات۔

”میں۔۔۔“ وہ سانس لینے کے لیے رکی۔ آنسو اس کی ٹھوڑی سے نیچے گرا تو اس نے اپنی جلد پر ہتھیلی رگڑی۔
”ظبیہ۔ ظبیہ یمین۔“

اس بار ریٹا کا اشتباہ قابلِ لمس تھا لیکن اس سے پہلے کہ ظبیہ کچھ اور کہہ پاتی وہ اچانک پر جوش سی ہو کر چیخی۔
”ظبیہ! تم!“

اسٹول پر بیٹھی لڑکی کو دو دنوں میں پہلی بار زندگی محسوس ہوئی تھی۔ شاید، پانچ سال میں۔

”ہاں، میں۔ یاد آئی؟“

ریٹا کی طرف کھڑپڑ ہو رہی تھی، اس کے پیچھے لوگوں کے بولنے کی آوازیں بھی سنائی دے سکتی تھیں۔ ایسا لگتا تھا وہ کسی آفیس میں ہو۔

”تم۔۔۔ کہاں غائب ہو گئی ہو؟ اومائی گاڈ۔ کتنا عرصہ ہو گیا ہے؟ تم نے ٹی ٹی ڈی آئی کیا چھوڑا، سب کو چھوڑ دیا۔ اتنا اچھا ہے کیا تمہارا شوہر کہ میری یاد ہی نہیں آئی؟“

ظبیہ مسکرائی۔ بیچاری ریٹا کو پتا بھی نہیں تھا لیکن وہ دنیا کا اول ترین طنز کر چکی تھی۔

”میں نے ٹی ٹی ڈی آئی کو نہیں چھوڑا تھا، ریٹا۔ اس نے مجھے چھوڑا تھا۔“ آنکھوں کے سامنے ایک چہرہ آیا تو وہ ضبط کر گئی۔ کمبخت پائلٹ۔

”اورائٹ۔“ وہ تھوڑی دھیمی پڑ گئی۔ ظبیہ یمین اور اس کی ناکام محبت کی کہانی سے اس کی سہیلی بھی بخوبی آگاہ تھی۔ ”تمہارا کوئی کانٹیکٹ نہیں ہوا اس سے؟“

ظبیہ نے ایک بھاری سانس اندر کھینچی۔ ”میں کیوں کروں گی اس سے کانٹیکٹ؟ میں شادی شدہ ہوں۔ اور ویسے بھی۔۔۔“ اس بار اس کا انداز کڑوا تھا۔ ”جو اس نے کیا تھا اس کے بعد میں اس سے کیا بات کروں؟ انتیس اگست کو فون اٹھا کر اسے پیپی برتھ ڈے، میٹ! کہوں؟“

”تمہیں اس کی برتھ ڈے یاد ہے۔“ ریٹا کے الفاظ کی مسکراہٹ عیاں تھی۔

ظبیہ کے کان اچانک گرم ہوئے۔ ”ہاں، کیونکہ میں ہر سال اس دن سو قیدی رہا کرتی ہوں۔“ وہ طنزیہ بڑبڑاتی چلی گئی۔

ریٹا ہنس دی۔ ”او گاڈ، ظبیہ۔ تم تو ویسی ہی ہو۔“ اس کی آواز تھوڑی سنجیدہ ہوئی۔ ”لیکن رانج ویسا نہیں رہا۔“ وہ سننا نہیں چاہتی تھی لیکن کچھ تھا اس کی دوست کی آواز جو وہ چپ ہو گئی۔ اپنے ناخنوں کو مار بل کے کاؤنٹر پر گھسیٹتے اس نے خود پر جبر کیا۔

”وہ آیا تھا میرے پاس پانچ سال پہلے۔“

ظاہر کا دل بچ سے آدھا ہوا تھا۔ وہ بے اختیار ہانپی، جیسے اسے سانس نہیں آرہی ہو۔

”اس سب کے بعد؟“ اس نے خود کو پوچھتے سنا۔

ریٹانے ہامی بھری۔ ”ہاں، اس سب کے بعد۔ آئی تھنک دو مہینے گزرے تھے تمہاری شادی کو۔ اصل میں تمہارے ٹی ٹی ڈی آئی سے جانے کے بعد مجھے بھی دوسرے علاقے میں جاب مل گئی تھی۔ امی کی ذیابیطیس کا تو تمہیں پتا ہی تھا۔ ان کے لیے بھی چلنا پھرنا مشکل ہو گیا تھا۔ اسی لیے ہم ان دنوں پیکنگ وغیرہ میں مصروف تھے۔“

اس نے اپنے دل پر ہاتھ رکھا۔ وہ دیوانہ وار دھڑک رہا تھا۔

”وہ آیا تھا لیکن زیادہ وقت نہیں رکا۔ میں نے اندر بلایا تو وہ بس راہداری تک ہی آیا تھا۔“ ریٹانے ایک گہری سانس لی۔ ”وہ تمہارا پوچھ رہا تھا، ظبیہ۔“

لڑکی نے چہرہ کھڑکی کی طرف موڑ لیا۔ کاش، ریٹا اسے یہ نہ بتاتی۔ کاش، وہ اسے کچھ نہ بتاتی۔

”کیا پوچھ رہا تھا؟“ اس کا لہجہ سرد تھا، غیر طعنہ کن۔

”یہی کہ تم کہاں رہتی ہو شادی کے بعد۔ وہ تم سے ملنا چاہتا تھا۔ اس کے ہاتھ میں پھول بھی تھے۔“

ظبیہ نے آنکھیں بند کیں۔ کونسے پھول ہوں گے اس کے ہاتھوں میں؟ گلاب؟ گل بہار؟ گل نرگس؟ وہ اچانک مسکرائی اور تھک کر آنکھیں کھولیں۔

”تو تم نے اسے میرا پتہ دے دیا تھا؟“

ریٹانے فون کی دوسری طرف کسی چیز کا گھونٹ بھرا اور پھر چمڑے کی سرسراہٹ کی آواز آئی، جیسے وہ سیٹ میں پیچھے ہوئی ہو۔

”میں کیسے دے سکتی تھی، ظبیہ؟ تم دونوں کی آخری لڑائی میرے سامنے ہوئی تھی۔ اس کے بعد تم نے ہی تو کہا تھا اس سے کوئی رابطہ نہ رکھوں۔“

”بہت اچھا کیا۔“ وہ اچانک سنگ دلی سے بول اٹھی۔ ”اس کی باتیں رہنے دیتے ہیں۔“

لائن کی دوسری طرف لڑکی نے اثبات میں جواب دیا۔ ”تم بتاؤ، ملنے کا پلان کریں؟“

ظبیہ نے کان کی لو کھجائی۔ اب مشکل گفتگو کی شروعات تھی۔ ”وہ اصل میں آج کل میں تھوڑی مصروف ہوں۔ تمہیں پتا ہے نا غزار کا کام۔ جیو لو جسٹ ہیں۔ اسی لیے ہر وقت ٹائٹ شیڈیول رہتا ہے۔“

”ہم، میں سمجھ سکتی ہوں۔“

اس نے وہیں سے رابطہ جوڑا۔ ”لیکن ہم ملیں گے۔“ بالکل نہیں۔ ”میں پوری کوشش کروں گی۔“ میں ملائیشیا سے دور دراز بھاگ جاؤں گی۔ ”تم میری دوست ہو، ریٹا۔“ تم صرف خطرہ ہو۔

ریٹا خوش سی سنائی دی۔ ”ضرور!“

”لیکن تمہاری مدد چاہیے تھی، یار۔“ اس نے گھبراہٹ میں دانت پیستے بات چھیڑی۔

”حکم کرو، جانِ من۔“

”وہ اصل میں، غزار کی گاڑی مین ٹیننس کے لیے گئی ہوئی ہے اور ان کا ان کے آفیس کو لیگ کے ساتھ پکنک کا پروگرام بن گیا ہے۔ ایک دن کے لیے تمہاری گاڑی چاہیے ہوگی۔۔۔“ اس نے ہچکچاتے ہوئے پوچھا، ”مل سکتی ہے کیا؟“

”آف کورس، ظبیہ۔ پانچ سال بعد میری سب سے اچھی دوست مجھ سے کوئی فیور مانگے گی تو میں انکار تھوڑی کروں گی۔ تم مجھے اپنا پتہ ٹیکسٹ کر دو۔ میرا ڈرائیور چھوڑ جائے گا۔“

”ڈرائیور؟“ ظبیہ کو حیرت ہوئی تو وہ ہنس دی۔ ”ہاں، گنگ (خانساماں) بھی ہوتا ہے۔ I am expecting. تو شوہر صاحب کو امڈ امڈ کر پیار آرہا ہے۔“

اسٹول پر نشست لڑکی کا دل اچانک خالی ہو گیا۔ دماغ کے کونے کونے سے آوازیں اٹھ رہی تھیں۔ شور، ہنگامہ، رش۔ اس کی بصارت دھندلا رہی تھی۔ لاؤنج روم کی کھڑکیوں سے چھن کر آتی دھوپ ہوا میں گھل رہی تھی۔ سبز و سفید صوفے مٹ کر ایک نیلی راہداری کا سماں پیش کر رہے تھے۔ ظبیہ نے ابرو مسل کر تفکر جھٹکنا چاہا تو اس نے اور تیزی کے ساتھ اس کے دماغ میں چھپی تصویر سے حقیقت کا روپ دھار لیا۔

نرم پیلے رنگ کی دیواروں میں رنگے کلینک روم میں اس وقت تین نفوس موجود تھے۔ کمرے میں چلتا اے سی گنگنا رہا تھا اور اس کی جالیوں سے چھوٹی خنک ہوا ہڈیوں تک کو قابض کر لیتی تھی۔

کمرے کے ایک کنارے پر رکھی مشاہداتی میز کے نیلے میٹرس پر اس وقت ظبیہ بیٹھی تھی۔ اس نے اسٹرائپ پرنٹڈ لال رنگ کا ٹوپس سوٹ پہنا تھا اور سر پر کالے رنگ کا شیخان دوپٹہ گرا تھا۔ چہرے پر ہلکا میک اپ تھا اور ناک میں سونے کی بالی چھپمار ہی تھی۔ وہ کم عمر لگتی تھی، لگ بھگ بائیس کے عنقریب۔ اس کی انگلیاں تنگ تھیں اور آنکھوں میں ڈھیروں امید اور توقع تھی۔ وہ گاہے گاہے دروازے کی طرف دیکھتی جہاں تھوڑی دیر قبل ہی ڈاکٹر اس کی رپورٹس لینے گئی تھی۔

اس سے تھوڑے فاصلے پر غزار بیٹھا تھا جو اس کے بے چین تاثرات دیکھتے اٹھ کھڑا ہوا۔ اس کے برابر کھڑے ہوتے اس نے مسکرا کر ظبیہ کو دیکھا۔ وہ بھی اسے دیکھتے تھوڑا سا مسکرا دی۔

ڈاکٹر کمرے میں واپس آئی تو ان دونوں نے سر گھما کر اسے دیکھا۔ سنہرے چمکتے بالوں والی ڈاکٹر تیس کی قطار میں معلوم ہوتی تھی۔ کالے ہیر ٹائی سے اس نے نیچی سی پونی ٹیل بنائی ہوئی تھی اور کندھوں سے سفید گاؤن جھول رہا تھا۔ اپنی ہیل پر ٹک ٹک کرتی وہ ان تک آئی اور ہاتھ میں پکڑے نیلے فولڈر کا بٹن کھولا۔

ظبیہ نے غزار کو دیکھا۔ غزار نے آگے جھک کر اس کا ہاتھ تھاما۔

”تمہاری ٹیسٹ رپورٹس تیار ہیں، ظبیہ۔“ اس نے پیپر ز باہر نکالتے اسے دیکھا اور مسکرائی۔ لیکن کچھ تھا اس کی مسکراہٹ میں جو ظبیہ کو کھٹک گیا تھا۔ کچھ غلط۔ اس کا دل اچانک ڈوبنے لگا۔

”میں تم سے جھوٹ نہیں بولوں گی۔ تمہاری پوری زندگی تمہارے آگے ہے۔“ اس نے کاغذات دیکھتے ایک ٹھنڈی آہ بھری تو ظبیہ کو لگا وہ اس کا کلیجہ چھیل رہی ہے۔

”کیا ہوا ہے؟“ وہ سہمی ہوئی سی اپنے شوہر کی طرف مڑی۔ غزار نے بھی تشویش میں قدم آگے پیچھے کیے۔

”ظبیہ، تمہیں پتا ہے تمہیں Polycystic Ovary Syndrome ہے۔ PCOS بھی کہتے ہیں اسے۔“

”مجھے، مجھے پتا ہے۔“ وہ چپ نہیں رہ سکی۔ ”ہم یہاں اعلاج کے لیے ہی آئے ہیں۔ غزار، بتائیں نا انہیں۔“ اس نے ساتھ کھڑے مرد کا بازو تھپتھپایا۔ سوٹ میں ملبوس آدمی نے نرمی سے سر اوپر نیچے کیا۔

”ایک منٹ، بیہ۔“ وہ ڈاکٹر کی جانب مڑا۔ ”آپ بتائیں، میم۔“

”اوکے۔ میری بات تحمل سے سنو، ظبیہ۔“ سفید گاؤن والی نے اس کے کندھے پر ہاتھ رکھا۔ ”PCOS ہمیشہ ایک پیچیدہ حالت ہوتی ہے۔ اسے کسی ایک طریقے سے سلجھایا یا سمجھایا نہیں جاسکتا۔ میڈیکل تاریخ میں کئی کیسز ایسے ہیں جس میں PCOS کے باوجود بھی کئی عورتیں پریگنٹ ہو پائی ہیں۔“

بھوری آنکھیں امید سے جاگ اٹھیں۔ اس کی انگلیاں لوہے کی میز کے ٹھنڈے کناروں پر تنگ ہوئیں۔

”لیکن۔۔۔“ اس کا چہرہ اچانک بجھ گیا۔ گائنی کالوجسٹ کے سنہرے بال سوکھ کر سیاہ ہو گئے، نرم سپید رنگت پر ایک اندھیرا سایہ چھا گیا اور اس کی انگلیوں میں پکڑی ظبیہ کی رپورٹس اس کا اعمال نامہ بن گئیں۔ اس وقت وہ جان کی رکھوالی نہیں، موت کی نشر کار لگ رہی تھی۔

”لیکن؟“ ظبیہ آگے جھکی، بھنویں تنی ہوئی تھیں۔ غزار نے اس کا چہرہ دیکھا۔

معلن نے نظریں اٹھائیں اور پھر وہ سر ہلا کر رہ گئی۔ ”لیکن تمہارے لیے یہ حالات نہیں ہیں۔ تمہاری کنڈیشن لا اعلان ہے۔“

کچھ دم توڑ گیا تھا اس کے اندر۔ شاید وہ امید تھی یا شاید اس کا اپنا دل۔ میز کے بے آرام لوہے پر نشست بائیس سالہ ظبیہ یمین کی زندگی کو قفل لگ گئے تھے۔ ایئر کنڈیشنر سے نکلتی سخت برفانی ہوائیں اس کے نتھنوں سے ٹکرا رہی تھیں، اس کا سانس لینا دشوار سے دشوار تر کر رہی تھیں۔ دیوار پر نصب گھڑی اپنی سوئیاں چلا کر ہر بیتے لمحے کا اعلان کر رہی تھی۔ اس کی ٹک ٹک، دور میز پر رکھے کاغذات کی کھڑکھڑاہٹ سب ایک اور جہاں کا حصہ لگتی تھیں۔ وہ جہاں جس سے ظبیہ پوری طرح سے منقطع تھی۔

آس پاس لگے سرٹیفیکیٹس اور ننھے بچوں کی تصویریں اس کے منظر سے دور ہو رہی تھیں، سب اپنا اصل کھور ہی تھیں۔

غزار اب تر چھا ہوا سنجیدہ آواز میں ڈاکٹر سے تفصیلات پوچھ رہا تھا۔ چہرے سے تو وہ بھی پریشان لگتا تھا لیکن اس کا مکمل قابو تھا اپنے الفاظ اور رویے پر۔

ان دونوں کا مکالمہ اسے کسی خراب ریڈیو سے آتی ادھی ادھوری کمٹری جیسا لگا تھا۔ کانوں نے ہر سچ، ہر سوال سے منہ موڑ لیا تھا۔

اب صرف وہ تھی اور اس کے اندر بنتا پاتا۔



دوسرا قدم: لاش کو ٹھکانے لگانا۔

”تھینک یو!“ ظبیہ نے دروازے سے سر نکالتے کی چین سے لٹکتی چابی تھامی۔ سامنے کھڑا سفید وردی میں ملبوس ڈرائیور مسکرا دیا۔ گلی میں چمکتی اسٹریٹ لائٹس کی روشنی اس کی عینک کے شیشوں پر واضح ہوئی اور جھری زدہ گال گولائی میں ڈھل گئے۔

”بیگم صاحبہ نے کہا تھا آپ کو یہ بھی دے دوں۔“ اس نے دوسرے ہاتھ میں پکڑا خاکی بیگ اس کے حوالے کیا۔ ظبیہ کی آنکھیں اس کے ہاتھوں تک گئیں اور وہ مروت میں مسکرا دی۔ ”کیا ہے اس میں؟“ اسے تھامتے اس نے لفافے کو دیکھا جو اس کی ہتھیلی سے تھوڑا ہی بڑا تھا۔

بوڑھے ڈرائیور نے شانے اچکائے۔ ”کچھ معلوم نہیں، میڈم۔ لیکن انہوں نے کہا تھا سنبھال کے لے کر جاؤں۔“

”ہیلو، مسٹر۔ ڈرائیور کا یونیفارم پہن لیا آپ نے لیکن نوپار کنگ کا نشان نہیں دیکھا۔“ پیچھے کھڑی آواز بولی تو ظبیہ اور بوڑھے مرد نے گردنیں موڑیں۔ پیچھے وہ تھا، وہی جس کی نگاہیں اسے جان جانے کی عادی تھیں، اسے پہچان

جانے کے بہت قریب۔ سیاہ آدھی آستینوں کی ٹی شرٹ پر کریم رنگ کے پینٹس پہنے، ساتھ ہی بازو پر اس کی زر شکی رنگ کی بائیکر جیکٹ تھی۔ ہاتھ میں اس کا بیک پیک تھا اور سرمئی آنکھیں تفتیشی طرز میں ظبیہ اور ساتھ کھڑے مرد کو دیکھ رہی تھیں۔ وہ ابھی آفیس سے آیا تھا۔

”صاحب، میں نے غلط پارکنگ نہیں کی۔“ ڈرائیور نے گھر کے دروازے کے ساتھ کھڑی سفید ہونڈا اسٹی کی صفائی پیش کی۔

اکار نے اسے دوپل ٹھہر کر دیکھا پھر جوتے سے زمین مسلی۔ ”تو میں نے غلط گھر بنایا ہے؟“

ظبیہ نے ابرو بھیچے۔ ”اکار، جانے دو، پلیز۔ انکل جا ہی رہے تھے۔“ وہ دروازے سے پیچھے ہٹی اور اپنے مالک مکان کے لیے اندر جانے کا راستہ چھوڑا۔ اس نے ایک لمحہ اسے دیکھا پھر بغیر کچھ کہے گھر کے اندر چل دیا۔ ڈرائیور بھی معذرت کر کے اپنی گاڑی کی طرف مڑ گیا تو ظبیہ نے دروازہ بند کیا۔ چابی اور خاکی لفافہ اب اس کے ہاتھوں میں تھے۔

وہ کچن اسٹول پر بیٹھا اب اپنے جوتے ایڑیوں سے کھسکا رہا تھا، جیکٹ کرسی کے ہتھے پر ٹنگی تھی۔ سفید لو فر لکڑی کے فرش پر گرے تو ظبیہ ٹھٹک کر رکی۔ وہ سیدھا اپنے کمرے تک بھاگ کر اپنے منصوبے کے اگلے قدم کا نقشہ کھینچنا چاہتی تھی لیکن کچھ تھا اس کے رویے میں جو غیر معمولی تھا۔ وہ جگ سے آدھا گلاس پانی نکال رہا تھا، چہرے پر دن بھر کی تکان نمودار تھی۔ جہاں تک ظبیہ کو پتا تھا وہ ایک پرائیویٹ بزنس کنسلٹنٹ کے طور پر کام کرتا تھا۔

وہ ہچکچاتے ہوئے لاؤنج پارکر کے کچن کاؤنٹر تک آئی اور لب ساتھ جوڑے۔ ہمیشہ کی طرح اکار کی پشت اس کے سامنے تھی۔ وہ گلاس لبوں سے لگائے پانی اندر اتار رہا تھا، گلے کی گلی ہر گھونٹ کے ساتھ حرکت میں تھی۔

”کیسا دن گزرا تمھارا؟“ اس نے ہلکا سا مسکراتے بات کا آغاز کیا۔ اس کی آواز پر اس کے ابرو اٹھے اور وہ گلاس دور ہٹاتے اس کی جانب گھوما۔ چہرے پر ایسی سختی تھی جیسے جانتا ہی نہ ہو، نہ اسے نہ ہی اس کے سوال کو۔

سر می آنکھیں اس کے چہرے کو دیکھتے تھک گئیں تو اس نے سر دوسری طرف موڑ لیا۔ ”گزر گیا۔“

ظبیہ نے ہتھیلی کاؤنٹر کے کنارے پر رکھی، ساتھ ہی لفافہ بھی وہیں ٹکا دیا۔ ”یہ کیا جواب ہوا؟ تم تو بڑے ایڈیٹسٹ انسان تھے۔“

”تھا۔“ گال پھلا کر ایک بھاری سانس باہر نکالی۔ ”اب نہ انسان ہوں نہ ایڈیٹسٹ۔“

اس کے اعلان پر وہ ہنس پڑی۔ اکائر نے ایک ہاری ہوئی مسکان کے ساتھ اسے دیکھا۔ ”اور بڑا بھی نہیں ہوں۔ انتیس کوئی عمر ہوتی ہے؟“

”بالکل نہیں۔“ وہ مسکرا رہی تھی۔ وہ اور نہیں دیکھ سکا۔ نظریں کاؤنٹر پر سبجے خاکی لفافے تک کرتے اس نے ابرو اچکائے۔ ”غزار تمھیں ٹرپ سے تحفے بھیج رہا ہے؟“

”میری دوست نے بھیجا ہے کچھ۔ آئی ڈونٹ نو کیا ہے۔“ اس نے لا پرواہی سے بتایا۔ اکائر نے سر ہلایا۔ ٹھیک ٹھیک۔

سفید رنگ کی قمیض پہنی لڑکی نے سر ہلکا سا ترچھا کرتے سامنے براجمان مرد کے تاثرات پر کھنے چاہے۔ اتنا مشکل کیوں تھا وہ؟ کاش، وہ بھی اس کی طرح اپنے زخم سینے میں چھپا کر نہیں، چہرے پر سجا کر رکھتا ہوتا۔ کاش، اس کی پریشانیاں بھی ظبیہ کو معلوم ہوتیں جیسے وہ اس کی مشکلات سمجھ جاتا تھا۔ وہ کون تھا؟ وہ کب کیا کرتا، کیا سوچتا تھا؟

وہ ایسا تو نہیں ہو گا۔ ہمیشہ ہنستا، مسکراتا، تنگ کرتا۔ کچھ تو ہو گا اس کے اندر جو وہ دور رکھتا تھا، اس کی پہنچ سے کوسوں دور، اور یہ جان کر ظبیہ کو اچھا محسوس نہیں ہوا تھا۔

”کچھ پریشانی ہے تو تم شیر کر سکتے ہو۔“

اس نے ایک اور گھونٹ بھرا۔ ”آئی ایم فائن۔“

”اکائر، تم مجھ پر۔۔۔“

”میں ٹھیک ہوں، ظبیہ۔ کچھ غلط ہو اتو سنبھال لوں گا۔ میری زندگی میں لوگ ہیں جو میری قدر کرتے ہیں، مجھے یاد رکھتے ہیں۔ اسی لیے مجھے ہمدردی لینے کسی کے پاس جانے کی ضرورت پیش نہیں آئے گی۔“

وہ دنگ کھڑی رہ گئی۔ تحمل اور خبرگیری کی ساری رمتق اس کے اندر سے پانی کی مانند نچوڑ گئی۔ وارا تنا گہرا تھا کہ وہ اپنے دو پاؤں پر سیدھی بھی نہیں کھڑی رہ سکی، دوسری کرسی کا تکیہ پکڑتے وہ آگے پیچھے جھولی۔

”او، سوری۔“ اس کی آواز اتنی کمزور تھی کہ اسے خود بھی مشکل سے سنائی دے رہی تھی۔ ”مجھے لگا۔۔۔“ دل دکھ رہا تھا۔ ”بس۔“ دل چیخ رہا تھا۔ ”سوری، مجھے نہیں پوچھنا چاہیے تھا۔“

”نہیں، رکو۔“ وہ کرسی چھوڑ کر کھڑا ہوا۔ سرمئی آنکھوں میں واضح اذیت تھی۔ الفاظ اپنے کہے کہ بوجھ سے بھاری تھے۔ ”میرا یہ مطلب نہیں تھا۔“

”نہیں، اکائر۔ تمہارا کچھ مطلب تھا۔ شاید تم یہ کہہ سکتے ہو بغیر مطلب کے کیونکہ تمہارے پاس لوگ ہیں جو تمہاری قدر کرتے ہیں، تمہیں یاد رکھتے ہیں۔ یہی مطلب تھا نا؟ جتنا کہ تم کتنے امیر ہو رشتوں کے معاملے میں؟“

”فار گاڈسیک، ظبیہ۔“ اس نے الجھن میں اپنے بال بگاڑے۔ ”میں ایسا کیوں کروں گا؟ وہ میں نے غلطی سے کہا تھا۔“

”اچھا؟“ ظبیہ کا حلق بند ہونے کو تھا، لیکن حیرت تھی کہ ایک بھی آنسو اس کے گال پر نہیں ٹوٹا تھا۔ ”غلطی کر کے معافی مانگتے ہیں۔ تم وضاحتیں دے رہے ہو۔“ وہ تکلیف سے مسکرائی۔ ”اور مزے کی بات، تم یہ کرنے والے پہلے بھی نہیں ہو۔“

”آئی ایم سوری۔“ وہ بغیر سانس لیے اسے دیکھ رہا تھا۔ اس کی آنکھیں اس پر محفوظ تھیں، درد، گھبراہٹ، سب سے پر نور۔ ”میں دل سے معافی مانگتا ہوں۔“

وہ پہلا نہیں تھا، جس نے اسے سہارا دیا تھا، سنا تھا یا اپنی موجودگی سے اس کے عزیز ہونے کا احساس دلایا تھا۔ اکائر سے پہلے یہ کوئی اور کر چکا تھا۔ لیکن وہ پہلا تھا جس نے اس کے دل کا پاس رکھا تھا، اپنی غلطی مجبوریوں اور تکلیفوں کی آڑ میں نہیں رکھی تھی، اس کی نظروں میں دیکھ کر اپنے احساسات اس کے سامنے کھرے رکھ دیے تھے۔

اکائرز مور اپہلا تھا جس نے اسے اپنے کچھ ہونے کا احساس دلایا تھا۔

”اٹس اوکے۔“ وہ لفافہ لے کر پیچھے ہو گئی۔ وہ وہیں ساکن کھڑا رہا۔ کمرے میں مڑنے سے پہلے اس نے رک کر اسے دیکھا۔

”اور فکر مت کرو۔ آئندہ ہمدردی لینے کسی کے پاس نہیں جاؤں گی۔“ کمرے کا دروازہ کھول کر وہ اندر چل دی۔

★★★

رات کے ایک بج چکے تھے۔

غزار کی موت کی گھڑی اب اس سے بہتر گھنٹے پیچھے تھی۔ اس کا بیڈ روم لاش کی اندرونی تباہی اور گلتی سڑتی بوؤں میں سبکدوش تھا۔ اب اس کمرے میں اس کا سانس لینا بھی میں مشکل ہو گیا تھا۔ وہ تھوڑے ہی وقت اندر رہ پاتی تھی، پھر دروازہ کھول کر مین ہال میں آکر بیٹھ جاتی۔ بارہ بجنے کا انتظار اس نے اپنی حتمی تیاریوں کو انجام پاتے کیا تھا۔ غسل خانے کا دروازہ کھولتے اس نے باہر قدم جمائے تو اس کا سراپہ سیاہی میں ڈوبا ہوا تھا۔ اس نے بڑے طرز کی ہوڈی تان رکھی تھی جو بلاشبہ غزار کی ہی تھی، ساتھ ہی اپنی کالی جینز کو عمل میں لایا تھا۔

دوپٹہ پلنگ پر ڈالتے وہ پھرتی سے بال اونچے جوڑے میں لپیٹ رہی تھی، چال ڈریسنگ ٹیبل کی جانب تھی۔ بال باندھ کر اس نے کالا شیٹان کا دوپٹہ اٹھایا اور سر کے گرد گولائی میں ڈھالا۔ ریٹا کی گاڑی کی چابیاں سامنے میز پر چمک رہی تھیں، ساتھ ہی وہ لفافہ رکھا تھا جسے وہ اپنے منصوبہ بندی کے درمیان سرے سے بھول چکی تھی۔

اس نے ایک سانس بھرتے ہاتھ اندر ڈالا تو کاغذ چرچر آیا۔ انگلیوں کی پوریں ایک مخملی ڈبی سے ٹکرائیں تو وہ ٹھٹک کر رکی اور چہرہ اندر گر آیا۔ سامنے گہرے نیلی رنگ کی چھوٹی سی ڈبیا پڑی تھی، ساتھ ہی ایک صفحہ نفاست سے لپٹا ہوا تھا۔ اس نے خاموشی سے دونوں چیزیں باہر نکالیں۔

ڈبی کو میز پر رکھا اور چاند کی روشنی میں ترچھے ہو کر اس نے صفحے کی تہہ کھولی۔

پیاری ظبیہ،

معذرت کہ میں تمہیں کال پر بتا نہیں سکی کیونکہ آفیس کے کاموں میں لگ گئی تھی، لیکن آج گھر پہنچ کر ہی مجھے یاد آیا کہ تمہاری ایک امانت ہے میرے پاس۔ میں نے اسے پانچ سال سے سنبھال کر رکھا ہے۔ جب رانج تمہارا پتا پوچھنے آیا تھا تو تمہاری دوست ہونے کے ناطے میں نے اسے کچھ نہیں بتایا تھا۔ اس نے

مجھے فورس بھی نہیں کیا تھا، بس اتنا فیور مانگا تھا کہ یہ تم تک پہنچا دوں۔ اس کے بعد سے نہ تم سے رابطہ رہا نہ اس سے۔ آج تم ملی ہو تو تمہاری امانت تمہیں سونپ رہی ہوں۔

پی ایس: میں نے اسے نہیں کھولا ہے۔ فکر ناٹ۔

تمہاری اپنی،

ریٹاکور۔

ظبیہ نے لرزتی انگلیوں سے پرچہ دور کیا۔ چاند کی روشنی میں اس کے ماتھے پر چمکتا پسینہ صاف ظاہر تھا۔ اس نے تھوک نگلتے اپنی توجہ اس چھوٹی ڈبیا کی طرف کی اور بہت احتیاط سے اسے تھاما۔ اس کا وزن کتنا ہو گا؟ چند معمولی گرام، لیکن اس وقت وہ اس کے وجود پر ایسے حاوی تھا جیسے ڈھیر ہوئی کوئی بستی۔ اس نے سانس تھامے انگوٹھا اس کے کنارے پر لگایا اور پھر ذرا سی قوت کے ساتھ ڈھکن اوپر کی طرف اٹھایا۔ نیلی مخملی ڈبی کی جھلی سیکنڈ کے ہزارویں حصے میں بے پردہ ہوئی تو بھوری آنکھوں نے اندر چمکتے تحفے کا منظر جانچا۔

تاریکی میں زیر بار اس کمرے میں ایک پل کے لیے سپید روشنی نے جنم لیا تھا، لیکن اس سے پہلے کے پورا نقشہ سامنے آ پاتا، ظبیہ نے ’ٹھا‘ کی آواز کے ساتھ ڈھکن واپس نیچے گرا دیا تھا۔ وہ میز سے ٹک گئی۔ اس کا سانس بری طرح چڑھ رہا تھا، اس کی امانت کے گرد قبضہ آور انگلیاں سفید پڑ رہی تھیں۔ اس نے اپنے آس پاس دیکھا۔ چاند کی نقرئی روشنی کے بیچ و بیچ کھڑی وہ اس نور کی عدولگتی تھی۔ اس کا آپ سیاہ تھا، ہر امید، ہر چمک سے خالی۔

نگاہیں واپس اس ڈبی تک موڑتے اس نے ایک اور ناہموار سانس ہوا میں خارج کی اور پھر متزلزل دھڑکنیں لیے اس نے ڈھکن کھول دیا۔

اس کا صبر، اس کے پانچ سال، اس کی تاریخ اور الہام سب اس کے سامنے تھا۔ ڈبے کے وسط میں پلاٹینم کی بے داغ انگوٹھی سجی تھی۔ اس کا نچلا حصہ آدھا مخمل میں دھنسا ہوا تھا اور تابدار بینڈ کی اوپری طرف ایک خوبصورت تتلی تراشی گئی تھی۔ تتلی کے نازک پروں پر ننھے موتی جڑے تھے۔

ظبیہ نے کپکپاتی انگلیوں سے اس کے ٹھنڈے کنارے محسوس کیے۔ کھڑکی کے پار سے آتی گرم ہوائ نے پردے ہلائے تو اوٹ میں چھپی چاندنی کھل کر واضح ہوئی۔ انگوٹھی کے پٹے میں ایک پتلا کاغذ بھی پرویا ہوا تھا، جیسے قیمت کا لیبل ہو۔ اس نے اسے اپنی طرف پلٹا تو سفید پرچی پر غایت بدرجہ چھوٹے الفاظ مالائی میں درج تھے۔

”Yang sebenar“

(اصلی والی۔)

اور نیچے ایک تاریخ تھی۔ وہ تاریخ جس پر ان کی تاریخ لکھی گئی تھی۔

25/Nov/2009.

ظبیہ کو ایسا لگا تھا جیسے کسی نے اس سے سانس لینے کا حق بھی چھین لیا ہو۔ اس کی دماغ کی شریانیں سکڑ رہی تھیں، کانوں کے پردے کانپ رہے تھے۔ اس نے اپنے دل پر قابو پانا چاہا، ہتھیلی سینے پر مسلتے کچھ اور سوچنا چاہا لیکن آج سب اس کی پکار سے غافل رہے۔ ہمیشہ اس نے اپنے فہم و ادراک کو رد کیا تھا، آج اس کی ہر تفکیر اس کے برعکس تھی۔ آس پاس سب دھندلا پڑ رہا تھا، ہر چیز اپنی آواز کھورہی تھی۔ جب سب تھک کر دھیمپاڑ گیا تو اس کے ضمیر نے ماضی کی گھڑی اس کے سامنے لا رکھی، کانوں میں کسی بہت قریبی کی آواز گونجی اور اسے وہ نظر آیا جو بہت پہلے تھا۔

”ابھی اس پر گزارا کر لو، پچیس کو اصلی والی پہنا دوں گا۔“

اس کی آنکھ سے ٹوٹ کر ایک آنسو اس کی کلائی پر گرا تو اسے اندازہ ہوا ماضی بیت چکا تھا۔ ظبیہ نے گردن جھکالی، ہاتھ میں پکڑی انگوٹھی اسی طرح ڈبے میں جمی رہی۔ وہ کوئی حق نہیں رکھتی تھی، نہ انگوٹھی پر نہ انگوٹھی کے دینے والے پر۔ اس نے ہی تو اس کی زندگی اس مقام تک پہنچائی تھی، ظبیہ یمن کو وہ بنایا تھا جو وہ تھی۔ ایک وحشی درندہ۔ رانج آدم کون تھا؟ جھوٹا، فریبی، خود غرض انسان۔

دماغ نے اس کی دلیلیں رد کر دیں۔ امیدوار، گھائل، مجبور مرد۔ اسے وقت چاہیے تھا۔

ظبیہ نے جبراً بھینچ لیا۔ یہ کیا ہو رہا تھا؟ اس نے امید دلائی تھی، وعدہ خلافی کی تھی۔ کمزور مرد کو محبت پر اختیار نہیں ہونا چاہیے۔

دماغ نے سیٹی بجائی۔ وعدہ خلافی، ریلی؟ تمہارے ہاتھ میں اس کے بجلی کے بل ہیں کیا؟ اس نے وعدہ پورا کیا ہے۔ تم ظالم ہو گئی تھی، ظبیہ۔

لڑکی نے ڈیبا میز پر اچھالی، اس کا سر پھٹ رہا تھا۔ چپ! اس نے اپنی سوچوں کو لگام ڈالنا چاہا۔

”کیوں چپ؟ برا لگ رہا ہے اصل؟ تم بھی اپنے غم میں اتنی ہی گم تھی جتنا وہ۔“

اس بار اس نے بغیر لحاظ کیے برابر رکھا گلہ ان اٹھایا۔ موتیے کے پھول مہک رہے تھے۔ وہ ٹھٹک کر رکی اور اپنی سانس دبائی۔ ایک اور آنسو اس کے گال سے نیچے پھسلا۔

”تم بھی گناہگار تھی۔“ دماغ نے اسے پھر جکڑا۔ وہ ٹوٹ گئی، گلہ ان سستی سے میز پر واپس رکھا۔

”تم بھی مکار تھی۔“ اس کی سسکیاں ہلکی تھیں لیکن وہ تھیں۔

”تم مطلب پرست ہو۔“ ظبیہ نے دونوں ہاتھوں سے اپنا سر تھاما۔

"بس، اللہ کا واسطہ، بس!"

"اور سب سے بڑھ کر۔۔۔"

اس نے کھڑکی سے باہر دیکھا۔ چاند کی روشنی اس کی نم پلکوں پر گردش کی۔

"تم ایک منافق ہو!"

"میں نے کچھ نہیں کیا۔" وہ ہانپ رہی تھی، آنکھ سے نکلتا ایک ایک آنسو اس کے گال پر تپتے لاوے کی طرح پھسل رہا تھا۔ اس نے آستین سے اپنی ناک رگڑی۔ "وہ، وہ غلط تھا۔۔۔"

اس کے اندر کسی آواز نے زوردار قہقہہ لگایا۔ "اور تم؟ کیا تم نے مڑ کر سوچا اس کی زندگی ان پانچ سالوں میں کیسی ہوگی؟"

اس نے انگلیوں کی پوری آنکھوں پر رکھیں اور جان لگا کر دبایا۔ کاش، سب خاموش ہو جائے۔ کاش! لیکن اب سکوت ٹل چکا تھا۔ اب تباہی تھی۔ فنا کن تباہی۔ آنکھوں کے پیچھے رنگ برنگے دائرے گردش کر رہے تھے۔ پیلا، نیلا، ہرا۔

"تم، ظبیہ یمین، تم۔۔۔" کسی نے اس کے کان کے پاس سرگوشی کی۔ اس کی سانس اٹک سی گئی، ہاتھ چہرے سے دور ہوئے اور آنسوؤں سے نم گال سڑک کی بتیوں میں جگمگائے۔

فاسق مجرم اور کند ذہن مقتول میں وہ وہ نہ تھی جس کا اسے گمان تھے۔ چاقو تھامنے سے بہت قبل ہی وہ اپنے ہاتھ خون میں دھوچکی تھی۔

رانج آدم وہ نہ تھا جس نے اسے ظبیہ یمین بنایا تھا۔ وہ ظبیہ یمین تھی، جس نے رانج آدم کو بگاڑا تھا۔



آدھی رات کو کوالا پور کی تاریک سڑکوں پر خاموشی چھائی ہوئی تھی۔ ماہِ محرب سیاہ آسمان پر اپنی نیلی روشنی برسا رہا تھا۔ یہ چاند کی حالات میں سے آٹھویں اور آخری صورت ہوتی ہے، جس کے بعد چاند مکمل طرح سے مٹ کر اگلے مہینے آنے کے لیے تیاری شروع کرتا ہے۔

اگلے ماہ کا چاند اس کے لیے کیسا ہو گا؟ ظبیہ سوچنا بھی نہیں چاہتی تھی۔

غزار کی لاش کو اس نے بڑی پلاسٹک کی تھیلیوں میں قید کر کے ڈکٹ ٹیپ سے باندھ دیا تھا۔ ظبیہ کو حیرت تھی وہ یہ سب کیسے کر رہی تھی اور کس ہمت سے، اور کہیں نہ کہیں فخر بھی۔ کوئی مجھ سے پوچھے۔ میں نے لاش ٹھکانے لگائی ہے۔ پھر اس نے فوراً کانوں کو ہاتھ لگائے۔ نہیں، بھائی۔ کوئی کچھ نہ پوچھو۔

اس لاؤنچ روم سے جس خاموشی سے اس بوری کو گھسیٹا تھا، اس پر وہ اپنے ہاتھ خود چوم سکتی تھی۔ اوپری منزل پر مقیم اکائر کے کمرے کی بتی بجھی تھی، سوائے ہلکی طلائی روشنی والے نائٹ بلب کے۔ اس نے بغیر سانس لیے لاش کو لاؤنچ کی وسعت سے کھینچا اور پھر دروازہ کھولنے سے قبل باہر سر نکال کر گلی میں جائزہ لیا۔ سڑک پر امبرلائٹس جل رہی تھیں، ہلکی نیم پیلی چمک میں ہر سو ٹیڑھے میڑھے سائے جھول رہے تھے۔

سیاہ ہوڈی اور ہم رنگ بیس بال کیپ پہنی لڑکی نے دروازہ ٹک کی آواز کے ساتھ کھولا اور دو قدم باہر لیے، لیکن کچھ سوچ کر رک گئی۔ کندھے کے اوپر سے پیچھے دیکھتے اس نے مدھم روشنی میں قید اس بنگلو کو دیکھا جہاں وہ پانچ سال پہلے دلہن بن کر آئی تھی، لیکن کبھی مالکن نہیں بن سکی تھی۔

وہ گھر نہیں تھا، صرف ٹھکانہ تھا۔ ظبیہ کی شادی نہیں ہوئی تھی، بس اس کی رہائش گاہ تبدیل ہو گئی تھی۔ پہلے وہ باپ کے گھر میں باتیں سنتی آئی تھی، جب وہ نہیں رہے تو جگہ اس کے شوہر نے لے لی۔ ماں کی کمی نے اسے ضرورت

سے زیادہ پر امید بنادیا تھا۔ وہ خوش رہا کرتی تھی، اچھے کی امید کرتی تھی اور برے کو بھلا دیا کرتی تھی۔ اس کی زندگی میں ہمیشہ سے لوگ کم تھے، یہی وجہ تھی اس نے اپنے لیے کوئی معیار تعمیر نہیں کیے تھے۔

جو ملا، مل گیا۔ جو گیا، چلا گیا۔

گھر کے ساتھ بنی کیاری کی اوٹ میں چھپا کوئی جھینگر غرایا تو اس کا ٹرانس ٹوٹا۔ وہ سیدھی ہوئی اور فروری کی رخصت ہوتی ہو امیں ایک سانس خارج کی۔

اب وہ قدم آہستہ آہستہ نیچے اتار رہی تھی۔ غزار کی لاش اب بھی دروازے کے کنارے پڑی تھی۔ اس نے لیٹیکس دستانوں میں چھپی لرزتی انگلیوں سے چابی پکڑے گاڑی کا دروازہ ان لاک کیا تو گاڑی کی ویلکم لائٹس جل بجھ ہوئیں۔ ٹرنک کا دروازہ کھول کر وہ واپس مڑی اور گردن جھکائے دروازے تک واپس گئی۔ کالی تھیلیوں میں پیکڈ لاش کو سیڑھیوں سے نیچے کھینچتے اس نے خاموشی کا خاص خیال رکھا تھا۔

دشواری ہوئی تھی تو اس بوری کو ٹرنک میں چڑھانے میں، لیکن وہ کامیاب ہو گئی تھی۔ اندر پڑی بے جان بوری ایک ہی پل میں ڈھے گئی۔ غلبہ نے اس کے اتنا پاس ہونے پر ناک اپنی انگلیوں سے چھپائی۔ موت کی بو بے آرام تھی۔ سب ٹھیک کر کے اس نے اچک کر دروازہ واپس بند کیا، پھر ڈرائیور سیٹ کی طرف بڑھ گئی اور لیٹیکس میں قید انگلیوں سے ہینڈل کھولا۔

ہونڈا سٹی کے اندر اب دو نفوس تھے، جن میں سے جیتی جاگتی واحد وہ تھی۔ بہت سکون سے کلیدی انکیشن سوچ میں لگائی اور 'ON' کی جانب موڑی۔ اس سارے عمل میں اس کی بھوری آنکھیں خالی تھیں، ایک دم ویران، لیکن دل اور دماغ مسلسل ایک جنگ میں تھے۔ اسے اپنی حقیقت پر نہ رونا آتا تھا نہ ہنسنا۔ وہ اس سب سے اتنا جلدی آرام دہ کیسے ہو گئی تھی؟

نم ہوا گاڑی کے کھلے شیشے سے اندر آئی تو اس کی ہوڈی میں ڈھکی زلفیں چہرے پر اڑیں۔ سیٹ بیلٹ اپنے گرد کستے اس نے نہ چاہتے ہوئے بھی پرانے لمحات کو یاد کیا تو پیچھے لیٹے اس کے شوہر کا زندہ سلامت چہرہ اس کے سامنے ہنس پڑا۔

”او گاڈ، ظبیہ۔ ریلکس۔ گاڑی ہے، پلین تھوڑی۔ سیکھ جاؤ گی۔“

اس نے بیلٹ باندھ کر کمر لیدر سے ٹکرائی اور آنکھیں ایک پل کے لیے بند کیں۔

”چلو، اب چابی ڈالو۔ اسٹارٹ پر لے کر آؤ۔“

اس کی انگلیوں نے چابی ’START‘ کی طرف گھمائی تو انجن نے جان پکڑی۔

”گڈ۔ اب چھوڑ دو چابی۔ انجن کو وارم اپ ہونے دو۔“

”غزار، مجھے ڈر لگ رہا ہے۔“ اکیس سالہ ظبیہ کی آواز اس کے دماغ میں اب بھی تازہ تھی۔ اس نے سختی سے آنکھیں میچ لیں۔

”کس سے؟“ غزار نے اسے دیکھ کر پوچھا تھا۔ وہ واقعی حیران لگا تھا، ایسے کہ جیسے ڈر نام کی چیز کا اسے علم ہی نہ ہو۔

”اس سے۔ میں نے کبھی ڈرائیو نہیں کیا۔۔۔“

وہ مسکرا دیا تھا۔ ”کبھی نہیں کیا تو کبھی نہیں کرو گی؟“ اس نے اسٹیرنگ ویل پر ہاتھ رکھا تھا۔ ”تمہارا ڈر یہاں

نہیں۔۔۔“ پھر انگلی ظبیہ کی کنپٹی پر رکھی۔ ”یہاں ہے۔“

گاڑی کی ڈرائیونگ سیٹ پر بیٹھی ظبیہ یمین اپنا ڈر کھوج چکی تھی۔ اس نے چابی چھوڑی تو گاڑی کا انجن چلتا گیا۔ اپنے اٹے پاؤں سے کلچ پیڈل کو دبایا اور سیدھے ہاتھ سے گئیر تبدیل کیے، پھر آہستہ سے کلچ چھوڑتے پیر ایکسیلیٹر پر عاجز کیا۔

اس کی زندگی کی گاڑی آگے چل پڑی۔



بکیت ناناں Bukit Nanas ریزرو جنگلات کی عقبی سڑک پر خاموشی کا پہرہ تھا۔

کو الالمپور کی بلند وارفیع اسکائے اسکرپرز کا منظر یہاں سے دور دراز تھا، ان کی چمچماتی بتیاں ہر سو پھیلی تاریکی کے جال میں قابض نظر آتی تھیں۔ یہ اس شہر کا فطرتی نخلستان تھا، جہاں جنگلات کا حاشیہ شہری دواش سے جڑتا ہے، جہاں استادہ زمر د پھلیاں آسمان کو چومنے کے عزم سے اپنی جڑیں توڑ کر اگتی ہیں، جہاں کی ہوا میں کھاد کا گاڑھا پین پل پل محسوس کیا جاسکتا تھا۔

سنان سڑک پر سفید ہونڈا سٹی کے پیچے جار کے۔ اندر بیٹھے نفس نے ہاتھ بڑھا کر گاڑی کا انجن بند کیا۔ اب کہ ہوا کو پہلے سے زیادہ گہرے سکوت میں اصطباغ دیا گیا تھا۔ نرم چاندنی اوپر تنی سبز بھلکساری کی اوٹ سے چھن کر اتری تو اندر بیٹھی ڈرائیور کی بھوری آنکھیں چوکس نظر آئیں۔

ظبیہ نے نچلا ہونٹ سفید دانتوں کے درمیان پھنسا یا ہوا تھا، بھوری رنگت خشک ہوئے پسینے سے بھبک رہی تھی۔ اس کی لیٹیکس میں ڈھکی انگلیاں اسٹیرنگ ویل پر جمی تھیں اور نظریں شیشے کے باہر ہوتی کاروائیوں کو جانچنے میں مگن۔ سیاہی اس کا چوغہ تھی اور ساودھانی اس کا زرہ بکتر۔

باہر کی دنیا میں ٹڈے اپنی ہم آہنگی میں جھوم رہے تھے، کسی الو کی پکار بھی آپ کو جنگل کی جانب للکار رہی تھی۔ آخر کار اندر نشست لڑکی نے دروازہ کھول دیا تو کناروں پر بنے قلابے کر کرائے۔ چوکنی حرکات کے ساتھ اس نے قدم اسفالٹ کی ٹھنڈی سڑک پر اتارے اور آس پاس نظر دوڑائی۔ وہاں سن سناٹا تھا۔ اب وہ اپنے ٹوپے کو اوپر کھینچتے گاڑی کی پچھلی طرف بڑھ رہی تھی۔ چاند کی روشنی تلے بستا وہ ہریالی کا منڈپ شہری تابش اور بھگ دڑ سے ایک وقفہ پیش کرتا تھا۔ یہاں آکر اپنی روزمرہ کی زندگی کو فراموش کر دینا آسان تھا۔ نجانے ظبیہ کیونکر نہیں کرپا رہی تھی؟

اس نے کی فوب key fob پر بٹن دبایا تو ٹرنک کی میکانیکی کلک کی آواز پوری بستی کو سنائی دی۔ سیاہی میں ڈوبے وجود نے سہم کر آس پاس سر موڑا۔ گھنا جنگل اس کا استقبال کر رہا تھا۔ آہستگی سے ٹرنک کی چھت اٹھتی گئی اور اندر موجود اشیاء سے دنیا کا تعارف ہوا۔

کالی پلاسٹک تھیلیوں میں لپٹا وجود اور اس کے ہتھے پر پڑا ایک بیلچہ۔ ساودھان شہری نے آگے جھک کر اس کا ڈنڈا تھام لیا اور سر اٹھا کر اوپر اٹھتی پہاڑیوں کو دیکھا۔ زبرد گہرائیوں میں اخفاء ایک زندان، اور ظبیہ اسے موت سونپ رہی تھی۔ وہ جنت کے پھولوں میں نہائی ہوئی وادی اور وہ اسے اپنی جہنم کا ٹکڑا بخش رہی تھی۔ اس سے بعید الو نے ایک اور غل نکالی تو وہ ٹھٹک کر رہ گئی۔ اسے کام شروع کرنا تھا۔ بلکہ نہیں۔

اسے ختم کرنا تھا۔ سب کچھ۔



اگلی صبح

(فلانٹ ایم ایچ تھری سیون زیرو سے سات دن قبل)

۱ مارچ، ۲۰۱۴

بانگسار میں بنے اس بنگلے کا صحن صبح سویر کی روشنیوں میں کھل رہا تھا۔ آج ہفتہ تھا، معنیٰ کہ ہر کام کاج کرتے مزدور کی ہفتہ وار عید کا پہلا دن۔ لاؤنگ روم خالی تھا، کچن میں چولھے بجھے ہوئے تھے اور ٹی وی پر تاریکی نشر ہو رہی تھی۔

اکاڑنے گھر کا عقبی دروازہ ہاتھ میں پکڑی چابی سے کھولا اور اندر داخل ہوا۔ اس نے گہرے نیلے رنگ کی ڈرائے فٹ شرٹ پہنی تھی، ساتھ ہی کالی سوٹ پیئٹس۔ سیاہ بال بکھرے ہوئے سے سرخ پڑتے ماتھے پر گرے تھے اور ہاتھ میں لوہے کی بوتل تھی جس کا ڈھکن ہٹا تھا۔ ہانپتے ہوئے مرد کی گردن میں کالے ہیڈ فون بھی اٹکے تھے۔

وہ لاؤنگ روم میں آیا اور گلے میں پھنسے ہیڈ فون نکال کر صوفے پر ڈالے۔ اس کا چہرہ پسینہ میں تھم رہا تھا۔ ایسا لگتا تھا وہ مارنگ جاگ سے آیا ہو۔ ساتھ پڑا تولیہ اٹھا کر گال پر تھپتھپایا اور پانی کی بوتل سے ایک اور سپ لیا۔ لاؤنج میں لگی گھڑی نے گھنٹہ پورا ہونے کی مخصوص آواز نکالی تو اس نے سر موڑ کر اوپر دیکھا۔ آٹھ بج رہے تھے۔ نہ چاہتے ہوئے بھی اس کی گردن سامنے بنے قرمزی رنگ کے دروازے کو دیکھنے کے لیے گھوم گئی۔

ناراضگیاں۔

وہ ایک اور سانس بھر کر رہ گیا۔ ہاتھ میں پکڑی بوتل ہونٹوں پر الٹا لی اور سارا پانی چٹ کیا۔ اگلے لمحے خالی بوتل کاؤنٹر پر رکھ کر اس نے تولیہ اپنے گیلے بالوں میں رگڑنا شروع کیا۔

ابھی وہ سردھڑ سے جدا کرنے ہی والا تھا کہ ساتھ رکھا لینڈ لائن فون گونج اٹھا۔ وہ ٹھہر گیا اور سفید پی ٹی سی ایل کے فون کو دیکھا پھر واپس بند دروازے کو۔ وہ فون تھا عام لیکن وہ کبھی اسے اپنے ذاتی استعمال میں نہیں لایا تھا۔ زیادہ تر کالز غرار یا ظبیہ کی ہی ہوتی تھیں، اسی لیے وہ اٹھانے سے بھی گریز کرتا تھا۔

فون بج بج کر تھک گیا تو لاؤنج میں ایک بار پھر سناٹا چھا گیا۔ اب نیلی شرٹ پہنا مرد تولیہ گلے میں ڈالے اپنے کمرے تک جانے کی تیاری کر رہا تھا۔ اسے نہانا تھا اور اس کے بعد سونا تھا۔ لمبا والا۔

اس نے ایک قدم آگے بڑھایا ہی تھا کہ فون نے دوبارہ صدائیں بلند کیں۔ وہ جنبھلا کر رکا اور ظبیہ کے کمرے کو دیکھا۔ اٹھ جا، بی بی!

جب اگلے پانچ سیکنڈ دروازہ نہیں کھلا اور گھنٹیاں بند نہیں ہوئیں تو مالک مکان جبراً قریب آیا اور ریسیور کان پر لگایا۔ اب تک اس کا منہ بگڑ چکا تھا۔ اس کا کوئی ارادہ نہیں تھا غرار کا کوئی کیوٹی سویٹی پیغام اس کی بیگم تک پہنچانے کا۔ حد ہوتی ہے۔

”کیا یہ غرار احمد کی رہائش گاہ ہے؟“ ریسیور کے پار کسی مرد نے سوال اٹھایا۔ اس کے پیچھے ہوتی ہلچل سنی جاسکتی۔ اکائر نے دو انگلیوں سے ماتھا مسلا۔

“Alisder Zamora, but yeah.”

وہ اصلاح کرنے سے خود کو روک نہیں پایا۔

”صبح بخیر۔ میں پیٹر وناس کا ایچ آر منیجر، حطار عزیز، بات کر رہا ہوں۔ ہم پچھلے کچھ دنوں سے ہمارے چیف جیولو جسٹ، غرار احمد، سے رابطہ کرنے کی کوشش کر رہے ہیں لیکن ان کا فون بند آرہا ہے۔ مجھے امید ہے کہ میں دخل اندازی نہیں کر رہا ہوں، لیکن میں ان کی خیریت دریافت کرنا چاہتا تھا۔“

اکائر کے دماغ میں دو بلب جلے اور سیاہ بھنویں تن گئیں۔ اس کے ہونٹ کچھ کہنے کو کھلے لیکن الفاظ نہ تھے۔ کیا مطلب غرار ان سے رابطے میں نہیں تھا؟ وہ تو بزنس ٹرپ پر نہیں گیا تھا؟

اس کی خاموشی بھانپ کر حطار نامی مرد نے اپنی بات جاری رکھی۔ ”کیا آپ مجھے بتا سکتے ہیں کہ وہ ممکن الحصول کب تک ہوں گے یا ان کی غیر حاضری کی کوئی خاص وجہ؟ ہمارے لیے یہ میک شیور کرنا ضروری ہے کہ ہمارے ملازمین محفوظ ہوں۔ اور ہم ان کی کام کی ذمہ داریوں کے بارے میں بھی فکر مند ہیں۔“

فون تھامے مرد نے سر ترچھا کیا، لب ادھ کھلے تھے۔ اس کا دماغ اس وقت ایک سو بیس کی رفتار سے دوڑ رہا تھا۔ کچھ ہوا تھا، لیکن وہ نہیں جو اسے بتایا گیا تھا۔

”ہیلو۔۔۔؟“

”غزار بیمار ہے۔“ وقفہ لیتے اس نے بند کمرے کی طرف دیکھا، آنکھوں میں تمسخر تھا۔ ”بہت بیمار۔“

”اونو۔“ حطار عزیز کا تودل دکھ گیا۔ اکائر کو تعجب ہوا کہ ایسے لوگ بھی تھے دنیا میں جو اس کے کرائے دار کو بھلے الفاظ میں یاد رکھتے تھے۔ ”وہ گھر پر ہیں یا کسی ہاسپٹل؟ ہماری ٹیم ان سے ملنے آنا چاہے گی۔“

”میرا مشورہ ہے کہ آپ اپنا خرچہ بچائیں۔ ڈاکٹر ز کہہ رہے ہیں کہ درد مشکوک (Tuberculosis) ہو سکتا ہے۔ اگر آپ کی ٹیم کے کسی فرد کو چھٹ گیا تو پورا سیکٹر بند کرنا پڑے گا۔“ آخر میں وہ مسکرایا۔ ”ڈونٹ یو اگری؟“

”جی، جی۔ آپ بالکل ٹھیک کہہ رہے ہیں۔ میں سب کی طرف سے پھول بھجوا دوں گا۔ ہم کمپنی ڈنر پر ان کی صحتیابی کی دعا بھی کریں گے۔ کسی بھی قسم کی مدد چاہیے ہو تو آپ ہمیں بتا سکتے ہیں، مسٹر۔۔۔؟“

”زمورا۔ غزار احمد کا بیسٹ فرینڈ۔“ یہ تو اس نے اپنا جنازہ پھونکا تھا۔

”اوکے، مسٹر زمورا۔ ہمیں یاد رکھیے گا۔“

”یہ بھی کوئی کہنے والی بات ہے۔“ وہ ابھی سے بھول چکا تھا اس بندے کا نام حطار تھا یا اتھر۔

کال کٹ ہوئی تو اکاڑ نے ریسیور واپس فون پر سجاد دیا۔ اس کی حرکات سست تھیں اور سر مئی آنکھیں کسی نووارد جذبے سے نہائی ہوئی۔ وہ قدم قدم چلتا لاؤنج روم میں بنی کیسمنٹ کھڑکی تک گیا۔ سورج کے نرم پیلی شعاعیں اس کی گلابی رنگت پر آ کے تمام ہوئیں تو اس نے سر موڑ کر گھر کی پارکنگ کی جانب دیکھا۔ اس کی اپنی سیاہ ٹویوٹا اواز کے برابر غزار کی سبز رنگی جیپ کھڑی تھی۔ ساتھ ہی نئی آنی سفید ہونڈا سٹی تھی۔

اس نے ہونٹ پیس کر اسے دیکھا۔ ظبیہ کو ایک اور گاڑی کیوں چاہیے تھی؟ وہ اب تک تو غزار کی ہی استعمال کرتی آئی تھی۔ گلے میں ڈلا تولیہ اوپر اٹھا کر اپنے گال پر رگڑا، نظروں میں اب بھی تفتیش تھی۔

نہ کوئی کالز، نہ کوئی مسیجز۔ اسے پہلے ہی کچھ گڑبڑ لگا تھا۔ وہ پہلی بار نہیں تھا جب غزار گھر سے دور کسی ٹرپ پر گیا تھا لیکن اس کی ہر بار کڑی نگرانی رہتی تھی اپنی بیگم پر۔ وہ مسلسل کالز کرتا رہتا تھا، کبھی وڈیو، کبھی آڈیو۔ کبھی بہانے سے اپنے کسی دوست کو گھر پر بھیج دیتا جو اسے بعد میں ساری خبریں دیتا۔ ظبیہ یہ سب نہیں سمجھتی تھی لیکن اکاڑ پاگل نہیں تھا۔

اس بار مختلف تھا۔ اس نے غزار کو آخری بار منگل کو کام پر جاتے دیکھا تھا۔ اس کے بعد وہ اس رات خود بھی گھر نہیں آیا تھا۔ اگلے روز اسے ظبیہ نے کہا تھا وہ ٹرپ پر چلا گیا ہے۔ اور کیا کہا تھا اس لڑکی نے؟

اکاڑ نے آنکھیں بند کر کے یاد کرنا چاہا، اور جب ہی اسے دھچکا لگا۔

الماری۔ الماری غائب تھی۔

وہ واپس گھوما اور لاؤنگ روم میں آیا، اب کہ اس کی چال پر عزم تھی۔ سفید و سبز صوفہ سیٹ اپنی جگہ پر تھا، قمر مزی قالین بھی دھلا دھلا تھا۔ ٹی وی دیوار میں نصب تھا اور چھت سے لٹکتا شیشے کا جھاڑ بجھا ہوا تھا۔ غائب تھی تو الماری۔ وہ اس خالی جگہ تک واپس آیا جہاں چار دن پہلے تک لنگڑی الماری جھولا کرتی تھی۔ بھاری لکڑی اور پکے شیشے والی اس سات فٹ کی الماری کو ظبیہ نے اکیلے اٹھایا کیسے؟

اب وہاں ایک گلدان رکھا تھا جس میں نکلی گلابوں کی سرخی عیاں تھی۔ اکائر نے گلدان با آسانی دور رکھا اور زمین پر جھکا۔ اس کے وزن تلے لکڑی کے تختے چڑچڑائے۔ وہ سر موڑے کچھ دیکھ رہا تھا، کچھ ڈھونڈ رہا تھا۔ یہاں سب صاف تھا۔ وہ اٹھنے ہی لگا تھا جب اس کی آنکھوں کے کنارے میں کوئی چیز چمکی۔ ڈوائڈر کیبنٹ کے نیچے اڈتی وہ چھوٹی سی چمک کافی تھی اکائر زور کی توجہ حاصل کرنے کے لیے۔

وہ نیچے جھکا اور لمبی انگلیاں کیبنٹ کے نیچے بنتے اندھیرے کی طرف بڑھائیں۔ جب اس نے ہاتھ باہر نکالا تو اس کی انگلیوں کے درمیان ایک چھوٹی سی لال اور نقرئی چیز قید تھی۔

اس نے سر تر چھا کیا۔ ”غزار کالا سٹر؟“ وہ اپنے آپ سے بڑبڑایا۔

اچانک ہی دماغ نے ایک فلم چلانے کی پیشکش کی۔ وہ کچھ اور سوچ بھی نہ پایا۔

معذور الماری والے لطیفے کے بعد اکائر نے پہلی بار اس کا چہرہ غور سے دیکھا تھا۔ ”تمہارے منہ پر کیا ہوا؟“ اس نے سوال اٹھایا تھا۔

ظبیہ نے ٹھٹک کر انگلیاں اپنی ہونٹوں کی لال ہوئی جلد پر لگائیں۔ ”اسٹریٹرز سے جل گیا۔“

اکائر ہنس کر چپ ہو گیا تھا، لیکن اب وہ جان چکا تھا گھاؤ بے دھیانی میں نہیں ملا تھا۔ وہ تو وار تھا، جانا مانا۔

اس نے لاسٹر کو اپنی مٹھی میں قبض کر لیا۔

Lips are sealed.



یکم مارچ کو بیدار ہوتے ہی ظبیہ نے سب سے پہلے خود کو شاور کے نیچے جھونک دیا تھا۔ پانچ دنوں میں پہلی بار اسے سکون کی نیند آئی تھی، ایسی نیند جس میں ہر پانچ منٹ بعد اسے کروٹ لے کر لاش کو دیکھنا نہیں پڑا تھا یا ہر جلتی بجھتی گاڑی کو گھورنا نہیں پڑتا تھا یہ سوچ کر کہ کہیں پولیس نے اسے کھوج نہ لیا ہو۔ لاش کو ٹھکانے لگا کر اس کی واپسی فجر کے قریب ہوئی تھی۔ اس وقت گھر میں سناٹا تھا اور اکائر، شکر خدا کا، سویا ہوا تھا۔

وہ بے آواز قدموں سے اپنے کمرے میں قید ہو گئی اور چند لمحات صرف کا پنتی رہی تھی۔ اس کے کپڑے جنگل کی کھاد اور دھول میں اٹ چکے تھے اور ہاتھ بیلچہ چلا کر لال پڑ چکے تھے۔ وہ صرف دو گھنٹے ہی سو پائی تھی کیونکہ اسے جلدی اٹھ کر ایک بہت اہم کام انجام دینا تھا۔

اسے اپنا پاسپورٹ بنوانا تھا۔ اور یہی تھا اس کے فرار کے منصوبے کا آخری اور سب سے بڑا قدم!

شاور سے نکل کر اس نے بلوڈرائز ساکٹ میں لگایا اور مشین کو اپنے سر کے اوپر پکڑا۔ آج اس نے ہلکی گلابی پولکا ڈاٹ شرٹ پہنی تھی، ساتھ ہی گھیر والی شلوار۔ زوں زوں کی آواز کے ساتھ گرم ہوا کے بھپکے اس کے گیلے بال سکھارہے تھے۔ وہ شیشے کے سامنے کھڑی ہوئی اور اپنی کمزور لیکن ستھری صورت کو دیکھتے ایک مطمئن سانس خارج کی۔

بال سوکھ گئے تو سیاہ لٹیں کتر کر اس کے گالوں پر چپک گئیں۔ وہ نرمی سے مسکرا دی اور دراز میں سے اپنی چیزیں اکھٹی کرنے لگی۔ شناختی کارڈ، پرانے پاسپورٹ کی کاپی، پاسپورٹ سائز تصاویر اور دیگر ضروری دستاویزات۔

وہ واقعی ہلکا محسوس کر رہی تھی۔ کیا وہ مکمل طرح سے انسانیت بھول چکی تھی؟ کیا اب وہ صرف ایک گوشت کا مجسمہ تھی؟ اسے تو یہ سوالات بھی اب تکلیف نہیں دے رہے تھے۔

اچھا یا برا، معلوم نہیں، لیکن ظبیہ یمین بدل گئی تھی۔

تیاری مکمل کر کے اس نے گلابی شیفان کا دوپٹہ اپنے سر پر ڈالا ہی تھا کہ اسے کچھ یاد آیا۔ جامنی فلیپ فون کھول کر اس نے ریٹاکا نمبر لگایا تو وہ سیدھا صوتی میل میں تبدیل ہو گیا۔ اس نے فون ہونٹوں کے قریب پکڑا اور فائل کا بٹن لگاتے بولنا شروع کیا۔

”تمہارا بہت، بہت شکریہ ریٹا۔ پکنک پر بہت مزہ آیا۔ تمہاری کار گھر پر چھوڑ کر چابی گارڈ کو دے دوں گی۔“

بھیج کر اس نے دوپٹہ درست کیا اور سارے کاغذات اپنے سلنگ بیگ میں منتقل کیے۔ اس کے بعد وہ کمرے کی الماری تک آئی اور دیوار پر بنے قلابے سے چابی اتاری۔ ایک سانس بھرتے اس نے الماری کے پیٹ کھولے تو لکڑی بول اٹھی۔ سامنے اس کے کپڑے تہہ ہوئے تھے اور غزار کے ہینگر میں لٹکے تھے۔ وہ نظر انداز کرتے آگے جھکی اور اپنے کپڑوں کی گڈی باہر نکالی۔ اب اندر کافی جگہ خالی تھی۔ چھن چھن کرتی چابی کو تھامے وہ آگے بڑھی اور الماری کی دیوار پر اپنی انگلیاں رگڑیں۔ کسی انجان آدمی کو یہی لگنا تھا کہ وہ دیوار تھی، لیکن ظبیہ جانتی تھی وہ دیوار نہیں، دروازہ تھا۔ اس کے خزانے کا دروازہ۔ ننھا سوراخ مل گیا تو وہ اچک کر آگے ہوئی اور چابی اندر لگائی۔ تجوری کھل گئی۔

سامنے غزار کا بٹواتھا اور چند بہت اہم کاغذات جو وہ اپنے آپ سے بھی چھپا کر رکھتا تھا، جیسے گھر کے پیپر ز اور گاڑی کا انشورینس سرٹیفیکیٹ۔ اس نے طنزاً سر ہلایا اور وہ سب پرے ہٹایا۔ اس کے پیچھے چھپا منظر اس کی آنکھوں میں جو چمک لایا تھا وہ کسی چاند، سورج کے مترادف نہیں تھی۔

مالائی رنگٹ کے نوٹوں کے پلندے سچے ہوئے رکھے تھے، کالے ربر بینڈ سے قید۔ سورنگٹ کے سلاطانی رنگے نوٹ اس کی پہنچ سے بس ایک پھونک کے فاصلے پر تھے۔ ظبیہ نے مسکراہٹ دباتے خود کو قابو کرنا چاہا۔ وہ پیسے کی بھوکی نہیں تھی، لیکن وہ بے جگر ضرور ہو گئی تھی، اور اس جہنم سے نکلنے کے لیے ہر کچھ کرنے کو تیار تھی۔

وہ آگے جھکی اور سو کی گڈی میں سے دس کے قریب نوٹ باہر نکالے۔ باقی گڈیاں پچاس اور دس کی تھیں۔ اس نے ان میں سے بھی تھوڑی تھوڑی رقم نکال کر اپنے پڑس میں بھر لی۔ اس کے اپنے پیسے بھی اس نے رکھے تھے لیکن وہ غزار کی مال و دولت کے مقابلے رتی برابر بھی نہ تھے۔ جیولوجسٹ کے باقی فنڈز اس کے بینک میں تھے۔ ظبیہ کو انھیں بھی نکلوانا تھا، لیکن اس کی تدبیریں وہ بعد میں جوڑے گی۔

شاید، اکائر میری مدد کر سکے۔ وہ بزنس کنسلٹنٹ ہے۔ اس نے پلنگ کے نیچے سے اپنی چپلیں نکالتے سوچا۔ بزنس کنسلٹنٹ ہے، مرڈر کنسلٹنٹ نہیں۔ دماغ نے اسے ٹوکا تو وہ منہ بسور کر رہ گئی۔

“Touché.”

اس نے پیروں پر پلٹتے خود سے کلام کیا۔

★★★

پتراجایا میں واقع ملائیشیائی محکمہ حجرت کا آفیس ہفتے کو صبح آٹھ سے دوپہر بارہ تک کھلتا تھا، اور اسے پہلے ہی دس بج چکے تھے۔

ریٹا کی گاڑی اس نے ابھی واپس نہیں کی تھی۔ ارادہ یہ تھا کہ سارا کام کروا کے وہ گاڑی کو اچھا سا کارواش دے گی (ظاہر امر حوم غزار کے پیسوں کا) اور ایک الوداعی تحفے کے ساتھ اسے ریٹا کے گھر چھوڑ آئے گی۔ اس کا اپنی سہیلی سے ملنے کا کوئی ارادہ نہیں تھا۔ اللہ بچائے پرانے دوست احباب سے۔

ظبیہ نے گاڑی کا ہینڈل کھولتے ایک پل سوچا تھا وہ کیا بن گئی تھی۔ عجیب، آدم بیزار اور احسان فراموش۔ ایسا تو کوئی اور نہیں تھا؟

اگ، کمبخت پائلٹ۔

اس نے امیگریشن آفیس کے اندر قدم رکھا تھا وہ نانی جی کا گھر معلوم ہوا۔ ساری میز ساتھ ملا کر وہاں آفیسر بڑے ایل ای ڈی پر چلتے فٹ بال کے کھیل میں مشغول تھے۔ ظبیہ کو نفرت ہوئی مرد ذات سے۔ کیوں مشقت کرتی تھی حکومت ہفتے کو دفتر کھولنے کی جب اس نے چیخیں اور شور شرابہ ہی سننا تھا؟

اب وہ کہاں سے کوئی پڑھا لکھا مرد ڈھونڈے اس کا معاملہ سمجھنے کے لیے۔ وہ جھجھکتے ہوئے ادھر کھڑی ہو گئی اور آس پاس نظریں دوڑائیں۔ لوگ کام بھی کر رہے تھے، گھنٹیاں بھی بج رہی تھیں اور قدموں کی چاپ بھی ہر جگہ تھی لیکن اس فارغ ہجوم کو دیکھ کر اس کی امیدوں کا جھاگ ایک پل میں بیٹھ گیا تھا۔

شاید اسے پیر تک رک جانا چاہیے تھا۔ بلکہ نہیں۔ وقت نہیں تھا اس کے پاس۔ جو ہونا تھا ابھی ہونا تھا۔ اس نے مضبوطی سے اپنے شانے اکڑائے اور قدم قدم چلتی کنارے والی میز تک گئی جہاں اسی کا ہم عمر ایک مرد مسکراتا ہوا اسکرین دیکھ رہا تھا۔ بال بکھرے ہوئے تھے اور نیلی ڈریس شرٹ کا کالر کھلا تھا۔

وہ اس کے عین سامنے کھڑی ہوئی۔ ”سلام۔ آپاخبار؟“ اس نے مسکراتے ہوئے پوچھا۔ (السلام وعلیکم۔ کیسے ہیں آپ؟)

گھنی پلکوں والے مرد نے سراٹھا کر اسے دیکھا۔ اوپر سے نیچے اور نیچے سے اوپر۔ ”سیلا مت پاگی۔“ وہ روکھا سا بولا۔ (صبح بخیر۔)

”میں پاسپورٹ کے سلسلے میں یہاں آئی تھی۔“ وہ اب بھی مسکراتے ہوئے بولی۔ یا اللہ، اس کا میٹر شاٹ نہ ہو۔ ”نمبر لے کرو ٹینگ میں بیٹھ جائیں۔“ اس نے ٹی وی کو دیکھتے کہا اور آخر میں برابر بیٹھے مرد سے ہنس کر تالی ماری۔ کسی نے گول کیا تھا۔

ظبیہ نے ناک سے سانس اندر کھینچی۔ یا اللہ، اس کا نہیں، میرا میٹر شاٹ نہ ہو۔

”سر، ارجنٹ ہے۔ تھوڑا تعاون کر لیں، پلیز۔“ اس نے اپنی معصوم ترین شکل بنائی۔ پگھل جا، بد بخت۔

”لو جی۔ ایک اور ارجنسی۔“ وہ مسکراتا ہوا اپنے ساتھی سے متوجہ ہوا۔ اب دو تین اور آفیسرز اسے دیکھ رہے تھے۔ نیلی ڈریس شرٹ والا اس کی طرف مڑا۔ ”ہم آپ تک آتے ہیں۔ تھوڑا سکون رکھیں۔ آفیس مصروف ہے۔“

”کس میں؟ بیسی کے گول کاؤنٹ کرنے میں؟“ وہ بنار کے بول گئی تو ڈریس شرٹ والے کے ابرو غصے سے تنے۔ آس پاس کھڑے مرد بھی متوجہ ہوئے۔ کچھ نے تو محظوظ سی مسکراہٹیں دبائیں۔

وہ آگے جھکا اور بہت تحمل سے سانس بھری۔ ”دیکھئے۔“

”گول!!!!“ آس پاس سب چلائے، کچھ نے سیٹیاں بھی بجائیں۔ اب کہ مرد نے ہاتھ اٹھا دیے۔

”دیکھئے پلیز۔۔۔“ وہ آگے جھکی اور مسکین سی شکل بنائی۔ ”مجھے واقعی ارجنٹ یہ کام کروانا ہے۔ میرا پاسپورٹ پھٹ گیا تھا۔ مجھے نیا بنوانا ہے جتنا جلدی ہو سکے۔“

اس بار اس آدمی نے اسے بھرپور غور سے دیکھا، پھر ہتھیلیاں ٹھوڑی کے نیچے جماتے وہ کمینہ مسکراہٹ کے ساتھ بولا، ”اور یہ دُر گھٹنا ہوئی کیسے؟ آپ کی عمر تو نہیں پاسپورٹ سے کھیلنے یا اسے پھاڑنے کی۔“

ظبیہ نے اس کی شکل دیکھی۔ کون تھا یہ مرد؟ اور سارے مرد اسے ایسے ہی کیوں ملتے تھے؟
”حادثہ ہو گیا تھا۔“ اس نے سوچ سمجھ کر جواب دیا۔

”آپ نے پاسپورٹ سنبھال کر کیوں نہیں رکھا؟“ وہ الٹا اسے کوسنے لگا۔ یہ اس کا گیم خراب کرنے کی سزا تھی۔
واؤ، ظبیہ بالکل بھی شرمندہ نہیں تھی۔

”وہ کیا ہے نا۔۔۔“ وہ بہت تحمل سے مسکرائی۔ ”مجھے پتا نہیں تھا نیا پاسپورٹ بنوانے کے لیے میرا ایسے۔۔۔“
آدمی کو دیکھتے اس نے نگاہ میں بیچارگی جمائی۔ ”ایسے لوگوں سے پالا پڑے گا۔ ورنہ میں یہ کبھی نہ ہونے دیتی۔“
آس پاس کچھ لوگ ہنس دیے۔ اب ان کی توجہ ظبیہ اور اپنے لال پڑتے دوست پر تھی۔ میسی گیا تیل لینے۔ آدمی نے اسے گھورا جو فاتحانہ انداز میں مسکرا رہی تھی۔

”آپ کا کیس کوئی اور دیکھ لے گا۔“ اس نے سر موڑتے اپنے کو لیکس کو دیکھا۔

”نوپ۔“ سب یک جہتی کے ساتھ بول اٹھے۔ ”ہم تو نہیں دیکھیں گے۔“ عجیب بد تمیزی تھی۔

ظبیہ کی بھنویں تن گئیں لیکن وہ چپ رہی۔ پہلے ہی اس نے کافی پٹر پٹر زبان چلائی تھی۔ اور بولتی تو اسے اٹھا کر باہر پھینک دیا جاتا۔

نبیلی ڈریس شرٹ والا اس کی طرف راغب ہوا لیکن اس سے پہلے وہ کچھ کہتا ظبیہ بیچاری سی شکل بنا کر آگے جھکی۔
”ہم تنہائی میں بات کر سکتے ہیں؟ میں آپ کو اپنا مسئلہ سمجھا دوں گی۔“

پہلے وہ تھوڑا مشکوک نظر آیا پھر سر ہلاتے کھڑا ہو گیا۔ ہاتھ سے آگے چلنے کا اشارہ کیا اور مین ہال کے کنارے بنے آفیس کا دروازہ کھولا۔

آفیس چھوٹا تھا اور دیواریں نیلی۔ کاغذات اور رپورٹس کے پلندے ہر جگہ سجے تھے اور ایک فریم کی صورت دیوار پر مالائی محکمہ حجرت کا لوگو نصب تھا۔ کمرے میں دو کرسیاں تھیں، میز کے دونوں طرف۔ ظبیہ نے سوچا کوئی یہاں پر سانس بھی کیسے لیتا ہو گا؟

جیسے کوئی ایک لاش کے ساتھ بہتر گھنٹے سانس لے سکتا ہے۔ دماغ نے جواب دیا۔

”بیٹھیے۔“ مرد نے نرمی سے کہا۔ ظبیہ نے شکریہ کہہ کر کرسی سنبھالی اور اس کے دوسری طرف آنے کا انتظار کیا۔

”اب کہیے۔ کیا مسئلہ ہے؟ اور میں بتاتا چلوں کہ میں اپنا گیم چھوڑ کر آپ کے سامنے بیٹھا ہوں۔ پلیز، make it worth my while.“

باتیں سنو اس کی۔ ظبیہ نے دل میں سوچا۔

”سر، میرے پاسپورٹ کے ساتھ مسئلہ ہو گیا ہے۔ مجھے نیا بنوانا ہے۔ میری فلائٹ ہے اگلے ہفتے بیجنگ کی۔“ وہ فلائٹ جس کی بکنگ بھی اس نے گھروٹ کر کرنی تھی

اب وہ اپنی ڈیسک پر کچھ کاغذات ٹول رہا تھا، پھر اس نے ایک فارم اس کے آگے رکھا۔ ”اسے پر کریں۔ آپ کی تصاویر، شناختی کارڈ وغیرہ بھی چاہیے ہو گا۔“

ظبیہ کو تھوڑا سکون ملا اور وہ سر ہلا کر فارم جانچنے لگی۔ آدمی نے بال پوائنٹ اس کی جانب بڑھایا تو اس نے تھام کر انگوٹھے سے اس کا کلک کر دیا۔

فارم میں اس کی ذاتی معلومات اور پچھلے پاسپورٹ کے حوالے سے چند سوالات تھے جو وہ پر کرنے لگی۔ سامنے بیٹھا مرد اسے دیکھ رہا تھا۔ ظبیہ نے فارم بھر دیا تو اس نے اس سے لیتے کاغذات ایک طرف رکھے۔

”نارمل یا ارجنٹ؟ مقررہ وقت دو سے چھ ہفتے ہیں اور ارجنٹ۔“

”ارجنٹ۔ مجھے ارجنٹ چاہیے۔ میں زیادہ فیس دینے کے لیے تیار ہوں۔“ وہ تیزی سے بولی تو وہ ایک لمحہ رکا پھر سر ہلایا۔

”ایک ہفتے کے اندر۔“

”تین دن۔“ وہ اٹل انداز میں بولی۔ ”تین دن میں چاہیے۔“

”اوکے۔ قریبی بینک میں جا کر آپ یہ رقم جما کروادیں۔ وہاں سے آپ کو ایک ریفرنس نمبر مل جائے گا۔ Keep it safe. تین دن بعد اپنے ساتھ لے کر آئیے گا۔“

ظبیہ مسکرا دی۔ وہ اتنا خوش تھی، اگر وہ روجاتی تو اس بندے نے اٹھ کر بھاگ جانا تھا۔ ”تھینک یو سو مچ!“ وہ دفتر سے باہر آئی تو دن چڑھا تھا۔ گرم سورج جھلس رہا تھا اور زمین تپ رہی تھی۔ اس نے ایک پرسکون مسکراہٹ کے ساتھ سر پیچھے گرایا تو گلابی شیفان کا دوپٹہ اس کے بالوں سے پھسل گیا۔

ظبیہ یمین نے ایک لمبی سانس اندر کھینچی اور پھر باہر چھوڑی۔ وہ پہلی بار اپنی زندگی میں حاضر تھی، زندہ تھی۔

چہرہ نیچے کرتے اس نے ماتھے پر ہاتھ رکھا تا کہ دھوپ آنکھوں پر نہ پڑے۔ قدم آگے بڑھانے کے لیے ہوا میں بلند کیے تو وہ رک گئی۔ دفتر کے کنارے کیاریوں کے ساتھ ایک سیوریج لائن بہہ رہی تھی۔ اسے کالی جالیوں سے بند کیا تھا اور نیچے گدلا پانی لہریں بنا رہا تھا۔

وہ خاموشی سے اس تک چلتی آئی۔ اس کے آس پاس روڈ پر گاڑیاں بھاگ رہی تھیں، ٹھیلے والے اپنی پھل سبزیاں بیچ رہے تھے۔ گھنے درخت گرم ہوا کے سائے جھول رہے تھے۔ یہاں سے وہاں اور واپس وہاں سے یہاں۔

سیمنٹ کی پٹری پر کھڑے ہوتے اس نے نیچے بہتے پانی کو دیکھا۔ اس کی انگلیوں نے حرکت کی اور ایک ہاتھ کی انگلی نے دوسری ہاتھ کی چوہتی انگلی کو چھوا۔ وہاں چمکتی سونے کی انگوٹھی پانچ سال سے وہیں تھی۔ کچھ سوچ کر اس کی حرکات سست ہوئیں لیکن دماغ نے ایک آخری ٹھوکر لگائی۔

کرو!

اور بس۔ اس نے انگلی سے وہ زیور باہر نکالا اور بغیر دیکھے کالی جالیوں کے درمیان اچھال دیا۔

نہی انگوٹھی پانی کے زور پر آگے بہہ گئی، اس کی پہنچ اور خیالات سے کوسوں دور۔

وہ پیچھے مڑی اور کی فوب پر بٹن دبایا۔

سارے رابطے منقطع ہو گئے۔

وہ دو ٹوک انداز میں چل کر سڑک کے کنارے کھڑی گاڑی تک گئی۔ اندر بیٹھتے اس نے بیلٹ کسی اور اپنا بیگ برابر والی نشست پر ڈال دیا۔

دوپہر کا وقت تھا اور وہ چمکتی سڑکوں سے گاڑی گزار رہی تھی۔ حرکات مامون تھیں اور بھوری آنکھوں میں ان دیکھی تھکن۔ کون کہتا ہے فرار آسان ہے؟

سگنل پر بتی لال ٹمٹمائی تو اس نے پیر سے بریک دبائے۔ اسٹیرنگ ویل پر دھری اس کی انگلیوں میں آج آرام تھا۔ اب اس نے کسی مال میں رک کر ریٹا کے لیے کوئی گفٹ پسند کرنا تھا۔ وہ سوچ ہی رہی تھی کہ اچانک اپنے برابر والی گاڑی سے ہنسی اور قہقہوں کی آوازیں سنتے سر موڑا۔

اونچی سیاہ رنگ کی جیپ میں بھرپور طریقے سے تیار کئی لوگ بیٹھے تھے۔ چمک دمک کے ملبوسات زیب تن کیے ہوئیں عورتیں اور لڑکیاں اور ان کے ساتھ رسمی مالائی پوشاک پہنے مرد۔ وہ سب خوش اور پرجوش لگتے تھے۔ ظبیہ دوپل میں سمجھ چکی تھی، وہ کسی شادی کی گاڑی تھی۔

مہندی سے سرخ رنگے ہاتھ، قیمتی زیور اور چمکیلے سوٹ دیکھتے اسے ایک زمانہ شدت سے یاد آیا۔ دماغ کے پردے لہرائے اور گزرے وقتوں کی تمنا ہوا کے سرد جھونکے کی مانند اسے جھنجھوڑ گئی۔

موتیے کی خوشبو اس کا جسم کا ذرہ ذرہ چھو گزری۔

چہرہ موڑتے اس نے انکار کیا۔ ماضی پیچھے تھا اور مستقبل آگے۔ وہ اور نہیں سوچ سکتی تھی۔ لیکن باراتیوں کی خوش باش ہنسی کی آواز اسے بہرا کر رہی تھی۔ ونڈ شیلڈ سے باہر دیکھتے کب دماغ حال سے جدا ہو گیا، اسے خبر تک نہ ہوئی۔

(حال سے بارہ سال قبل)

۱۵ مئی، ۲۰۰۲

موسم سہانا اور خوشگوار تھا۔

ٹھنڈی ہوا کے جھونکے گھنے بادلوں کے گرد پہرا دے رہے تھے۔ تمان تن ڈاکٹر اسماعیل تو مانو جی اٹھا تھا۔ اس وقت قطار میں بنے بنگلوں میں سے خاکستری رنگ کے دروازوں والے گھر کے آگے شور اور

گہما گہمی تھی۔ کئی گاڑیاں مین روڈ پر پارک ہوئی تھیں اور مہمانوں کے بڑے لشکر گیٹ کے ساتھ کھڑے تھے۔ یہ شام کا وقت تھا، جب عصر سر نکالنے کو تھی۔

عورتیں، مرد، بالغ لڑکے لڑکیاں اور گھر کے اندر باہر دوڑتے بچے۔ پہلے تاثر سے ہی اندازہ لگایا جاسکتا تھا کہ وہ کوئی شادی والا گھر تھا۔

گھر کے لاؤنج میں مہمان لبالب بھرے تھے۔ دو منزلہ بنگلہ پھولوں اور مٹھائیوں کی خوشبوؤں سے مہک رہا تھا۔ گول زینوں کے ارد گرد سنہری دمکتی فیری لائٹس چمک رہی تھیں، ساتھ ہی ریلنگ پر یاسمین کے پھولوں کی لڑیاں بندھی ہوئی تھیں۔

جوتے، چپلوں کی کھڑ پٹر، سیڑھیوں سے اوپر نیچے جاتا سامان، مہمان عورتوں کے گپے اور ڈریسنگ ٹیبل کے آگے لدی کم عمر لڑکیوں کی جوڑیاں جو کبھی سیاہ پاؤڈر آنکھوں پر لگاتیں، تو کبھی حجاب میں ایک اور سیفی پن کا اضافہ کرتیں۔

وہ اپنے کمرے سے نکلا ہی تھا کہ ایک مہمان بچہ اس سے ٹکراتے ہوئے بچا۔ رانج نے توازن سنبھالا اور اسے جھڑکنے کے لیے منہ کھولا ہی تھا کہ وہ برابر سے کٹ کر اوپر بھاگ گیا۔ وہ سر جھٹک کر سانس لیتے گھر کے برآمدے کی طرف بڑھا۔

اکیس سالہ رانج کا چہرہ جوانی کی گلابی رنگت سے پر نور تھا۔ اس کے بھورے بال حال کے مقابلے ذرا بڑے تھے، لیکن ان کی ڈھٹائی ایک سی تھی۔ یہ وہ وقت تھا جب رانج نے زندگی میں پہلی بار جم شروع کیا تھا، تو اس کا جسم کافی تبدیلیوں سے گزر رہا تھا۔ لیکن قامت ہمیشہ کی طرح چوڑی اور مضبوط تھی۔

اس نے دودھ کے سفید رنگ کا باجو کرتا پہنا تھا، ساتھ ہم رنگ شلوار پنجاگ (روایتی مالائی لباس کا نچلہ حصہ) اور کمر کے گرد گہرے نیلے رنگ کا سمپین۔ (روایتی مالائی کپڑا جو رسمی تقریبات میں مرد اپنی کمر کے گرد پہنتے ہیں۔)

رباب کے نکاح کے لیے یہی اس کا لباس تھا۔

برآمدے تک جاتے وہ نئے آئے مہمانوں سے مصافحے کے لیے ہاتھ بڑھاتا جا رہا تھا۔ کبھی کسی کو تشریف رکھنے کہتا تو کبھی ملازم کو ٹھنڈا پوچھنے کا حکم جاری کرتا۔ بے بین قدموں سے وہ دروازوں کے آگے چکر کاٹ رہا تھا۔ اسے گاڑی والے کا انتظار تھا۔ عصر کی نماز کے بعد، مرتضیٰ کے گھر کے پاس والے مدرسے میں اس کا اور رباب کا نکاح پڑھایا جانے والا تھا، اور دونوں گھرانوں کو وہیں پہنچنا تھا۔ بھیڑ سے نکل کر ایک آواز اس تک آئی۔ اس نے سرگھما کر دیکھا تو وہ گیارہ بارہ برس کی لڑکی اس کی دور کی پچھو کی بیٹی تھی۔ آنکھوں پر سلور شیڈ اور خوفناک لال لپ اسٹک۔ ٹین ایجز کبھی نہیں سدھرتے۔

”کیا ہوا؟“ وہ مردوں سے ہٹ کر اس کی طرف آیا۔

”رباب کاک اور ممائی آپ کو بلا رہی ہیں۔“ وہ ہانپتے ہانپتے بولی اور واپس اپنے سہیلیوں کے جم غفیر میں غائب ہو گئی۔

رانج نے ایک نگاہ خالی مین روڈ پر دوڑائی۔ یہ کمبخت ڈرائیور اسے بہن کے سسرالیوں کے آگے ناک منہ رگڑوائے گا۔ سر جھٹک کر وہ اوپر کی طرف سیڑھیاں چڑھنے لگا۔

رباب کے کمرے کا دروازہ بند تھا۔ اس نے ایک سانس اندر اتاری اور بند انگشت سے لکڑی کھٹکھٹائی۔
دو پل خاموشی رہی اور پھر کسی نے آگے بڑھ کر دروازہ کھولا۔

کمرے میں رکھے منٹ رنگے میٹرس سے لے کر وینٹی مرر تک رش ہی رش تھا۔ ایک تو پتا نہیں اس کی
کون کون سی دوستیں اٹھ کر آگئی تھیں، رانج کو سخت چڑھوئی۔

اس کی خالہ کی بیٹی زرین رباب پر جھکی اس کا حجاب پن اپ کر رہی تھی، جس کا رخ شیشے کی طرف
تھا۔ ایک دوست اس کے ماتھے پر لگا ٹیکا درست کر رہی تھی اور ایک مہندی لگے ہاتھوں میں چوڑیاں
آگے پیچھے کر رہی تھی۔ ساتھ ہی اماں کھڑی تھیں جو نرم، شفقت سے چمکتی آنکھوں سے اپنی بیٹی کا
دلہن بنا روپ سراہا رہی تھیں۔ انھیں تو اپنی ہی نظروں سے خوف آرہا تھا، کہ کہیں آپ ہی بیٹی کو نظر نہ لگا
دیں، اسی لیے مسلسل درود شریف کا ورد کیے جا رہی تھیں۔

رانج نے گلا صاف کیا تو لڑکیوں کو تھوڑا لحاظ یاد آیا۔ اس کے لیے جگہ دیتے وہ لوگ یہاں وہاں
ہوئیں۔ اماں نے چہرہ موڑا اور ان کی آنکھیں اسے دیکھتے جی اٹھیں۔ وہ نرمی سے مسکرائیں اور اسے
اوپر سے نیچے تک جانچا۔

رباب نے سرے سے رنگی گول اور سبز آنکھیں اوپر اٹھائیں تو آئینے میں ان کی نگاہیں ملیں۔ وہ
شرمگین سا مسکرا دی، ساتھ ہی اس کے چمکتے دانت واضح ہوئے۔ بلاشبہ، وہ اس کہانی کی سب سے
خوبصورت لڑکی تھی۔ ڈسٹی پنک گاؤن میں اس کا وجود سرتا پاکسی خواب کا تاسف دیتا تھا۔ پلم رنگا
حجاب اس کے چہرے کے گرد نفاست اور وقار سے لپیٹا گیا تھا۔ گھنی پلکیں، نیوڈ لپ اسٹک والے
پھولے ہوئے ہونٹ اور گالوں پر پھیلی نیچرل سرخی۔

رانج اسے بہت مان سے دیکھتا رہا۔ اس کی بڑی بہن زندگی کے ہر درجے پر اس سے آگے، بلند اور صحیح رہی تھی۔ ہر گھڑی اور پہلو میں، وہ دونوں ایک دوسرے کا واحد سپورٹ تھے۔ ان کے درمیان عمر میں کافی انحراف تھا، لیکن وہ ہمیشہ ایسے ایک دوسرے کو سمجھ لیتے تھے کہ معلوم ہی نہ چلتا۔ لڑائیاں بھی ہمیشہ بلا جھجک ہوتی تھیں اور بن کر سلجھ بھی جایا کرتی تھیں۔ رانج اماں کو پٹانے میں شیر تھا تو رباب باپ کی لاڈلی۔

رانج اسے خود سے زیادہ ذہین تصور کرتا تھا۔ رباب کی جنرل نانج، انسائڈر انفورمیشن اور خود اعتمادی اس نے ہمیشہ اپنے لیے چاہی تھی، لیکن کبھی اس کے لیے اس سے حسد نہیں کی تھی۔ وہ تو چاہ کر بھی اس کے بارے میں کچھ منفی نہیں سوچ سکتا تھا۔ رباب اس کی ماں کی جگہ تھی۔ اور اس ایک ہستی کے لیے اس کے دل میں اگر کچھ تھا، تو وہ تھا بے پناہ احترام اور لازوال محبت۔

”اچھا، پانچ منٹ دو۔“ اس نے اپنی آس پاس کھڑی لڑکیوں کو مخاطب کیا۔ ”آکے لگا لینا، مجھے ابی سے بات کرنی ہے۔“

رانج دیکھتا رہا اور چند ثانیوں میں کمرے میں صرف تین وجود تھے۔ رباب نے گول گھومنے والی چیر اس کی جانب کرنا چاہی، لیکن بال گاؤن اتنا وزنی تھا کہ ہل نہ سکی۔ رانج نے مسکرا کر ایک ہاتھ سے اس کی کرسی اپنی طرف موڑی۔

وہ ہنس دی۔ ”ہیلو!“

”ہیلو دیر۔“ وہ گال پر آدھا چاند لیے مسکرایا، پھر چہرہ برابر کھڑی اماں کی جانب موڑا۔ ”اماں، نظر اتاری؟“

”دو بار۔“ انھوں نے نم آنکھیں پلو سے صاف کیں۔ ”ایسا رنگ کھلا ہے اس کا۔“ انھوں نے اس کی ٹھوڑی چھو کر بوسہ لیا۔ رباب مسکراتی رہی۔

”یار، اماں اتنی VIP ٹریمنٹ دے رہی ہیں، ابی، قسم سے۔ تم بھی نمبر لگا لو اپنا۔ بڑا مزہ آ رہا ہے۔“ وہ چھیڑ کر بولی۔ وہ ہنس دیا۔

”اب یہی سوچ رہا ہوں میں۔“ وہ مسکراتے ہوئے اس کے ماتھے پر لگا ٹیکا سدھارنے لگا۔ ”دکھی کوئی میرے لائق؟“

اماں نے اس کا بازو ٹھوکا تو وہ کراہ کر رہ گیا۔ رباب کھکھلاتی چلی گئی، اور چند لمحات بعد تھوڑا سنبھل کر اسے دیکھنے لگی۔ آنکھیں نرم اور پر امید تھیں۔ اماں کو کوئی مہمان آنٹی رشتے دار سے ملانے لے جا چکی تھیں۔

”پیارے لگ رہے ہو۔“ رباب نے اس کے سمپین سے سلوٹیں مٹاتے کہا۔ ”دیکھا، کتنی اچھی پسند ہے میری۔ ٹھیک۔“

”آپا، آپ مجھ سے بات کر سکتی ہیں۔“ اس نے نرمی سے پیشکش کی۔ رباب ٹھٹک کر رکی، سبز آنکھیں حیرت اور تعجب سے وا ہوئیں۔

”کر تو رہی ہوں بات!“ اس نے فوراً تاثرات چھپانے چاہے۔

راج نے سر ترچھا کیا۔ رباب نے ہار مان کر شرمندگی سے اداکاری ترک کی۔

”دبئی بہت دور ہے، ابی۔۔۔“ اس کی آنکھیں موٹے آنسوؤں سے بھر آئیں۔ نچلی پٹی سرخ ہوئی۔

رانج خاموش ہمدردی سے اسے سنتا گیا۔ رباب کا بولنا کسی بھی تسلی سے زیادہ اہم تھا۔

اس نے مہندی سے گاڑھے سرخ رنگی انگلیوں سے آنکھ کر کنارہ صاف کیا، مگر وہ پھر بھر گیا۔ ”مجھے پتا ہوتا مرتضیٰ کا ٹرانسفر ہو جائے گا تو۔۔۔“ اس کی آواز کانپ اٹھی۔

رانج آگے جھکا، ہیزل آنکھیں پرسکون تھیں۔ ”تو کیا؟“

رباب نے شکست سے سر نیچے کر لیا۔ سیاہ سرما پانی بن رہا تھا۔ رانج نے نرمی سے اس کی ٹھوڑی اوپر اٹھائی۔

”تو کیا، آپا؟ کیا آپ انھیں چھوڑ دیتیں؟ کیا آپ ان سے شادی نہ کرتیں؟“ وہ اعتماد سے پوچھ رہا تھا۔ سوال کسی بھی وار یا تنقید سے خالی تھا۔

رباب کا چہرہ گرم ہوا۔ اس نے ندامت سے زبان ہونٹوں پر پھیری۔

”آپا، جواب دیں۔ آپ نے تو کہا تھا آپ کو محبت ہوئی ہے۔ کیا آپ کو محبت اس شخص سے نہیں، بلکہ اس کی موجودگی سے ہوئی تھی؟“ وہ خاموش آواز میں پوچھ رہا تھا۔ ”کیا مرتضیٰ عباس صرف تب تک آپ کی چاہت اور خیال کا حقدار ہے جب تک وہ پاس ہے؟ کیا آپ اس کی محبت کے لیے فاصلہ قبول نہیں کر سکتیں؟“

گرم آنسو اس کے گال سے نیچے پھسلے۔ اس نے ہتھیلی سے انھیں رگڑنا چاہا، مگر میک اپ خراب ہونے کے ڈر سے ہلی نہیں۔

”اگر آپ کا جواب ہاں ہے، اگر آپ نے واقعی مرتضیٰ عباس سے نہیں، بلکہ اپنے تصور سے محبت کی تھی، اس تصور سے کہ وہ آپ کی موجودہ زندگی کا اسی طرح حصہ بنے گا جس کا آپ نے گمان کیا تھا۔ تو مجھے بتائیں آپ، میں یہ نکاح یہیں روک دوں گا۔“

وہ لرز اٹھی۔ ”نہیں۔“

”کیا نہیں؟“

”میں اسے نہیں چھوڑ سکتی۔“ رباب نے اس بے بسی اور شکست سے الفاظ منمنائے، کہ دوپل وہ بھی ساکت رہ گیا۔ وہ ہتھیلیوں کا پیالہ بنائے، بن آواز سسکیوں سے رو رہی تھی۔

”کیا مطلب؟ وہ آپ کو مجبور کر رہا ہے؟“ رانج کو لگا اس کا جسم شعلہ شعلہ ہو گیا ہے۔ اس کے ہاتھ مرتضیٰ عباس کا ایک ایک دانت پلاس سے نکالنے کو پھڑپھڑائے۔ خبیث مرد۔

”ہاں۔“ رباب نے سر اوپر اٹھایا۔ گیلا چہرہ۔ ”مجھے مجبور کر رہا ہے میرا دل، رانج۔“

وہ دنگ کھڑا رہ گیا۔ اب یہ کیا ہوتا ہے؟

”مجھے مرتضیٰ کے بغیر کچھ اچھا نہیں لگتا۔ مجھے اس سے دوری قبول ہے، اس کا جانا نہیں۔ میں نے نہیں سوچا تھا وہ مجھے اتنا پسند آجائے گا، مگر رانج۔۔۔“ وہ سادگی سے مسکرائی۔ ”اس نے مجھے اتنا دے دیا ہے کہ میرے پاس میرا کم، اس کا زیادہ ہے۔ میں ہر چھوٹی چیز پر اس کا سوچتی ہوں۔ کیا اسے میرا یہ کرنا پسند آئے گا، وہ کیا کہے گا جب میں اسے یہ بتاؤں گی، اسے کیا چیز ہنسائے گی، کون سی چیز وہ سینے میں چھپا کر رکھتا ہے۔“

اس نے ٹشو سے اپنی ناک گھسی۔ ”وہ میرے لیے ضرورت سے زیادہ اہم ہو گیا ہے۔ عجیب، آئی ہیٹ ہم۔“

رانج کھلا منہ لیے اسے دیکھتا رہا۔ ”تو وہ آپ کو مجبور نہیں کر رہا؟“

رباب نم آنکھوں سے ہنس دی۔ ”وہ مر جائے گا کسی کو مجبور کرنے سے پہلے۔ اتنا سا تو دل ہے اس کا۔“

رانج بھی تھوڑا سا مسکرایا۔ ”تو آپ کیا چاہتی ہیں، مسز عباس؟“

رباب کے گال سرخ ہوئے چلے۔ ”یہ فاصلہ بہت زیادہ ہے۔ دبئی میرے لیے انجان ہے۔“ وہ اس کے ہاتھ سے کھیلنے ہوئے افسردگی سے بولی۔

”مر تضحیٰ کے لیے بھی تو ہے۔“ اس نے انگوٹھے کی پشت سے اس کا ہاتھ سہلایا۔ ”اور آپ نے کہا کہ آپ کو اس مرد سے محبت ہے، جائے، وقوع، اوقات سے نہیں۔ کیا آپ اس پر بھروسہ کرتی ہیں؟“ رباب نے بڑی آنکھیں جھپکیں۔ ”بھروسہ کہ وہ ایک اچھا پارٹنر ثابت ہوگا، یس۔ بھروسہ کہ وہ فرج میں رکھی میری ٹونیکس نہیں کھائے گا، نو۔“

رانج ہنس دیا اور جھک کر اس کے سر پر بوسہ دیا۔ ”آپ پوری طرح گر چکی ہیں، آپا۔ ایو (ew)۔“

”جج مت کرو۔“ رباب نے حجاب سنبھالا۔ ”تمہیں بھی ہوگی ایک دن محبت، پھر میں پکڑوں گی بچو۔ تم بھی ساری ایو اور یک والی حرکتیں کرو گے۔“

وہ شان سے مسکرایا۔ ”میں ایک نہایت باوقار مرد ہوں۔ ایسی چھپھوری حرکتیں زیب نہیں دیتیں مجھے۔“

رباب نے آنکھیں گھمائیں اور باہیں کھول کر اسے دعوت دی۔ وہ مسکرا کر اس سے لپٹ گیا۔ رباب نے اس کے بال سہلائے۔

”Kau macam lampu malam.“

(”تم اندھیری رات میں روشنی ہو۔“)

رانج نے آنکھیں موندے اس کی پیٹھ تھپتھپائی۔ ”اور آپ سہری میں بجتا ڈھول۔“

رباب نے جھپٹ کر اس کا کان کھینچا، ساتھ ہی تمام مہلاؤں کو اندر آنے کے لیے اجازت دے دی۔ وہ بگڑے توازن سے جھکا کان آزاد کرنے کی جست میں کراہ رہا تھا۔

ساری عورتیں دبی مسکراہٹوں اور سرگوشیوں میں اسے دیکھ دیکھ کر لطف اندوز ہو رہی تھیں۔ رانج کا چہرہ لال دھک اٹھا۔

”لا اللہ آپا۔“ وہ سرگوشی میں غرایا۔ ”میں اکیس کا ہوں۔“ رباب نے ابھی تک کان جکڑ رکھا تھا۔ اس کے دوست اس کی ناک پر لمبے برش سے سرخی لگا رہی تھی۔ رانج کو دیکھ کر وہ شگفتگی سے مسکرائی۔

”سوری بولو۔“ وہ آنکھیں بند کیے بولی۔

”آپا، سب دیکھ رہے ہیں۔“ وہ متمتاہٹ سے گلابی رنگ گیا تھا۔

”ہمم، جلدی سوری بولو ورنہ سب سنیں گے بھی۔ سارے راز کھول کر جاؤں تمہارے دبئی؟ یہ نہیں، وہ ڈارک پنک والی۔“ اس نے لڑکی کو اپنی سینڈل کی طرف اشارہ کیا۔

”اوکے۔ معذرت، معافی، سوری، متأسف، پارڈون۔“

رباب نے مطمئن ہو کر اسے آزاد کیا پھر ہاتھ جھاڑے۔ اور وہ لمحہ اوپر لگائے بغیر وہاں سے رنو چکر ہو گیا۔ سرخ ہوا کان سہلاتے اس نے زینے اترے اور تب ہی دیکھا گاڑی والا کھڑا اس کے چچا سے گلے مل رہا تھا۔

رانج کو لگا اس کا میٹر پھٹ پڑے گا۔

”ارے، رانج بھائی!“ وہ اچانک ہی اس کی جانب مڑا اور ondeh-ondeh کی دو چھوٹی گیندیں اس کے منہ میں ٹھونس دیں۔

Ondeh-Ondeh ایک مالائی مٹھائی ہے جسے اکثر شادی کی تقریبات میں شامل کیا جاتا ہے۔ یہ چھوٹی چھوٹی گیندوں کی صورت ہوتی ہے، جنہیں چاول کے آٹے اور کھجور کے سیرپ سے بنایا جاتا ہے۔ آخر میں، انہیں تازہ کٹے ہوئے ناریل میں رول کیا جاتا ہے۔

”Tahniah, abang!”

وہ پرجوش سا اسے مبارکباد دے رہا تھا۔ رانج سب سمجھتا تھا۔ یہ اس کے عتاب کو ٹالنے کے ٹوٹے تھے۔ وہ پھولے گال لیے مٹھائی چباتا رہا، آنکھیں ڈرائیور کو گھور رہی تھیں جو پورے پندرہ منٹ اوپر آیا تھا۔

”چلو، اب اپنے باپ کی طرح نہ شروع ہو۔“ چچا نے اس کا بازو تھپکا۔

رانج موڈ سہی کرتا اس کے ساتھ باہر آیا اور کزنوں اور ملازمین کو تحائف اور پھول گاڑی میں رکھنے کا کہا۔ عصر کی ہوا ٹھنڈی تھی۔ کیاریاں بھی فیری لائنس سے چمک رہی تھیں۔ صرف شام ڈھلنے کی دیر تھی اور پھر ہر سو سنہرا نور ہوگا۔

وہ اب ڈرائیور کو بہت مگن سا ہو کر مدرسے کا راستہ سمجھا رہا تھا، جو چہرے پر تفتیش لیے سب سن رہا تھا۔ عادتاً رانج کے ہاتھ ہوا میں چل رہے تھے، کبھی دائیں، کبھی بائیں۔ وہ گفتگو کی گور میں اتنا غرقاب ہوا تھا کہ تارکول کی سڑک پر قدم قدم چل کر آتا وجود اسے دکھائی ہی نہیں دیا۔

”ام۔۔۔“

ہچکچاہٹ سے لیس پکار پر اس نے چہرہ موڑا۔ سامنے چودہ پندرہ سال کی ایک لڑکی تھی، سر پر زیتونی سبز رنگ کا ریشمی حجاب تھا جسے پن سے ٹھہرایا گیا تھا اور ہم رنگ باجو کرونگ جس پر سونے کی تاروں کا کام ہوا تھا۔ اس کی نازک کلائیوں میں سونے کی چار چار چوڑیاں تھیں اور ہاتھ پھولوں کی بڑی سی ٹوکری اٹھائے ہوئے تھے۔

”وہ، رباب کاک۔“ اس نے بمشکل کہا۔ رانج اسے جانتا تھا کیونکہ وہ اس سے چند گھر چھوڑ کر ہی رہتی تھی۔ اس کی رباب سے خوب بنتی تھی، حالاں کہ ان کی عمروں میں کافی فرق تھا۔ البتہ اس نے کبھی اس چھوٹی بچی کو زیادہ توجہ نہیں دی تھی۔

اس نے نظریں جھکائیں۔ تحفہ تھامے لڑکی کے ہاتھ کپکپا رہے تھے۔ وہ مسکراہٹ دبا گیا۔

”اندر ہیں۔ کیا لائی ہو؟“ اس نے گفٹ ریپر چڑھے ڈبے کی جانب اشارہ کیا، مسکراہٹ آرام دہ تھی۔ وہ کبھی کبھی اسے مذاق مذاق میں تھوڑا تنگ کر دیا کرتا تھا۔

”تحفہ ہے ان کے لیے۔“ ظبیہ کی آنکھیں اوپر ہی نہیں اٹھتی تھیں۔ ”میں مل لوں ان سے؟“ اس کا دل اتنا زور سے دھڑک رہا تھا کہ ابھی منہ سے ابل آئے گا۔ اُف! اس کا یہ ٹین اتج کرش اس کی جان لے لے گا۔

”پلیز۔“ وہ بآسانی ایک سائیڈ ہو گیا، ہونٹوں کی مسکراہٹ قائم رہی۔

وہ جانے کو مڑی ہی تھی کہ وہ اس کے راستے میں آرکا۔ ظبیہ کا دل اچھل کر کودا۔ پھر اس نے ہولے سے اس کے ہاتھوں سے پھولوں کی ٹوکری لی۔ موتیے کی خوشبو ان دونوں کے درمیان کوئی تیسرا وجود بن گئی۔

”گفٹ ان کا ہے، پھول تو میں لے سکتا ہوں۔“ وہ اس کی آنکھوں میں دیکھ کر مسکرایا۔ ظبیہ کے لب کھلے مگر زبان ایسی لوہا تھا جیسے بارش کے بعد زنگ آلود دروازے۔

”گاڑی میں رکھنے ہیں ناں۔“ اس نے سادگی سے کندھے سے پیچھے اشارہ کیا۔ ظبیہ اچانک سنبھلی۔ ہائے اللہ! وہ کیا کہہ رہا تھا اور وہ کیا سمجھ رہی تھی۔

”جی، جی۔“ اس نے جلدی سے ٹوکری اس کے حوالے کی۔ رانج نے مسکرا کر ہتھینک یو کہا، پھر ملازم کا نام لے کر ایک زور دار آواز لگائی۔ ظبیہ بے جا ٹھٹک گئی۔

”اندر لے کر جاؤ انھیں۔ آپا بیڈ روم میں ہیں۔“ وہ ظبیہ سے کہتے پلٹا کہ اچانک دونوں نفوس کو ایک جھٹکا محسوس ہوا۔

ظبیہ کے حجاب کا سرا اس کی گھڑی میں اٹکا تھا۔

حیا سے اس کے گال گلابی ٹمٹما اٹھے اور وہ ہڑبڑاہٹ میں نزدیک آئی۔ رانج بنا حرکت کھڑا رہا، ٹھوڑی جھکی تھی اور گہری ہیزل آنکھیں اس پر۔ وہ تذبذب میں اپنا حجاب جھٹک رہی تھی، لیکن اس کی گھڑی کا پٹا چھونے کی دیری اس میں نہ تھی۔ رانج نے پُر امنی سے اپنی پہلو میں گری کلائی ہوا میں کی اور اس کی آنکھوں میں دیکھتے، نہایت نرمی سے اس کا پلو آزاد کیا۔

پھر وہ دو قدم پیچھے ہوا اور اسے دیکھے بغیر مڑ کر باہر نکل گیا۔ ظبیہ نے فرش کی طرف ٹھوڑی کیے اپنی سانس بحال کی۔

باہر کھلی فضا میں قدم رکھتے رانج کو اپنے تپتے گالوں سے لالی بھاپ بنتی محسوس ہوئی۔ اس نے مٹھی بنا کر ہوا باہر چھوڑی۔ وہاں کھڑے کھڑے اس نے خود سے اپنے اصول دہرائے۔ وہ اصول جن کی یاد دہانی کی ضرورت اسے اس روز سے قبل کبھی پیش نہیں آئی تھی۔

کچھ ہوا تھا، لیکن وہ غور نہیں کرے گا۔

کچھ ہوا تھا، لیکن وہ ضبط نہیں کھوئے گا۔

کچھ ہوا تھا، لیکن وہ اقرار نہیں کرے گا۔

اور ان سب آدھے ادھورے، عارضی بچنوں پر اس کی روح دہلانے کے لیے ایک انکشاف ہی کافی تھا۔

کچھ ہو چکا تھا، اور وہ اب کچھ نہیں کر سکتا تھا۔



جاری ہے۔۔۔

(ہبوط حصہ دوم کے لیے رائٹر کے انسٹا پیج پر تاریخ کا انتظار کیجیے!)

اور پی ڈی ایف کے لیے اسکاڈاؤنلوڈنگ لنک چیک کریں۔۔

"بسم اللہ الرحمن الرحیم۔۔۔"

السلام علیکم احباب۔۔۔۔۔"

"ناولز کی دنیا" کے ناولز میں خوش آمدید۔۔۔۔۔

ناولز کی دنیا (NKD) کی جانب سے ناولز کو بغیر کسی غلطی کے آپ تک پہنچانے کی کوشش کی گئی۔ اگر کوئی غلطی اس میں ملتی ہے تو اسے محض اتفاق سمجھا جائے۔ کیونکہ ناول کو پورا پروف ریڈ کر کے ہی پبلش کیا جاتا ہے چوک ہونا محض اتفاق ہوگا۔۔

نئے اور مختلف لکھنے والوں کے لیے "ناولز کی دنیا" ویب سائٹ / گروپ / پیج / یوٹیوب چینل دے رہا ہے تمام لکھاریوں کو ایک ایسا پلیٹ فارم جہاں آپ اپنی خدا داد صلاحیتوں کو اپنے قلم سے تحریر کر کے اپنا اور اپنے ملک کا نام روشن کر سکتے ہیں۔۔۔ اگر آپ کو بھی اللہ کی طرف سے یہ صلاحیت دی گئی ہے تو اسے اجاگر ضرور کریں۔۔۔ ہمیں آپ جیسے ہی لکھاریوں کی تلاش اور ضرورت

ہے۔۔۔۔۔

مزید تفصیلات یا کسی بھی طرح کی مدد کے لیے ہم سے گروپ یا پیج انباکس میں رابطہ کریں یا امی میل پر ہم سے رابطہ کر سکتے ہیں۔۔

Email address :- Novelskiduniya77@gmail.com

Facebook page :- Novels ki duniya

```
( user name @zoyatalib77 )
```

Facebook group :- Novels ki duniya

Instagram Page:- Zoya Talib (UserName: Novelskiduniya77)

Youtube Channel: Novels Ki Dunya (NKD) Official

(پرخيال رهے كه يه گروپ زويا طالب كا هي هو) اور باقي كے رابطے كے ليئے هر پيچ كے نيچے **Blue** الفاظ ميں لكھے لفظ ميں آڳو لنكس مل جائے گے ان سب كے -- لكھا هيے ان دونوں كو وزٹ كرنے كے ليئے لكھے هوئے پر هي كلڪ كريں اور اوپن كريں

-----شكره-----